

# ਵਰਿਆਮ

ਅਕਤੂਬਰ-੨੦੧੬


੪੧ਵਾਂ ਸਾਲ



ਏਕ  
ਓਟ  
ਏਕੋ  
ਸ਼ਾਧਾਰੁ ॥



ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਦੀ ਛਤਰ-ਛਾਇਆ ਹੇਠ  
ਜਪ ਪ੍ਰਯੋਗ 2016 ਸ੍ਰੀ ਭੈਣੀ ਸਾਹਿਬ





# ਵਰਿਆਮ

ਅਕਤੂਬਰ - ੨੦੧੬

ਜਿਲਦ-੪੧

ਅੰਕ- ੧੨

ਸੰਪਾਦਕ

ਜਗਦੀਸ਼ ਸਿੰਘ 'ਵਰਿਆਮ'

ਸ਼੍ਰੋਮਣੀ ਪੰਜਾਬੀ ਸਾਹਿਤਕ ਪੱਤਰਕਾਰ  
ਮੋਬ.- 98143-18720

ਮੈਨੇਜਰ : ਡਾ. ਰਜਵੰਤ ਕੌਰ

ਮੋਬਾਇਲ : 98786-16996

ਦਫਤਰ ਦਾ ਪਤਾ: Office Address :  
ਮਾਸਿਕ ਵਰਿਆਮ Monthly WARIAM  
ਲਾਡੋਵਾਲੀ ਰੋਡ  
(ਸਾਹਮਣੇ ਸੈਂਟਰਲ ਟਾਊਨ) Ladowali Road.  
ਜਲੰਧਰ- ੧੪੪੦੦੧ Opp. Central Town,  
Jalandhar-144001  
ਫੋਨ:-੦੧੮੧-੨੨੨੨੪੪੩ Ph.:0181-2222543 (O)  
ਘਰ:-੦੧੮੧-੨੪੫੬੨੮੯ 0181-2456289 (R)

## ਵਰਿਆਮ ਦੇ ਦਰ

ਇਹ ਅੰਕ	੨੫-੦੦
ਸਲਾਨਾ ਚੰਦਾ	੨੫੦-੦੦
ਪੰਜ ਸਾਲ ਲਈ	੧੦੦੦-੦੦
ਜੀਵਨ ਮੈਂਬਰ	੨੫੦੦-੦੦
ਵਿਦੇਸ਼ ਲਈ	੩੦ ਪੈਂਡ ਜਾਂ ੪੦ ਡਾਲਰ ਅਮਰੀਕੀ
ਹਵਾਈ ਡਾਕ ਰਾਹੀਂ	(ਸਾਲਾਨਾ)
ਚੈਕ ਡਰਾਫਟ ਕੇਵਲ Wariam ਦੇ ਨਾਂ ਤੇ	
ਹੀ ਭੇਜੇ ਜਾਣ	

## ਵਰਿਆਮ ਸਕੂਲਾਂ ਕਾਲਜਾਂ ਲਈ ਪਰਵਾਨ

'ਵਰਿਆਮ' ਨਿਰਦੇਸ਼ਕ ਸਿਖਿਆ ਵਿਭਾਗ ਪੰਜਾਬ, ਚੰਡੀਗੜ੍ਹ ਦੇ ਪੱਤਰ ਨੰਬਰ ੩-੧-੭੭ ਐਡੀਟਰਜ਼, ਮਿਤੀ ੩-੩-੭੭ ਰਾਹੀਂ ਪੰਜਾਬ ਪੰਜਾਬ ਭਰ ਦੇ ਸਕੂਲਾਂ, ਕਾਲਜਾਂ ਤੇ ਲਾਇਬਰੇਰੀਆਂ ਲਈ ਪ੍ਰਵਾਨ ਹੈ।

# ਤਤਕਰਾ

ਹਮਾਰਾ ਧੜਾ .....੨  
ਮੇਰੇ ਭਾ ਜੀ—ਵਰਿਆਮ ਜੀ  
—ਤਾਰਾ ਸਿੰਘ ਅਨਜਾਣ .....੩  
ਬਾਲ-ਸਖਾ ਭਾਈ ਲਹਿਣਾ ਸਿੰਘ  
—ਸੁਵਰਨ ਸਿੰਘ ਵਿਰਕ .....੭  
ਲੱਗ ਗਈਆਂ ਹੱਥਕੜੀਆਂ —ਵਰਿਆਮ ਸਿੰਘ ਸੰਧੂ ..੧੮  
ਪੰਜਾਬ, ਪੰਜਾਬੀ ਸੂਬਾ ਤੇ ਪੰਜਾਹਵੀਂ ਵਰ੍ਹੇਗੰਢ  
—ਗੁਰਮੀਤ ਸਿੰਘ ਪਲਾਹੀ .....੨੨  
ਖੁਦਕੁਸ਼ੀ —ਡਾ. ਹਰਬਿੰਦਰ ਕੌਰ .....੨੪  
ਅੰਮ੍ਰਿਤਸਰ ਸਾਕੇ ਦੇ ਸ਼ਹੀਦ  
—ਮਹਿੰਦਰ ਸਿੰਘ ਧੰਜਲ .....੨੭  
ਨਜ਼ਾਤ —ਭੂਪਿੰਦਰ ਉਸਤਾਦ .....੩੦  
ਅਟਲ-ਪ੍ਰਤਾਪੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ  
ਯਾਦ ਵਿਚ —ਜਥੇਦਾਰ ਕਰਨੈਲ ਸਿੰਘ .....੩੧  
ਅਜ਼ਾਦੀ ਦੀ ਕੀਮਤ —ਲਖਵਿੰਦਰ ਸਿੰਘ ਬਾਜਵਾ ..੩੪  
ਮੇਰੇ ਚੋਣਵੇਂ ਸ਼ਿਅਰ —ਡਾ. ਹਰਨੇਕ ਸਿੰਘ ਕੌਮਲ ..੩੫  
ਸੱਚੀ ਸੁੱਚੀ ਰੂਹ —ਤ੍ਰੈਲੋਚਣ ਲੌਚੀ .....੩੬  
ਧੰਨ ਧੰਨ ਮਾਤਾ ਚੰਦ ਕੌਰ ਜੀ ਦਾ ਵਿਛੋੜਾ  
—ਬਲਵੰਤ ਸਿੰਘ ਨੇਗੀ .....੩੬  
ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ੨੦੦ਵਾਂ  
ਵਰ੍ਹਾ ਵਿਸ਼ੇਸ਼ ਅੰਕ — ਹਰਜਿੰਦਰ ਸਿੰਘ 'ਕੰਵਲ' .....੩੭  
ਮਮਤਾ ਦੀ ਮੂਰਤ —ਕਵੀਸ਼ਰ ਗੁਰਸੇਵਕ ਸਿੰਘ ਢਿੱਲੋਂ ..੩੮  
ਖਬਰਨਾਮਾ .....੪੦

## WARIAM

Current A/C No.

071300 5500 288 342

RTGS/NEFT IFS CODE : PUNB0071300

Punjab National Bank Central Town Jal. City

ਈ-ਮੇਲ ਪਤਾ :

jagdishsinghwariam@gmail.com

drarajwant@gmail.com



ਪੰਜਾਬੀ ਦਾ ਅਖਾਣ ਹੈ, 'ਧਰਮ ਨਾਲੋਂ ਧੜਾ ਪਿਆਰਾ ਹੁੰਦਾ ਹੈ। ਮਨੁੱਖ ਜਦੋਂ ਧੜੇਬੰਦੀ ਵਿੱਚ ਪੈ ਜਾਂਦਾ ਹੈ ਤਾਂ ਸੱਚ-ਝੂਠ, ਚੰਗਾ-ਮੰਦਾ, ਬੁਰਾ-ਭੱਲਾ ਕੁਝ ਨਹੀਂ ਸੋਚਦਾ। ਬਸ! ਜਿਹੜੀ ਉਸਦੇ ਧੜੇ ਦੀ ਗਲ ਹੋਵੇ ਉਸੇ ਨੂੰ ਠੀਕ ਮੰਨ ਕੇ ਅਮਲ ਕਰਦਾ ਹੈ। ਇੱਕ ਵਾਰ ਇੱਕ ਵਿਅਕਤੀ, ਦੂਜੇ ਨਾਲ ਗੱਲੀ ਲੱਗਾ ਹੋਇਆ ਸੀ। ਪਹਿਲੇ ਵਿਅਕਤੀ ਦੇ ਪੱਖ ਦੇ ਬੰਦੇ ਕਿਸੇ ਹੋਰ ਵਿਅਕਤੀ ਨੂੰ ਧੱਲ-ਧੱਫਾ ਕਰਦੇ ਆ ਰਹੇ ਸਨ। ਪਹਿਲਾ ਵਿਅਕਤੀ ਗੱਲਾਂ ਵਿੱਚੋਂ ਛੱਡ ਕੇ ਗਿਆ ਅਤੇ ਮਾਰ ਖਾ ਰਹੇ ਵਿਅਕਤੀ ਨੂੰ ਦੇ ਲਾ ਆਇਆ।

“ਉਸ ਦਾ ਕਸੂਰ?”

“ਮੈਨੂੰ ਕੀ ਪਤਾ, ਕੋਈ ਤਾਂ ਹੋਊਗਾ ਮੇਰੇ ਨਾਲ ਦੇ ਔਵੇ ਤਾਂ ਨਹੀਂ ਸਨ ਉਸ ਨੂੰ ਮਾਰ ਰਹੇ।” ਉਸ ਨੇ ਪੁੱਛ ਦਾ ਉੱਤਰ ਦਿੱਤਾ।

ਆਪਣੇ ਧੜੇ ਦਾ ਵਿਅਕਤੀ ਗ਼ਲਤ ਵੀ ਸਹੀ ਲਗਦਾ ਹੈ, ਤੇ ਦੂਜੇ ਦੇ ਧੜੇ ਦਾ ਸਹੀ ਵੀ ਗ਼ਲਤ। ਧੜੇਬੰਦੀ ਦਾ ਮੁੱਢ ਮੂਲ ਹੀ ਆਪਣੇ ਪਰਾਏ ਦੀ ਸੋਚ ਹੈ।

ਧੜੇਬੰਦੀ ਦੇ ਮੁੱਢ ਮੂਲ ਵਿਚ ਅਹਿਮ ਦਾ ਵਾਸ ਹੁੰਦਾ ਹੈ ਨਹੀਂ ਤਾਂ ਇਕੋ ਜਮਾਤ ਦੇ ਬੰਦੇ ਆਪਣੇ ਆਪ ਨੂੰ ਵੱਖ ਵੱਖ ਧੜਿਆਂ ਵਿੱਚ ਨਾ ਵੰਡਣ। ਬੀਤੇ ਦੇ ਸਫ਼ਿਆਂ ਵਿੱਚ ਬਹੁਤ ਸਾਰੇ ਐਸੇ ਮਨੁੱਖਾਂ ਦਾ ਚਿਹਰਾ ਮੁਹਰਾ ਨਜ਼ਰ ਆਉਂਦਾ ਹੈ ਜਿਹੜੇ ਇਕੋ ਰੰਗ, ਨਸਲ, ਪਰਵਾਰ ਦੇ ਹੁੰਦੇ ਹੋਏ, ਇੱਕੋ ਭਾਸ਼ਾ ਭਾਸ਼ੀ ਹੁੰਦੇ ਹੋਏ, ਇੱਕੋ ਧਰਮ, ਮਜ਼ਹਬ, ਦੀਨ ਇਮਾਨ ਨੂੰ ਮੰਨਣ ਵਾਲੇ ਹੋਣ ਦੇ ਬਾਵਜੂਦ ਸਾਥਾਂ ਤੋਂ ਭੱਛ ਬਹਿੰਦੇ ਹਨ। ਇਸ ਵਿੱਚ ਕਸੂਰ ਆਪਣੇ ਰਹਿਨੁਮਾ ਤੋਂ ਬਾਗ਼ੀ ਹੋਣ ਵਾਲੇ ਦਾ ਹੁੰਦਾ ਹੈ। ਅਤੇ ਇਸ ਭਾਵਨਾ ਦੇ ਪਿੱਛੇ ਕੰਮ ਕਰਦੀ ਹੈ ਹਉਮੈ। ਮਨ ਵਿੱਚ ਦ੍ਰਿੜ ਨਿਸਚਾ ਹੋ ਜਾਂਦਾ ਹੈ ਕਿ ਮੈਂ ਆਪਣੇ ਆਗੂ ਨਾਲੋਂ ਸਿਆਣਾ ਹਾਂ, ਅਗਵਾਈ ਕਰਨ ਦੇ ਸਮਰੱਥ ਹਾਂ ਤੇ ਲੋਕਾਂ ਵਿੱਚ ਵਧ ਮਕਬੂਲ ਹਾਂ। ਜਿਸ ਦੇ ਸਿੱਟੇ ਵਜੋਂ ਐਸਾ ਵਿਅਕਤੀ ਪਹਿਲਾਂ ਤਾਂ ਆਪਣੇ ਅੰਦਰ ਵਿਚ ਘੋਲਦਾ ਰਹਿੰਦਾ ਹੈ ਫਿਰ ਜੋੜ ਤੋੜ ਵਿੱਚ ਪੈ ਜਾਂਦਾ ਹੈ ਅਤੇ ਅੰਤ ਵਿਚ ਆਪਣਾ ਧੜਾ ਕਾਇਮ ਕਰਦਾ ਹੈ। ਇੰਜ ਨਵੇਂ ਨਵੇਂ ਦਲਾਂ, ਪਾਰਟੀਆਂ, ਗਰੁਪਾਂ ਆਦਿ ਦੀ ਗਿਣਤੀ ਵਧਦੀ ਜਾਂਦੀ ਹੈ ਅਤੇ ਉਹ ਮੁਖਧਾਰਾ ਤੋਂ ਦੂਰ ਹੁੰਦੇ ਜਾਂਦੇ ਹਨ। ਇਹਨਾਂ ਵਿਚੋਂ ਗ਼ਲਤ ਧੜੇ ਸਚਾਈ ਦੇ ਰਾਹ ਤੇ ਚਲਣ ਵਾਲਿਆਂ ਤੋਂ ਵੱਡੇ ਵੀ ਹੋ ਸਕਦੇ ਹਨ। ਇਹਨਾਂ ਧੜਿਆਂ ਦੇ ਆਗੂਆਂ ਦੀ ਹਉਮੈ, ਹੰਕਾਰ, ਜ਼ਿਦ, ਆਕੜ ਦੁਨੀਆਂ ਨੂੰ ਕਈ ਵਾਰ ਤਬਾਹੀ ਦੇ ਕਗਾਰ ਤੱਕ ਪਹੁੰਚਾ ਦੇਂਦੇ ਹਨ।

ਸਾਡੇ ਸਾਮ੍ਹਣੇ ਮਹਾਂਭਾਰਤ ਦੀ ਉਦਾਹਰਨ ਹੈ। ਕੋਰਵਾਂ ਨੇ ਪਾਂਡਵਾਂ ਦਾ ਹੱਕ ਮਾਰੀ ਰੱਖਿਆ। ਉਹਨਾਂ ਨੂੰ ਜਲੀਲ ਕਰਨ ਤੇ ਜਾਨੋਂ ਜਹਾਨੋਂ ਖ਼ਤਮ ਕਰਨ ਲਈ ਹਰ ਹਥ ਕੰਡਾ ਆਪਣਾਇਆ। ਕਿਸੇ ਨਰ ਦੇ ਆਖੇ ਕੀਹ ਲਗਨਾ ਸੀ ਇਸ ਦੀ ਸਿੱਖਿਆ ਨੂੰ ਵੀ ਹੋਚ ਜਾਤਾ, ਵਿਨਾਸ਼ ਕਾਲੇ ਵਿਪਰੀਤ ਬੁੱਧੀ। ਭਗਵਾਨ ਸ੍ਰੀ ਕ੍ਰਿਸ਼ਨ ਨੇ ਹਰ ਸੰਭਵ ਕੋਸ਼ਿਸ਼ ਕੀਤੀ, ਯੁਧ ਨੂੰ ਟਾਲਣ ਦੀ ਪਰ ਧੜੇ ਨੇ ਧਰਮ ਦੇ ਰਾਹ ਚਲਣ ਦੀ ਨਹੀਂ ਦਿੱਤਾ। ਸਿਟਾ ਇਹ ਨਿਕਲਿਆ ਕਿ 18 ਖੂਹਟੀ (ਇੱਕ ਖੂਹਟੀ ਵਿੱਚ 21870 ਹਾਥੀ, 21870 ਰੱਥ, 65610 ਘੋੜੇ ਅਤੇ 109350 ਪੈਦਲ: ਕੁਲ 218700) ਦੀ ਫ਼ੌਜ ਤਬਾਹ ਹੋ ਗਈ। ਇਸ ਤੋਂ ਪਹਿਲਾਂ ਯੁਗ ਵਿੱਚ ਲੰਕਾਗੜ੍ਹ ਢਹਿਣ ਵੇਲੇ ਵੀ ਨੁਕਸਾਨ ਕੋਈ ਘੱਟ ਨਹੀਂ ਹੋਇਆ ਅਤੇ ਜਿੱਤ ਸਦਾ ਧਰਮ ਦੀ, ਨਿਆਂਕਾਰੀ ਤੇ ਸੱਚੇ ਸੁੱਚੇ ਧੜੇ ਦੀ ਹੋਈ, ਨਾਰਾਇਣ ਦੀ ਹੋਈ। ਜਿਹੜਾ ਮਾਤਲੋਕ ਵਿੱਚ ਚੋਜ ਕਰਨ ਲਈ ਭਗਵਾਨ ਰਾਮ ਜਾਂ ਭਗਵਾਨ ਕ੍ਰਿਸ਼ਨ ਦੇ ਜਾਮੇ ਵਿੱਚ ਅਵਤਰਿਤ ਹੋਇਆ ਸੀ।

ਉਹੀ ਨਾਰਾਇਣ ਚੋਥੇ ਪਾਤਸ਼ਾਹ ਸਤਿਗੁਰੂ ਰਾਮ ਦਾਸ ਦੇ ਜਾਮੇ ਵਿਚ ਪ੍ਰਗਟ ਹੋਇਆ ਤਾਂ ਧੜੇਬੰਦੀ ਬਾਰੇ ਉਹਨਾਂ ਨੇ ਗ਼ਲਤ ਪਖ ਛੱਡ ਕੇ ਸਹੀ ਦ੍ਰਿਸ਼ਟੀਕੋਣ ਤੇ ਪੱਖ ਅਪਣਾਉਣ ਦਾ ਉਪਦੇਸ਼ ਦਿੱਤਾ। ਉਹਨਾਂ ਨੇ ਆਸਾ ਰਾਗ ਦੇ ਇੱਕ ਸ਼ਬਦ ਵਿਚ ਉਚਰਿਆ ਕਿ ਕੋਈ ਆਪਣੇ ਮਿੱਤਰਾਂ ਭਰਾਵਾਂ, ਕੁੜਮਾਂ ਆਦਿ ਗਿਬਤੇਦਾਰਾਂ ਨਾਲ ਧੜਾ ਕਾਇਮ ਕਰਦਾ ਹੈ। ਕੋਈ ਆਪਣੇ ਸੁਆਰਥ ਲਈ ਰਾਜਨੀਤਕ ਤਾਕਤ ਦੇ ਮਾਲਕ ਚੋਧਰੀਆਂ ਨਾਲ ਧੜੇ ਜੋੜਦੇ ਹਨ। ਪਰ ਉਹ ਸਭ ਖੁਦ ਚਲਣਹਾਰ ਹਨ। ਇਹ ਧੜੇ ਮੋਹ-ਮਾਇਆ ਦਾ ਪਸਾਰਾ ਹੈ। ਮੂਰਖ ਲੋਕ ਮੋਹ ਮਾਇਆ ਲਈ ਲੜਦੇ ਹਨ ਉਹਨਾਂ ਅੰਦਰ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਆਦਿ ਘਰ ਕਰ ਜਾਂਦੇ ਹਨ।

ਉਂਜ ਵੀ ਸਭ ਸੁਆਰਥੀ, ਸੁਆਦਾਂ, ਲੜਾਈ, ਝਗੜਿਆਂ ਦਾ ਮੁੱਢ ਮੂਲ ਇਹ ਪੰਜ ਵਿਕਾਰ ਹੀ ਹਨ।

ਸਹੀ ਧੜਾ ਕਿਹੜਾ ਹੈ ਬਾਰੇ ਆਪ ਨੇ ਲਿਖਿਆ ਹੈ:

ਹਮਾਰਾ ਧੜਾ ਹਰਿ ਰਹਿਆ ਸਮਾਈ।

ਹਮਹਰਿ ਸਿਉ ਧੜਾ ਕੀਆ ਮੇਰੀ ਹਰਿ ਟੇਕ।

ਮੈਂ ਹਰ ਬਿਨੁ ਪਖੁ ਧੜਾ ਅਵਰੁ ਨਾ ਕੋਈ।

ਹਉ ਹਰਿ ਗੁਣ ਗਾਵਾ ਅਸੰਖ ਅਨੇਕ। (ਮਹਲਾ 4)

ਉਸ ਅਕਾਲ ਪੁਰਖ ਦੇ ਧੜੇ ਨੂੰ ਇਸ ਕਰਕੇ ਅਪਣਾਇਆ ਗਿਆ ਹੈ ਕਿ ਉਹ ਅਧਰਮ ਦਾ ਨਹੀਂ ਧਰਮ ਦਾ ਧੜਾ ਹੈ, ਛਲ ਫਰੇਬ ਕਪਟ ਨਾਲ ਜਿੱਤ ਹਾਰ ਦਾ ਫੈਸਲਾ ਕਰਨ ਵਾਲਾ ਤੇ ਕਿਸੇ ਸੁਆਰਥ ਨਾਲ ਜੁੜਿਆ ਧੜਾ ਨਹੀਂ ਸਗੋਂ ਪਰਮੇਸ਼ਵਰ ਦੇ ਨਾਂ ਵਾਲਾ ਧੜਾ ਹੈ ਜਿਸ ਨਾਲ ਸਾਰਾ ਜਗਤ ਜਿਤਿਆ ਜਾ ਸਕਦਾ ਹੈ।

ਜਨ ਨਾਨਕ ਦਾ ਹਰਿ ਧੜਾ ਧਰਮੁ,

ਸਭਿ ਸ੍ਰਿਸਟਿ ਜਿਣਿ ਆਵੇ।

ਅੱਜ ਵੀ ਪਹਿਰੇ ਦਾ ਮਾਲਕ ਸਤਿਗੁਰੂ ਗੁਰ ਪਰਮੇਸਰ ਪਾਰਬ੍ਰਹਮ ਹੈ। ਸੋ ਉਹਨਾਂ ਦਾ ਉਪਦੇਸ਼ ਮੰਨਣ ਵਿੱਚ ਹੀ ਸੁੱਖ ਹੈ।

—ਤਾਰਾ ਸਿੰਘ ਅਨਜਾਟ



## ਮੇਰੇ ਭਾ ਜੀ—ਵਰਿਆਮ ਜੀ

—ਤਾਰਾ ਸਿੰਘ ਅਨਜਾਣ

ਵਰਿਆਮ ਜੀ ਮੇਰੇ ਭਾ ਜੀ ਹਨ, ਵੱਡੇ ਭਾ ਜੀ। ਕੋਈ ਉਮਰ ਵਿੱਚ ਵੱਡਾ ਹੁੰਦਾ ਹੈ ਤਾਂ ਉਸਨੂੰ ਵੱਡਾ ਸਮਝਣਾ ਪੈਂਦਾ ਹੈ। ਕੋਈ ਅਕਾਲ ਵਿੱਚ ਵੱਡਾ ਹੁੰਦਾ ਹੈ ਤਾਂ ਉਸਨੂੰ ਵੱਡਾ ਮੰਨਣਾ ਪੈਂਦਾ ਹੈ। ਵਰਿਆਮ ਜੀ ਦੋਹੀਂ ਤਰੀਕੇ ਵੱਡੇ ਹਨ, ਸੋ ਉਹਨਾਂ ਦਾ ਮੇਰੇ ਲਈ ਵੱਡੇ ਹੋਣਾ ਕਿਸੇ ਸ਼ੱਕ ਦੇ ਘੇਰੇ ਵਿਚ ਨਹੀਂ ਆਉਂਦਾ। ਮੈਂ ਉਹਨਾਂ ਨੂੰ ਸਦਾ ਗੁਰਮੁੱਖੀ ਨਾਮਧਾਰੀ ਬਾਣੇ ਵਿਚ ਵਿਚਰਦਾ ਵੇਖਿਆ ਹੈ। ਕੋਈ ਸਾਹਿਤਕ ਪ੍ਰਗਰਮ ਹੋਵੇ, ਸਭਿਆਚਾਰਕ ਇਕੱਠ ਹੋਵੇ, ਸਮਾਜਿਕ ਮੇਲ ਜੋਲ ਹੋਵੇ, ਧਾਰਮਿਕ ਸਮਾਗਮ ਹੋਵੇ, ਆਪਣਾ ਬਾਣਾ ਉਹਨਾਂ ਦੀ ਪਹਿਚਾਣ ਹੈ। ਬੜੀ ਵੱਖਵੀਂ ਬੰਨ੍ਹੀ ਦਸਤਾਰ, ਦੁਕਾਵਾਂ ਪ੍ਰਭਾਵਸ਼ਾਲੀ ਕੁੜਤਾ ਪਜਾਮਾ, ਉਸ ਉਤੇ ਵਾਸਕਟ ਤੇ ਸਰਦੀਆਂ ਵਿੱਚ ਕੋਟ, ਬੰਦ ਗਲੇ ਦਾ, ਉਹਨਾਂ ਦਾ ਪ੍ਰਭਾਵ ਦੁਬਾਲਾ ਕਰਦਾ ਹੈ। ਉਹਨਾਂ ਦੀ ਮਿੱਠੀ ਮੁਸਕਾਣ ਤੇ ਪਾਰਖੂ ਜਿਹੀ ਤੱਕਣੀ ਆਪਣਾ ਪ੍ਰਭਾਵ ਕਬੂਲਣ ਲਈ ਮਜ਼ਬੂਰ ਕਰਦੀ ਹੈ।

ਉਹ ਸਿੱਖ ਹਨ, ਸਤਿਗੁਰੂ ਦੇ ਸਿੱਖ। ਉਹਨਾਂ ਨੂੰ ਸਤਿਗੁਰੂ ਜੀ ਤੋਂ ਮੰਗਦਿਆਂ ਕਦੇ ਨਹੀਂ ਵੇਖਿਆ, ਉਹਨਾਂ ਦੇ ਬਚਨ ਮੰਨਣ ਦੀ ਖੁਸ਼ੀ ਲੈਂਦਿਆਂ ਤੇ ਦਰਸ਼ਨ ਕਰਦਿਆਂ ਵੇਖਿਆ ਹੈ। ਸਤਿਗੁਰੂ ਜੀ ਨੇ ਕਦੋਂ, ਕਿਵੇਂ ਦੇਣਾ ਹੈ, ਬੰਦੇ ਨੂੰ ਪਤਾ ਹੀ ਨਹੀਂ ਹੋ ਸਕਦਾ। ਭਾਜੀ ਕਿੰਨੇ ਚੰਗੇ ਸਿੱਖ ਹਨ ਬਾਰੇ ਪ੍ਰਸਿਧ ਸਾਹਿਤਕਾਰ ਡਾ. ਵਰਿਆਮ ਸਿੰਘ ਸੰਧੂ ਦੇ ਇਹ ਸ਼ਬਦ ਹੀ ਭੁਲੇਖਾ ਨਹੀਂ ਰਹਿਣ ਦਿੰਦੇ:

“ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਵਰਗੇ ਬਣਨਾ ਤਾਂ ਦੂਰ ਦੀ ਗੱਲ ਹੈ, ਕੋਈ ਸੋਚ ਹੀ ਨਹੀਂ ਸਕਦਾ, ਕੋਈ ਸੰਤ ਜਗਦੀਸ਼ ਸਿੰਘ ਵਰਗਾ ਹੀ ਬਣਕੇ ਵਿਖਾਏ।”

ਜਗਦੀਸ਼ ਸਿੰਘ, ਭਾ ਜੀ ਦਾ ਨਾਂ ਹੈ, ਪਿਤਾ ਜਥੇਦਾਰ ਨੱਥਾ ਸਿੰਘ ਦਾ ਰੱਖਿਆ ਨਾਂ। ਵਰਿਆਮ ਉਹ ਆਪਣੇ ਮਾਸਿਕ ਪੱਤਰ ਵਰਿਆਮ ਕਰਕੇ ਬਣ ਗਏ। ਹੁਣ ਜਗਦੀਸ਼ ਸਿੰਘ ਤੇ ਵਰਿਆਮ ਨਿਖੇੜੇ ਨਹੀਂ ਜਾ ਸਕਦੇ। ਜਿਵੇਂ ਗੁਰਬਖਸ਼ ਸਿੰਘ ਪ੍ਰੀਤ ਲੜੀ ਲਈ ਕਿਦਾਂ ਇਕੋ ਪੰਜਾਬੀ ਦੇ ਮੰਨੇ ਪ੍ਰਮਾਣੇ ਸਾਹਿਤਕਾਰ ਗੁਰਬਖਸ਼ ਸਿੰਘ ਵੱਲ ਧਿਆਨ ਜਾਂਦਾ ਹੈ। ਇਹ ਇੰਜ ਹੀ ਹੈ।

ਭਾ ਜੀ ਦਾ ਅਰਥ ਵੀ ਉਹਨਾਂ ਲਈ ਭਾ ਜੀ ਤੱਕ ਸੀਮਿਤ ਨਹੀਂ ਸਗੋਂ ਉਹਨਾਂ ਦੀਆਂ ਧੀਆਂ, ਜਵਾਈਆਂ, ਦੋਹਰਤਰਿਆਂ, ਦੋਹਰੀਆਂ ਤਕ ਜਾਂਦਾ ਹੈ।

ਛੋਟੇ ਹੁੰਦੇ ਉਂਜ ਉਹ ਆਪਣਿਆਂ ਤੋਂ ਨਿੱਕਿਆਂ ਦੇ ਭਾ ਜੀ ਸਨ। ਆਪਣੇ ਛੋਟੇ ਭੈਣ ਭਰਾ-ਪਰਮਜੀਤ ਕੌਰ ਤੇ ਨਰੈਣ ਸਿੰਘ ਵਲੋਂ ਬੁੱਧ ਸੰਭਾਲਣ ਤੋਂ ਬਾਅਦ ਉਹ ਉਹਨਾਂ ਦੇ ਤਾਂ ਭਾ ਜੀ ਸਨ ਹੀ। ਇਹ ਉਹਨਾਂ ਦੀ ਪਛਾਣ ਦਾ ਸ਼ਬਦ ਬਣ ਗਿਆ। ਉਹਨਾਂ ਨੂੰ ਤਾਇਆ ਜੀ ਵੀ ਕੋਈ ਨਹੀਂ ਸੀ ਕਹਿੰਦਾ ..... ਬੱਸ ਭਾ ਜੀ।

ਭਾ ਜੀ ਦਾ ਜਲੰਧਰ ਨਾਲ ਰਿਸ਼ਤਾ ਨਾਨਕਾ ਪਿੰਡ ਕਰਕੇ ਹੈ। ਉਹਨਾਂ ਦੇ ਮਾਮਾ ਜੀ ਦੇਸ਼ ਦੀ ਵੰਡ ਤੋਂ ਪਹਿਲਾਂ ਦੇ ਏਥੋਂ ਦੇ ਚੰਗੇ ਕਾਰੋਬਾਰੀ ਸਨ। ਇਹਨਾਂ ਦੇ ਮਾਮਾ ਸਰੈਣ ਸਿੰਘ ਜੀ ਦਾ ਬੈਟਰੀਆਂ ਦਾ ਚੰਗਾ ਕੰਮ ਸੀ ਜੋ ਹੁਣ ਉਹਨਾਂ ਦੇ ਬੱਚਿਆਂ ਕੋਲ ਹੈ। ਵੱਡਾ ਖੁਲ੍ਹਾ ਘਰ, ਕੰਮ ਦਾ ਕਾਰਖਾਨਾ, ਮਿਹਨਤੀ ਮਿਲਾਪੜਾ ਸੁਭਾ, ਗੁਰੂ ਘਰ ਤੇ ਸ਼ਰਧਾ ਉਹਨਾਂ ਦੀ ਪਛਾਣ ਸੀ। ਵੰਡ ਤੋਂ ਬਾਅਦ 1947 ਵਿਚ ਜਦ ਭਾ ਜੀ 9 ਕੁ ਸਾਲ ਦੇ ਸਨ, ਭੈਣ ਉਹਨਾਂ ਕੋਲ ਆ ਕੇ ਹੀ ਸੁਖੀ ਤੇ ਬੇਫਿਕਰ ਰਹੀ। ਛੋਟੀ ਉਸ ਆਪਣਾ ਮਕਾਨ ਲੈ ਲਿਆ।

ਜਥੇਦਾਰ ਨੱਥਾ ਸਿੰਘ ਜੀ ਲੱਕੜ ਦੇ ਕੰਮ ਦੇ ਸੁੱਚਜੇ ਕਾਰੀਗਰ ਸਨ ਸੋ ਕੰਮ ਦੀ ਘਾਟ ਨਹੀਂ ਸੀ। ਦੀਵਾਨ ਲਗਾ ਕੇ ਸੰਗਤ ਨੂੰ ਮੋਹ ਲੈਣਾ ਉਹਨਾਂ ਦਾ ਗੁਣ ਸੀ। ਉਹਨਾਂ ਦੀ ਸੰਗਤ, ਬਿਨਾਂ ਜ਼ਾਤ, ਧਰਮ ਦੇ ਵਿਤਕਰੇ ਤੋਂ ਹੁੰਦੀ ਸੀ ਕੇਵਲ ਪ੍ਰਭੂ ਭਗਤੀ ਨਾਲ ਜੁੜਨ ਵਾਲੀ। ਮੈਨੂੰ ਲਗਦਾ ਹੈ ਭਾ ਜੀ ਨੇ ਕਮਾਲ ਦੀ ਢੋਲਕੀ ਵਜਾਉਣੀ ਉਹਨਾਂ ਤੋਂ ਹੀ ਸਿੱਖੀ ਹੋਵੇਗੀ। ਭਾ ਜੀ ਦੀ ਢੋਲਕੀ ਨੇ ਹੀ 1959 ਵਿਚ (ਬਿਜਨੌਰ) ਮੁਕਲਾਵਾ ਲੈਣ ਗਿਆਂ ਨੂੰ ਹਰਮਨ ਪਿਆਰਾ ਬਣਾ ਦਿਤਾ ਸੀ। ਬੀਬੀਆਂ ਇਹ ਕਹਿੰਦੀਆਂ ਸਨ, “ਹੈ ਨਾਂ ਵੇਖ ਨੀਂਗਰ (ਮੁੰਡਾ) ਢੋਲਕੀ ਕਿੰਨੀ ਵਧੀਆ ਵਜਾਉਂਦਾ ਹੈ”। ਢੋਲਕੀ ਵਜਾਉਣਾ ਉਹਨਾਂ ਦਾ ਆਖਰੀ ਗੁਣ ਨਹੀਂ, ਹਰਮੇਨੀਅਮ ਤੇ ਗੁਰਬਾਣੀ ਕੀਰਤਨ ਕਰਨਾ, ਵਾਇਲਨ ਦੀ ਤਾਰਾਂ ਨੂੰ ਟੁਟਕਾਉਣਾ ਦੱਸਦਾ ਸੀ ਕਿ ਉਹਨਾਂ ਨੂੰ ਗੁਰਮਤਿ ਸੰਗੀਤ ਤੇ ਸ਼ਾਸਤਰੀ ਸੰਗੀਤ ਦੀ ਵੀ ਸਮਝ ਸੀ। ਬਾਇਦ ਏਸੇ ਸਮਝ ਕਰਕੇ ਸਤਿਗੁਰੂ ਜੀ ਨੇ ਇਹਨਾਂ ਨੂੰ ਜਲੰਧਰ ਹੁੰਦੇ ਹਰਿਵਲਭ ਸੰਗੀਤ ਸੰਮੇਲਨ ਵਿਚ ਸਰਗਰਮ ਕੀਤਾ। ਉਹ ਵੀ ਸਤਿਗੁਰੂ ਜੀ ਵਲੋਂ ਮਿਲਦੀ ਮਾਇਕ ਦਾਤ ਦੀ ਇਹਨਾਂ ਰਾਹੀਂ ਉਡੀਕ ਕਰਦੇ ਸਨ। ਉਹ ਇਹਨਾਂ ਦੇ ਸੰਗੀਤ ਪਾਰਖੂ ਹੋਣ ਦੀ ਵੀ ਕਦਰ ਕਰਦੇ ਸਨ। ਸਤਿਗੁਰੂ ਜੀ ਦੀਆਂ ਖੁਸ਼ੀਆਂ ਤੇ ਆਗਿਆ ਵਜੋਂ ਹੀ ਭਾ



ਜੀ ਕਈ ਨਾਮਧਾਰੀ ਬੱਚਿਆਂ ਨੂੰ ਸੰਗੀਤ ਸਿੱਖਣ ਲਈ ਪ੍ਰੇਰਦੇ ਰਹੇ ਤੇ ਬਨਾਰਸ ਘਰਾਣੇ ਤੋਂ ਸੰਗੀਤ ਸਿੱਖਣ ਲਈ ਉਸਤਾਦਾਂ ਕੋਲ ਬਨਾਰਸ ਛੱਡਕੇ ਆਏ। ਵਿਸ਼ਵ ਪ੍ਰਸਿੱਧ ਤਬਲਾ ਵਾਦਕ ਸੁਖਵਿੰਦਰ ਸਿੰਘ ਪਿੱਕੀ ਉਹਨਾਂ ਵਿਚੋਂ ਹੀ ਹੈ।

ਕਾਰ-ਵਿਹਾਰ ਲਈ ਇਹਨਾਂ ਜੰਮੂ-ਜਲੰਧਰ ਇਕ ਕਰ ਦਿਤਾ। ਇਹਨਾਂ ਦਾ ਬੈਟਰੀਆਂ ਦਾ ਕੰਮ ਸੀ। ਉਥੋਂ ਦੇ ਵਿਹਾਰੀ ਲੋਕਾਂ, ਖਾਸ ਕਰਕੇ ਨਾਮਧਾਰੀ ਪਰਿਵਾਰਾਂ ਵਿਚ ਇਹਨਾਂ ਦੀ ਪਿਆਰੀ ਥਾਂ ਬਣੀ। ਇਹਨਾਂ ਦੇ ਬਣੇ ਨਿੱਜੀ ਸੰਬੰਧਾਂ ਦਾ ਭਰਪੂਰ ਸਹਿਯੋਗ ਭਾਜੀ ਨੂੰ ਵਰਿਆਮ ਮਾਸਿਕ ਕੱਢਣ ਸਮੇਂ ਹੋਇਆ।

ਸਤਿਗੁਰੂ ਜੀ ਦੀ ਕਿਰਪਾ ਦ੍ਰਿਸ਼ਟੀ ਦਾ ਲਾਹਾ ਭਾਜੀ ਨੂੰ ਨਾਮਧਾਰੀ ਵਿਦਿਅਕ ਜਥੇ ਵਿਚ ਸਰਗਰਮ ਹੋਣ ਸਮੇਂ ਵੀ ਮਿਲਿਆ। ਆਪ ਨੇ ਆਪਣੀ ਬੋਲ ਬਾਣੀ ਤੇ ਸੁੱਚੇ ਵਿਹਾਰ ਨਾਲ ਇਸ ਜੱਥੇ ਦੀ ਪ੍ਰਧਾਨੀ ਦਾ ਅਹੁਦਾ ਸੰਭਾਲਣ ਤੱਕ ਦਾ ਮਾਣ ਪ੍ਰਾਪਤ ਕੀਤਾ।

ਵਿਦਿਅਕ ਜਥੇ ਤੋਂ ਵੱਡੀ ਤੇ ਵਕਾਰੀ ਨਾਮਧਾਰੀ ਸੰਸਥਾ ਨਾਮਧਾਰੀ ਦਰਬਾਰ ਹੈ। ਉਸ ਦੇ ਮੈਂਬਰ ਤੋਂ ਸਕੱਤਰ ਤੇ ਹੋਰ ਵੱਧ ਜਨਰਲ ਸਕੱਤਰ ਬਣੇ। ਨਿਮਰਤਾ ਐਨੀ ਕਿ ਭਾਜੀ ਕਹਿੰਦੇ ਹੁੰਦੇ ਸਨ “ਇਹ ਅਹੁਦੇ ਕੋਈ ਵੱਡੀ ਗੱਲ ਨਹੀਂ, ਵੱਡੀ ਤਾਂ ਸਤਿਗੁਰੂ ਜੀ ਦੀ ਕਿਰਪਾ ਹੈ, ਜਿਸ ਤੋਂ ਚਾਹੁਣ ਕੰਮ ਲੈ ਲੈਣ ਹੁਣ ਮੇਰੇ ਲੈ ਰਹੇ ਨੇ।”

ਆਪਨੇ ਸੰਨ 1975 ਵਿਚ “ਵਰਿਆਮ” ਮਾਸਿਕ ਦਾ ਪ੍ਰਕਾਸ਼ਨ ਸ਼ੁਰੂ ਕੀਤਾ। ਇਸਦੇ ਸ਼ੁਰੂ ਕਰਨ ਸਮੇਂ ਭਾ. ਸਾਧੂ ਸਿੰਘ ਹਮਦਰਦ, ਬਾਦੀ ਸਿੰਘ ਐਮ.ਏ. ਆਦਿ ਹੁੰਦੇ ਵਰਤੇ ਪੱਤਰਕਾਰਾਂ ਨੇ ਸਮਝਾਇਆ, “ਇਹ ਕੰਮ ਨਾ ਕਰੋ, ਪੱਤਰਕਾਰੀ ਦੀ ਕਦਰ ਨਹੀਂ ਹੈ। ਇਹ ਮੰਗ ਕੇ ਖਾਣ ਵਾਲੀ ਗੱਲ ਹੈ”, ਪਰ ਆਪ ਨੇ ਸਿਰਫ਼ ਰੱਖਿਆ। ਇਕ ਵਾਰ ਸਤਿਗੁਰੂ ਜੀ ਨੂੰ ਇਸ ਦੀਆਂ ਔਕੜਾਂ ਬਾਰੇ ਅਰਜ਼ ਕੀਤੀ ਤਾਂ ਪਾਤਸ਼ਾਹ ਜੀ ਨੇ ਬਚਨ ਕੀਤਾ “ਹੁਣੇ ਸਲਾਹ ਕਰਕੇ ਦਸਦੇ ਹਾਂ” ਤਾਂ ਭਾਜੀ ਨੇ ਫੋਨ ਅਰਜ਼ ਕੀਤੀ: “ਜੀ ਸੱਚੇ ਪਾਤਸ਼ਾਹ ਜੀ! ਪਰਚਾ ਬੰਦ ਕਰਨ ਦਾ ਹੁਕਮ ਨਾ ਲਾਉਣਾ।” ਪਾਤਸ਼ਾਹ ਜੀ ਨੇ ਅਰਜ਼ ਪ੍ਰਵਾਨ ਕਰ ਲਈ ਤੇ ਕਿਰਪਾ ਦੀ ਫੁਹਾਰ ਪਾਉਣੀ ਸ਼ੁਰੂ ਕੀਤੀ ਏਸੇ ਕਰਕੇ ਲਗਾਤਾਰ ਵਰਿਆਮ ਚਲ ਰਿਹਾ ਹੈ।

ਆਪ ਵਰਿਆਮ ਰਾਹੀਂ ਪੰਜਾਬ ਦੀ ਸਾਹਿਤ ਤੇ ਪੱਤਰਕਾਰੀ ਦੇ ਖੇਤਰ ਵਿਚ ਪਛਾਣ ਬਣਾਉਣ ਵਿਚ ਕਾਮਯਾਬ ਹੋਏ। ਆਪ ਨੂੰ ਏਥੇ ਪੰਜਾਬੀ ਲੇਖਕ ਸਭਾ ਦੀ ਪ੍ਰਧਾਨਗੀ ਸੰਭਾਲੀ ਗਈ। ਇਹ ਪ੍ਰਧਾਨਗੀ ਪਤਾ ਨਹੀਂ ਕਿੰਨੇ ਦਹਾਕੇ ਆਪ ਨੇ ਨਿਭਾਈ। ਪੱਤਰਕਾਰੀ ਦੇ ਨਾਲ ਕਾਰ-ਵਿਹਾਰ ਵੀ ਆਪ ਦਾ ਬਦਲ ਗਿਆ

ਸੀ। ਭਾਜੀ ਪ੍ਰਿੰਟਿੰਗ ਪ੍ਰੈਸ ਦੇ ਮਾਲਿਕ ਬਣ ਗਏ ਸਨ। ਜਿਨ੍ਹਾਂ ਪੱਤਰਕਾਰੀ ਦੇ ਕਾਮਿਆਂ ਨੂੰ ਕਾਮਿਆਂ ਦਾ ਦਮ ਭਰਨ ਵਾਲੀ ਜਮਾਤ ਨੇ ਮੱਖਣ ਵਿਚੋਂ ਵਾਲ ਵਾਂਗ ਕੱਢ ਦਿਤਾ, ਭਾਜੀ ਨੇ ਉਹਨਾਂ ਦੀ ਲੜਾਈ ਲੜੀ। ਉਹਨਾਂ ਵਿਚੋਂ ਹੀ ਲੋੜ ਅਨੁਸਾਰ ਆਪਣੀ ਪ੍ਰੈਸ ਵਿੱਚ ਰੱਖੇ। ਇਹ ਪ੍ਰੈਸ ਵਰਿਆਮ ਦਾ ਦਫ਼ਤਰ ਸੀ ਜਿਹੜਾ ਲਾਡੋਵਾਲੀ ਰੋਡ ਜਲੰਧਰ ਤੇ ਹੈ। ਇਹ ਗੈਰ ਰਸਮੀ, ਸਮਾਜਿਕ, ਸਾਹਿਤਕ ਚਰਚਾ ਦਾ ਕੇਂਦਰ ਬਣ ਗਿਆ ਭਾਜੀ ਦੇ ਚੰਗੇ ਮਿਲਣਸਾਰ ਸੁਭਾ ਕਾਰਨ। ਭਾਜੀ ਹਰ ਆਏ ਗਏ ਨੂੰ ਆਦਰ ਮਾਣ ਦੇਂਦੇ, ਉਹ ਚਰਚਾ ਰਾਜਨੀਤਕ ਹੁੰਦੀ, ਅਕਾਲੀ ਮੋਰਚਿਆਂ ਦੀ ਹੁੰਦੀ, ਭਾਸ਼ਾ ਦੇ ਮਸਲੇ ਦੀ ਹੁੰਦੀ, ਸਾਹਿਤ ਤੇ ਪੱਤਰਕਾਰੀ ਦੇ ਮਿਆਰ ਦੀ ਹੁੰਦੀ ਜਾਂ ਕੋਈ ਵੀ।

ਮੈਂ ਭਾਜੀ ਦੀ ਨੇੜ ਦਾ ਸੁੱਖ 90ਵੇਂ ਦਹਾਕੇ ਤੋਂ ਪਹਿਲਾਂ ਨਹੀਂ ਮਾਣ ਸਕਿਆ। ਜਲੰਧਰ ਨਾਲ ਨਿੱਜੀ ਸੰਬੰਧ ਹੀ ਨਹੀਂ ਸੀ। ਸ੍ਰੀ ਭੈਣੀ ਸਾਹਿਬ ਮੇਲਿਆਂ ਤੇ ਵੀ ਘਟ-ਵਧ ਜਾਂਦਾ ਸਾਂ। ਮੇਰਾ ਕਾਰਜ ਖੇਤਰ ਦਿੱਲੀ, ਏਥੋਂ ਸਾਡੇ ਰਾਹੀਂ ਕੀਤੇ ਜਾ ਰਹੇ ਪੰਜਾਬੀ ਭਾਸ਼ਾ ਦੀ ਪੜ੍ਹਾਈ ਲਈ ਕੰਮ ਤੋਂ ਪੰਜਾਬ ਵਾਕਫ਼ ਸੀ। ਮੈਂ ਵਿਦਿਅਕ ਜਥੇ ਜਾਂ ਨਾਮਧਾਰੀ ਦਰਬਾਰ ਨਾਲ ਸੰਬੰਧਤ ਨਹੀਂ ਸਾਂ। ਸਾਡਾ ਘਰ ਸਿਰਸੇ ਸੀ, ਇਲਾਕਾ ਜੀਵਨ ਨਗਰ ਹੁੰਦੇ ਮੇਲਿਆਂ ਵਿਚ ਜਾ ਆਈਦਾ ਸੀ। ਏਥੇ ਸ੍ਰੀ ਜੀਵਨ ਨਗਰ ਪ੍ਰਸਿੱਧ ਬੁਲਾਰੇ ਤੇ ਲੇਖਕ ਸ੍ਰ. ਪ੍ਰੀਤਮ ਸਿੰਘ ਕਵੀ ਹੁਰਾਂ ਦੀਵਾਨ ਵਿਚੋਂ ਬੋਲ ਕੇ, ਥੱਕ-ਟੁੱਟ ਕੇ ਆਏ ਵਰਿਆਮ ਜੀ ਨਾਲ ਮੇਰੀ ਜਾਣ-ਪਛਾਣ ਕਰਵਾਈ, ਪਰ ਇਹ ਬਹੁਤੀ ਉਤਸ਼ਾਹ ਵਾਲੀ ਨਹੀਂ ਸੀ। ਸਾਡਾ ਜੱਦੀ ਪਿੰਡ ਸੁਲਤਾਨ ਕੋ, ਕਵੀ ਜੀ ਦੇ ਜੱਦੀ ਪਿੰਡ ਫਰਕੇ ਜ਼ਿਲਾ ਲਾਹੌਰ ਦੇ ਨੇੜੇ ਹੀ ਸੀ। ਦੋਹਾਂ ਪਰਿਵਾਰਾਂ ਦੀ ਨਾਮਧਾਰੀ ਪੁਣੇ ਦੀ ਪੱਕੀ ਸਾਂਝ ਸੀ। ਮੈਂ ਦਿੱਲੀ ਵਿਚ ਨਾਮਧਾਰੀ ਬਾਣੇ’ਚ ਵਿਚਰਦਾ ਸੰਘਰਸ਼ਸ਼ੀਲ ਸਰਕਾਰੀ ਅਧਿਆਪਕ ਸਾਂ। ਏਸੇ ਕਰਕੇ ਆਪਣੇ ਲਾਹੌਰੀਏ ਅਜੀਜ਼ ਨੂੰ ਕਵੀ ਜੀ ਨਾਮਧਾਰੀ ਜਗਤ ਨਾਲ ਜੋੜਨਾ ਚਾਹੁੰਦੇ ਸਨ। ਵਰਿਆਮ ਜੀ ਇਸ ਜਗਤ ਦੇ ਚਮਕਦੇ ਸਿਤਾਰੇ ਸਨ ਸੋ ਉਹਨਾਂ ਮਿਲਾਇਆ। ਇਹ ਵਧਣ ਵਾਲੇ ਸੰਬੰਧਾਂ ਦਾ ਬੀਜ ਪਾਇਆ ਸੀ।

ਨਾਮਧਾਰੀ ਕਵੀ ਦਰਬਾਰਾਂ ਵਿਚ ਭਾਜੀ ਕਵੀਆਂ ਨੂੰ ਵਰਿਆਮ ਭੇਟ ਕਰਦੇ ਸਨ। ਜਦ ਮੈਂ ਕਵੀ ਦਰਬਾਰ ਦਾ ਹਿੱਸਾ ਹੁੰਦਾ ਮੈਨੂੰ ਵੀ ਇਹ ਪਰਚਾ ਮਿਲਦਾ। ਇਕ ਨਰੋਆ ਸਾਹਿਤ ਪੇਸ਼ ਕਰਨ ਵਾਲਾ ਪਰਚਾ। ਇਸ ਪਰਚੇ ਵਿਚ ਕਈ ਜਾਣੇ-ਪਛਾਣੇ ਸਾਹਿਤਕਾਰ ਛਪਣਾ ਮਾਣ ਸਮਝਦੇ ਸਨ ਤੇ ਸਾਹਿਤ ਸਿਖਾਂਦਰੂਆਂ ਨੇ ਭਾਜੀ ਦੇ ਵਰਿਆਮ ਵਿਚ ਛਪ ਕੇ ਆਪਣੀ ਪਛਾਣ ਬਣਾਈ। ਉਹ ਅੱਜ ਵੀ ਭਾਜੀ ਦਾ ਆਦਰ ਕਰਦੇ ਹਨ।



ਭਾ ਜੀ ਨਾਲ ਪਹਿਲੀ ਵਾਰ ਕੁਝ ਚਿਰ ਇਕੱਠੇ ਵਿਚਰਨ ਦਾ ਸਮਾਂ 1990 ਵਿਚ ਬਣਿਆ। ਸਤਿਗੁਰੂ ਜੀ ਦੀ ਆਗਿਆ ਅਨੁਸਾਰ ਇਹਨਾਂ ਨੇ ਦਿੱਲੀ ਉੱਚ ਪੱਧਰੀ ਵਰਿਆਮ ਦਾ ਬਸੰਤ ਐਂਕ ਛਾਪਣਾ ਸੀ। ਇਸ ਲਈ ਛਪਣ ਸੱਮਗਰੀ ਇੱਕਠੀ ਕਰਨੀ ਸੀ ਤੇ ਕੁਛ ਇਸ਼ਤਿਹਾਰ ਵੀ। ਪ੍ਰਸਿਧ ਪੱਤਰਕਾਰ, ਅਨੁਵਾਦਕ ਤੇ ਸਾਹਿਤਕਾਰ ਅਮਰ ਭਾਰਤੀ ਜੀ ਇਹਨਾਂ ਦੇ ਧਰਮ ਮਿਤਰ ਸਨ। ਮੈਂ ਵੀ ਕਵੀ ਵਾਰ ਭਾਰਤੀ ਜੀ ਦੀ ਕਾਰ ਵਿਚ ਇਹਨਾਂ ਨਾਲ ਹੁੰਦਾ। ਬੱਸ ਨਾਲ ਹੁੰਦਾ ਹੁੰਦਾ ਨੇੜੇ ਹੁੰਦਾ ਗਿਆ। ਉੱਥੇ ਦਿੱਲੀ ਭਾ ਜੀ ਦਾ ਸਹੁਰਾ ਪਿੰਡ ਹੈ।

ਇਹਨਾਂ ਦੇ ਮਜ਼ਾਕੀਆ ਸੁਭਾ ਦਾ ਇੱਕ ਪੱਖ ਵੀ ਸਾਹਮਣੇ ਆਇਆ। ਇਹ ਜਲੰਧਰ ਕਿਸੇ ਨਾਲ ਆਪਣੇ ਸਕੂਟਰ ਉੱਤੇ ਕਿਤੇ ਜਾ ਰਹੇ ਸਨ। ਰਾਹ ਵਿੱਚ ਇਕ ਬਾਰਾਤ ਦੇ ਢੋਲ-ਦੁਮਕੇ ਕੋਲ ਸਕੂਟਰ ਖੜਾ ਕਰਕੇ ਲਾੜੇ ਕੋਲ ਗਏ। ਉਹ ਘੋੜੀ ਤੇ ਸੀ। ਉਸਨੂੰ ਇਸ਼ਾਰਾ ਕਰਕੇ ਝੁਕਣ ਤੇ ਆਖਿਆ, “ਹੁਣ ਵੀ ਬਚ ਜਾ, ਉੱਤਰਕੇ ਭੱਜ ਜਾ, ਨਹੀਂ ਤਾਂ ਸਾਰੀ ਉਮਰ ਲਈ ਵਿਆਹ ਕਰਵਾਕੇ ਫਸ ਜਾਵੇਗਾ। ਸਾਡੇ ਵੱਲ ਵੇਖ” ਤੇ ਤੁਰਦੇ ਹੋਏ।

ਇਹਨਾਂ ਨੂੰ ਗੱਲ ਬੜੀ ਫੁਰਦੀ। ਦਿੱਲੀ ਸਤਿਗੁਰੂ ਜੀ ਨੂੰ ‘ਵਰਿਆਮ’ ਮੱਥਾ ਟੇਕਿਆ ਤਾਂ ਮੈਨੂੰ ਵੀ ਨਾਲ ਲੈ ਗਏ। ਆਪ ਜੀ ਦੇ ਹਜ਼ੂਰ ਬੈਠੇ ਸੰਤ ਅਵਤਾਰ ਸਿੰਘ ਘੁਮਣ ਨੇ ਕਿਹਾ, “ਪਾਤਸ਼ਾਹ ਜੀ, ਅਨਜਾਣ ਜੀ, ਸਤਿਜੁਗ ਨਾਲੋਂ ਜਿਸਦਾ ਮੈਂ ਸੰਪਾਦਕ ਸਮਝਿਆ ਜਾਂਦਾ ਹਾਂ ਆਪਣੇ ਕੁੜਮ ਦੇ ਪਰਚੇ ਵਰਿਆਮ ਦੀ ਵੱਧ ਮੱਦਦ ਕਰਦੇ ਨੇ,, ਤਾਂ ਹੀ ਇਹ ਚੰਗਾ ਨਿਕਲਦਾ ਹੈ।”

ਭਾ ਜੀ ਸਿਰ ਖੁਕਾਈ ਹੱਥ ਜੋੜੀ ਪਿਛਾਂਹ ਮੁੜਨ ਹੀ ਵਾਲੇ ਸਨ, ਇਹਨਾਂ ਗੱਲ ਭੁੱਜੇ ਨਾ ਪੈਣ ਦਿੱਤੀ ਤੇ ਕਿਹਾ, “ਚਲੋ, ਕੋਈ ਕੁੜਮ ਤਾਂ ਕੁੜਮ ਦੀ ਮੱਦਦ ਕਰ ਸਕਦਾ ਹੈ।” ਸੁਣਕੇ ਸਤਿਗੁਰੂ ਜੀ ਖਿੜ-ਖਿੜਾਕੇ ਹੱਸੇ, ਤੇ ਕਈ ਕੁੜਮਾਂ ਦੇ ਨਾਂਅ ਲੈ ਦਿੱਤੇ ਜਿਹੜੇ ਇਕ ਦੂਜੇ ਨੂੰ ਕੌੜੀ ਨਿਗਾਹ ਨਾਲ ਦੇਖਦੇ ਸਨ।

ਕਿਹਾ ਜਾਂਦਾ ਹੈ ਹਰ ਮਨੁੱਖ ਦੀ ਤਰੱਕੀ ਦੇ ਪਿੱਛੇ ਇਕ ਔਰਤ ਦਾ ਹੱਥ ਹੁੰਦਾ ਹੈ। ਭਾ ਜੀ ਦੀ ਤਰੱਕੀ, ਘਰ ਬਾਹਰ ਨੂੰ ਸੰਭਾਲਣ, ਇਹਨਾਂ ਨੂੰ ਪਾਉਣ ਲਈ ਢੁੱਕਵੇਂ ਕੱਪੜੇ ਦੇਣ ਪਿੱਛੇ, ਉਹਨਾਂ ਦੀ ਜੀਵਨ-ਸਾਥਣ ਬੀਬੀ ਬਖਸ਼ੀਸ਼ ਕੌਰ ਦਾ ਹੱਥ ਸੀ। ਤੁਰਨ ਤੋਂ ਪਹਿਲਾਂ ਉਸਨੂੰ ਪੁੱਛਦੇ, “ਬਖਸ਼ੀਸ਼ ਮੇਰੇ ਪੱਗ ਠੀਕ ਬੰਬੀ ਹੈ, ਕੱਪੜੇ ਠੀਕ ਹਨ, ਬਖਸ਼ੀਸ਼ ਮੇਰੀ ਐਨਕ ਕਿੱਥੇ ਹੈ? ਘੜੀ ਕਿੱਥੇ ਹੈ? ਆਦਿ। ਲੰਮੇ ਸਫਰ ਤੇ ਜਾਣ ਲੱਗੇ ਤਾਂ ਉਹ ਕੱਪੜਿਆਂ ਦੀ ਲੰਮੀ ਲਿਸਟ ਬਣਾ ਕੇ ਦੱਦੀ—ਐਨੀਆਂ ਪੱਗਾਂ, ਐਨੇ ਕੁੜਤੇ, ਪਜਾਮੇ, ਕਛਹਿਰੇ, ਪਰਨੇ ਆਦਿ। ਤਾਂ ਉਹ ਭੁੱਲ ਨਾ ਆਉਣ।

ਇਕ ਵਾਰ ਤਰਲੋਚਨ ਸਿੰਘ ਮਠਾਝੂ ਹੋਰਾਂ ਨਾਲ ਦਿੱਲੀ

ਆਏ। ਵਾਪਸੀ ਤੇ ਰਿਕਸ਼ੇ ਵਿਚ ਬੱਸ ਸਟਾਪ ਤੇ ਜਾਣ ਲੱਗੇ ਗਿਣੀ ਜਾਣ ਕੁੜਤੇ, ਪਜਾਮੇ, ਕਛਹਿਰੇ, ਪਰਨੇ, ਪੱਗਾਂ ਆਦਿ ਸਭ ਰੱਖ ਲਏ। ਅਚਾਨਕ ਬੋਲ ਪਏ, “ਤਰਲੋਚਨ ਜਿਸ ਬੈਗ ਵਿਚ ਰੱਖੇ ਸਨ, ਉਹ ਤਾਂ ਘਰ ਹੀ ਰਹਿ ਗਿਆ.... ਰਿਕਸ਼ਾ ਰੋਕ!” ਮੇਰ ਦੁਬਾਰਾ ਜਾਕੇ ਲਿਆਂਦਾ ਬੈਗ। ਐਸੇ ਭੁਲੱਕੜ ਹਨ ਭਾ ਜੀ! ਪਰ ਲਿਖਣ ਲੱਗੇ ਜਾਂ ਸਟੇਜ ਤੇ ਬੋਲਣ ਕਦੀ ਨਹੀਂ ਭੁੱਲਦੇ ਬਿੜਕਦੇ।

ਸਤਿਗੁਰੂ ਜੀ ਦੀ ਆਗਿਆ ਅਨੁਸਾਰ ਆਪਣੀਆਂ ਦੋਹਾਂ ਵੱਡੀਆਂ ਲੜਕੀਆਂ ਗੁਰਦਰਸ਼ ਕੌਰ ਤੇ ਸਤਵੰਤ ਕੌਰ ਦਾ, ਕੁਲਦੀਪ ਸਿੰਘ ਤੇ ਅੰਮ੍ਰਿਤਪਾਲ ਸਿੰਘ ਨਾਲ ਅਨੰਦ ਕਾਰਜ ਕਰਕੇ, ਕੀਨੀਆਂ ਵਿਚ ਮਾਣ ਸਤਿਕਾਰ ਪ੍ਰਾਪਤ, ਸੰਤ ਗੁਰਚੈਨ ਸਿੰਘ ਫਲੋਰਾ ਦੀਆਂ ਨੂੰਹਾਂ ਬਣਾਇਆ ਸੀ। ਪਰ ਭਾ ਜੀ ਅੰਦਰ ਵੱਡੇ ਘਰ ਨਾਲ ਜੁੜਨ ਨਾਲ ਕੋਈ ਹਉਮੈ ਹੰਕਾਰ ਦਾ ਵਾਸਾ ਨਹੀਂ ਹੋਇਆ। ਉਹ ਸੰਗਤ ਵਿਚ ਸਹਿਜ ਹੀ ਵਿਚਰੇ।

ਤੀਜੀ ਲੜਕੀ ਰਜਵੰਤ ਕੌਰ ਡਾਕਟਰ ਹੈ। ਉਸਦੇ ਵਰ ਲਈ ਵੀ ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ— ਉਹ ਤੇਜਵੰਤ ਸਿੰਘ ਸੱਗੂ ਨਾਲ ਦਿੱਲੀ ਦੀ ਜੀਵਨ-ਸਾਥਣ ਬਣੀ ਤੇ ਮੇਰੀ ਵੱਡੀ ਨੂੰਹ। ਭਾ ਜੀ ਨਾ ਮੁੰਡਾ ਵੇਖਿਆ, ਨਾ ਮੈਨੂੰ ਪਤਾ ਲੱਗਾ ਰਿਬਤੇ ਦਾ, ਬਸ ਹੁਕਮ ਹੋ ਗਿਆ। ਭੈਣ ਬਖਸ਼ੀਸ਼ ਕੌਰ ਦਾ ਘਰ ਪਰਿਵਾਰ ਨਹੀਂ ਤਾਂ ਘੱਟੋ ਘੱਟ ਮੁੰਡਾ ਵੇਖਣ ਤੇ ਜੀਅ ਕਰੇ। ਇਹ, ਭੈਣ ਜੀ ਦਿੱਲੀ ਆਏ। ਸ੍ਰ. ਹਰਵਿੰਦਰ ਸਿੰਘ ਹੰਸਪਾਲ ਨੇ, ਸਾਨੂੰ ਪਿਓ ਪੁੱਤਾਂ ਨੂੰ ਮਾਨ ਸਰੋਵਰ ਗਾਰਡਨ ਦਿੱਲੀ ਸੱਦ ਲਿਆ ਤਾਂ ਇਹ ਗੁੱਸੇ ਨਾਲ ਨਹੀਂ, ਸਹਿਜ ਕਹਿਣ ਲੱਗੇ, “ਲੈ ਬਖਸ਼ੀਸ਼ ਵੇਖ ਲੈ ਮੁੰਡਾ! ਇਜਨੀਅਰ ਹੈ... ਪਸੰਦ ਹੈ ਉਹ ਚੁੱਪ ਰਹੇ।

ਬੱਚਿਆ ਦਾ ਅਨੰਦ ਕਾਰਜ ਸ੍ਰੀ ਭੈਣੀ ਸਾਹਿਬ ਸੀ, ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ 16 ਸਤੰਬਰ 1996 ਨੂੰ। ਅਨੰਦ ਕਾਰਜ ਬਾਅਦ ਅਸੀਂ (ਮੈਂ ਤੇ ਭਾ ਜੀ) ਵਿਚਰਦੇ ਹੋਏ ਇਹਨਾਂ ਦੇ ਮਿੱਤਰ-ਮੰਡਲ ਕੋਲ ਆਏ। ਭਾ. ਵਰਿਆਮ ਸਿੰਘ ਸੰਪੂ ਜੀ ਕਹਿਣ ਲੱਗੇ, “ਸੰਤ ਜੀ, ਹੁਣ ਛੁੱਟੀਆਂ....?”

“ਸੰਪੂ ਸਾਹਿਬ ਕੁੜੀ ਤੋਰ ਕੇ ਇਕੱਠੇ ਚਲਦੇ ਹਾਂ।”

“ਕੀ ਦੇਰ ਹੈ?”

“ਬਸ ਕੁੜਮਾਂ ਨਾਲ ਗੱਲ ਕਰ ਲਈਏ।”

“ਕੁੜਮ ਤਾਂ ਤੁਹਾਡੇ ਨਾਲ ਹੀ ਨੇ?”

“ਇਹ ਮੇਰੇ ਵਰਗੇ ਨੇ, ਇਹ ਮਹਿਕਮਾ ਬੀਬੀਆਂ ਦਾ ਹੈ, ਸਾਨੂੰ ਜੇ ਕੋਈ ਸੱਦੇਗਾ ਤਾਂ ਲਗੇ ਜਾਵਾਂਗੇ।” ਸਾਰੇ ਹੱਸ ਪਏ।

“ਕਿੰਨੇ ਬੇਪਰਵਾਹ ਹਨ ਭਾ ਜੀ!”

ਕੁਝ ਬੋਹਰਤ ਚਾਹੁਣ ਵਾਲਿਆਂ, ਪੰਥ ਪ੍ਰਚਾਰ ਦਾ ਬਹਾਨਾ



ਬਣਾਕੇ ਪੱਤਰਕਾਰੀ ਦੇ ਖੇਤਰ ਵਿਚ ਪੈਰ ਧਰਿਆ। ਭਾ ਜੀ ਨੂੰ ਪਤਾ ਸੀ ਕਿ ਉਹ ਇਹਨਾਂ ਨੂੰ ਠਿੱਥੀ ਲਾਉਣ ਦੀ ਭਾਵਨਾ ਰੱਖਦੇ ਹਨ। ਇਹ ਬਿਲਕੁਲ ਵਿਚਲਿਤ ਨਹੀਂ ਹੋਏ। ਇਹ ਵੱਖਰੀ ਗੱਲ ਹੈ ਕਿ ਉਹਨਾਂ ਨੂੰ ਨਾ ਇਹਨਾਂ ਵਾਂਗ ਸਤਿਗੁਰੂ ਜੀ ਦੀ ਕਿਰਪਾ ਨਸੀਬ ਹੋਈ ਨਾ ਹੀ ਲੇਖਕਾਂ ਤੇ ਪਾਠਕਾਂ ਵਲੋਂ ਹੁੰਗਾਰਾ ਮਿਲਿਆ। ਇਹਨਾਂ ਦੀ ਲਕੀਰ ਲੰਮੀ ਹੀ ਰਹੀ।

ਇਹ ਸਤਿਗੁਰੂ ਜੀ ਦੀ ਕਿਰਪਾ ਨਾਲ ਰੂਸ, ਅਮਰੀਕਾ, ਯੂ.ਕੇ. ਤੇ ਹੋਰ ਦੇਸ਼ਾਂ ਵਿਚ ਪ੍ਰੋਗਰਾਮਾਂ ਵਿਚ ਹਿੱਸਾ ਲੈਣ ਗਏ। ਉਹ ਪ੍ਰੋਗਰਾਮ ਸਾਹਿਤਕ ਸਨ, ਵਿਸ਼ਵ ਅਮਨ ਸੰਮੇਲਨ ਸਨ ਜਾਂ ਹੋਰ— ਇਹਨਾਂ ਉੱਥੇ ਜਾ ਕੇ ਆਪਣੀ ਮਹਿਮਾ ਨਹੀਂ ਕੀਤੀ, ਸਤਿਗੁਰੂ ਜੀ ਦੀ ਸੋਭਾ ਵਧਾਈ।

ਦੱਖਣੀ ਅਫ਼ਰੀਕਾ ਵਿਚ, ਵਿਸ਼ਵ ਧਰਮਾਂ ਦੀ ਕੌਂਸਲ ਵਿਚ ਮੈਂ ਵੀ ਨਾਲ ਸਾਂ। ਗੱਲਬਾਤ ਕਰਦਿਆਂ ਕਿਤੇ ਮੇਰੇ ਕੋਲੋਂ ਭਾ ਜੀ ਦੀ ਬਾਨ ਦੇ ਅਨੁਕੂਲ ਭਾਸ਼ਾ ਨਾ ਵਰਤੀ ਗਈ, ਇਹਨਾਂ ਨੇ ਗੁੱਸਾ ਨਾ ਕੀਤਾ... ਪਰ ਮੈਨੂੰ ਸਮਝਾਉਣ ਲਈ ਕਿਹਾ, “ਨਾਲ ਬੈਠੇ ਸਾਥੀਆਂ ਨੂੰ ਤੁਹਾਡਾ ਮਜ਼ਾਕ ਸਮਝ ਨਹੀਂ ਆਇਆ।” ਇਹ ਉਹਨਾਂ ਦਾ ਵੱਖਰਾ ਅਤੇ ਬਾਅਸਰ ਢੰਗ ਸੀ।

ਭਾ ਜੀ ਕੇ ਸੁੱਖ ਲਿਆ ਹੈ ਸੁੱਖ ਦਿੱਤਾ ਹੈ। ਉਹ ਸਹਿਜ ਰਹੇ ਹਨ ਸੰਤੋਖੀ। ਵਰਿਆਮ ਲਈ ਸਰਕਾਰੀ ਇਸ਼ਤਿਹਾਰ ਲੈ ਕੇ ਚਾਰ ਪੈਸੇ ਬਣ ਸਕਦੇ ਸਨ, ਪਰ ਉਹਨਾਂ ਦਾ ਕਹਿਣਾ ਸੀ, “ਦਫ਼ਤਰਾਂ ਦੇ ਪੱਕੇ ਕੋਟ ਖਾਏ! ਖੂਨ ਕੋਟ ਬੋਲੇ... ਕਹਿੰਦੇ ਨੇ ਬੋਲਣਾ ਪੈਂਦਾ ਹੈ।”

ਭਾ ਜੀ ਨੂੰ ਸਾਹਿਤਕ ਸਭਿਆਚਾਰਕ ਬਹੁਤ ਸਾਰੇ ਮਾਣ ਸਨਮਾਨ ਮਿਲੇ, ਸਤਿਗੁਰੂ ਜੀ ਨੇ ਕਾਰ ਬਖਸ਼ੀ। ਪੰਜਾਬ ਸਰਕਾਰ ਨੇ ਸ਼ਰੋਮਣੀ ਪੰਜਾਬੀ ਸਾਹਿਤਕ ਪੱਤਰਕਾਰ ਵਜੋਂ ਸਨਮਾਨਿਤ ਕੀਤਾ।... ਪਰ ਸਾਰਾ ਕੁਝ ਅਣਮੰਗਿਆ। ਸਤਿਗੁਰੂ ਤੋਂ ਕਿਰਪਾ ਤੇ ਬਖਸ਼ਿਸ਼ ਮੰਗੀ, ਜੋ ਝੋਲੀ ਪਈ।

ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਹੀ ਕਿਰਪਾ ਨਹੀਂ ਕੀਤੀ, ਉਹਨਾਂ ਤੋਂ ਬਾਅਦ ਸਤਿਗੁਰੂ ਉਦੈ ਸਿੰਘ ਜੀ ਨੇ ਵੀ ਨਿਵਾਜਿਆ। ਏਥੋਂ ਤਕ ਕਿ ਬਿਮਾਰੀ ਤੇ ਬੁਢਾਪਾ ਕੱਟਣ ਲਈ ਸ੍ਰੀ ਭੈਣੀ ਸਾਹਿਬ ਲੈ ਆਂਦਾ ਉਚੇਚੇ ਤੌਰ ਤੇ। ਏਥੇ ਜਦ ਆਪ ਨੇ ਅਰਜ਼ ਕੀਤੀ, “ਸੱਚੇ ਪਾਤਸ਼ਾਹ! ਹੁਣ ਵਰਿਆਮ ਨਹੀਂ ਚਲਦਾ।”

“ਤੁਸੀਂ ਚਿੰਤਾ ਕਰੋ, ਵਰਿਆਮ ਪਹਿਲਾਂ ਵਾਂਗ ਚੱਲੇਗਾ” ਆਪ ਜੀ ਦਾ ਬਚਨ ਸੀ।

ਵਰਿਆਮ ਚੱਲਣ ਬਾਰੇ ਤਾਂ ਆਪ ਨੇ ਬਚਨ ਕਰ ਦਿੱਤਾ, ਪਰ ਭਾ ਜੀ ਦੇ ਜੀਵਨ ਬਾਰੇ ਉਹ ਲਾ ਰੱਖ ਲਿਆ। ਇਹਨਾਂ ਨੂੰ 31

ਦਸੰਬਰ 2015 ਨੂੰ, ਬੇਹੋਸ਼ੀ ਦੀ ਹਾਲਤ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਹਸਪਤਾਲ, ਬੇਰਪੁਰ ਚੌਂਕ ਲੁਧਿਆਣੇ ਦਾਖਲ ਕਰਵਾਉਣਾ ਪਿਆ।

ਤੀਜੇ ਚੌਥੇ ਦਿਨ ਸ. ਹਰਿਵੰਦਰ ਸਿੰਘ ਹਸਪਤਾਲ ਜੀ ਦਿੱਲੀ ਆਪ ਜੀ ਨਾਲ ਕਾਰ ਵਿਚ ਕਿਤੇ ਜਾ ਰਹੇ ਸਨ। ਸਤਿਗੁਰੂ ਜੀ ਨੇ ਬਚਨ ਕੀਤਾ, “ਹਸਪਤਾਲ ਜੀ, ਵਰਿਆਮ ਜੀ ਕਿਤੇ ਲਮਕ ਨਾ ਜਾਣ!”

ਇਹ ਸੰਕੇਤ ਸੀ ਆਉਂਦੇ ਸਮੇਂ ਦਾ, ਭਾ ਜੀ ‘ਕੋਮਾ’ ਵਿਚ ਜਾ ਚੁੱਕੇ ਸਨ, ਡਾਕਟਰ ਮੌਜ਼ਨ ਤੋਂ ਬੇਵੱਸ ਸਨ। ਭੈਣ ਬਖਸ਼ੀਸ਼ ਕੌਰ ਜੀ 15 ਜਨਵਰੀ 2016 ਰਾਤ ਨੂੰ ਚੜ੍ਹਾਈ ਕਰ ਗਏ। ਕੁੜੀਆਂ ਕੋਲ ਹੀ ਸਨ। ਭੈਣ ਜੀ ਦਾ ਭੋਗ ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ ਦੀ ਹਜ਼ੂਰੀ ਵਿਚ ਪਾਇਆ ਗਿਆ, ਭਾ ਜੀ ਨੂੰ ਕੋਈ ਪਤਾ ਨਹੀਂ।

ਜ਼ਿੰਦਗੀ ਨੇ ਬੂਹੇ ਢੋਅ ਲਏ ਹਨ, ਜਿੰਦ ਵਹੁਟੀ ਨੂੰ ਵਿਦਿਆ ਕਰਕੇ... ਪਰ 24 ਸਿਤੰਬਰ 2016 ਤੱਕ ਮਰਨ-ਵਰ ਨੇ ਬੂਹਾ ਨਹੀਂ ਖੋਲਿਆ। ਸ਼ਾਇਦ ਏਨੇ ਮਹੀਨਿਆਂ ਵਿਚ ਜਾਂ ਅਜਰਾਈਲ ਵਰਿਸ਼ਤੇ ਕੋਲੋਂ ਇਹਨਾਂ ਦੇ ਚੰਗੇ ਕਰਮਾਂ ਦਾ ਲੇਖਾ ਨਹੀਂ ਹੋਇਆ ਜਾਂ ਉਹ ਇਹਨਾਂ ਦਾ ਖਾਤਾ ਖੋਲ੍ਹਣਾ ਹੀ ਭੁੱਲ ਗਿਆ ਹੈ। ਪਰ ਸਤਿਗੁਰੂ ਜੀ ਬਖਸ਼ਿਸ਼ ਦਾ ਦਰ ਬੰਦ ਨਹੀਂ ਕੀਤਾ। ਉਹਨਾ ਨੇ ਭਾ ਜੀ ਦੀ ਲੁਧਿਆਣੇ ਰਹਿੰਦੀ ਬੇਟੀ (ਵੱਡੀਆਂ ਦੋਵੇਂ ਯੂ.ਕੇ. ਹਨ) ਰਜਵੰਤ ਨੂੰ ਸਮਝਾਇਆ, “ਬੀਬੀ ਇਹਨਾਂ ਨੂੰ ਬਾਕੀ ਸਵਾਸ ਏਥੇ ਹੀ ਪੂਰੇ ਕਰਨ ਦੇਈਏ... ਹਸਪਤਾਲ ਵਿਚ।”

ਪਰ ਭਾ ਜੀ ਅਕੇਲੇ ਹਨ, ਵਰਿਆਮ ਅਕੇਲਾ ਬੇਵੱਸ, ਚੁੱਪ, ਨਾ ਕੋਈ ਸੁਣਦੇ ਹਨ ਨਾ ਸਰੀਰ ਵਿਚ ਹਰਕਤ ਹੈ, ਨਾ ਹੁੰਗਾਰਾ ਭਰਦੇ ਹਨ, ਸਾਹ ਚਲਦਾ ਹੈ, ਦਿਲ ਦੀ ਪੜਕਣ ਠੀਕ ਹੈ, ਗੁਰਦੇ, ਜਿਗਰ, ਫੇਫੜੇ ਸਭ ਠੀਕ ਹਨ। ਕੋਈ ਵੈਂਟੀਲੇਟਰ ਨਹੀਂ, ਆਕਸੀਜਨ ਨਹੀਂ ਦਿੱਤੀ ਜਾ ਰਹੀ।

.....ਪਰ ਮੇਰੇ ਵਰਿਆਮ ਭਾ ਜੀ ਕਿੱਥੇ ਹਨ? ਕੌਣ ਜਾਣੇ?

**ਪ੍ਰਵਚਨ ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ**

“ਵਰਿਆਮ ਜੀ ਕੇਵਲ ਤੁਹਾਡੇ ਨਹੀਂ ਨੇ, ਸਾਡੇ ਵੀ ਨੇ, ਉਹਨਾਂ ਨੇ ਓਨਾਂ ਤੁਹਾਡੇ ਲਈ ਨਹੀਂ ਕੀਤਾ ਹੋਣਾ ਜਿੰਨਾਂ ਪੰਥ ਲਈ ਕੀਤਾ ਹੈ।”



## ਬਾਲ-ਸਖਾ ਭਾਈ ਲਹਿਣਾ ਸਿੰਘ



—ਸੁਕਰਨ ਸਿੰਘ ਵਿਰਕ

ਸਿੱਖਾਂ ਬਾਰੇ ਇਹ ਮਿਸਲ ਮਸ਼ਹੂਰ ਹੈ ਕਿ ਉਹ ਇਤਿਹਾਸ ਰਚ ਤਾਂ ਸਕਦੇ ਹਨ, ਪਰ ਲਿਖ ਨਹੀਂ ਸਕਦੇ। ਦਰਅਸਲ ਉਹ ਲੋਕ ਜੋ ਆਪਣੇ ਅਕੀਦੇ ਵੱਲ ਸੇਧਿਤ ਹੋਕੇ ਲਗਾਤਾਰ ਕ੍ਰਿਆਸ਼ੀਲ ਰਹਿੰਦੇ ਹਨ, ਜਿਹਨਾਂ ਨੂੰ ਕਾਬਲ ਦੇ ਜੰਮਿਆਂ ਵਾਂਗ ਆਏ ਦਿਨ ਮੁਹਿਮਾਂ ਤੇ ਚੜ੍ਹਨਾ ਪੈਂਦਾ ਹੋਵੇ, ਉਹਨਾਂ ਪਾਸ ਇਤਿਹਾਸ ਲੇਖਨ ਲਈ, ਸਮਾਂ ਹੀ ਕਿਤਨਾ ਕੁ ਬਚਦਾ ਹੈ ? ਫਿਰ ਵੀ ਉਪਰੋਕਤ ਧਾਰਨਾ ਬਾਰੇ ਕੁਝ ਅਪਵਾਦ ਮੌਜੂਦ ਹਨ। ਆਦਿ ਗੁਰੂ ਨਾਨਕ ਦੇਵ ਜੀ ਦੇ ਦੂਜੇ ਸਰੂਪ, ਸ੍ਰੀ ਗੁਰੂ ਅੰਗਦ ਸਾਹਿਬ ਜੀ ਨੇ ਆਪਣੇ ਇਸ਼ਟ ਸਤਿਗੁਰੂ ਦੇ ਜੀਵਨ ਵੇਰਵਿਆਂ ਨੂੰ ਸੰਭਾਲਣ ਲਈ, ਭਾਈ ਪੈੜੇ ਮੱਖੇ ਲਿਖਾਰੀ ਦੁਆਰਾ ਭਾਈ ਬਾਲਾ ਆਦਿਕ ਪੁਰਾਤਨ ਗੁਰ ਸਿੱਖਾਂ ਤੋਂ ਵੇਰਵੇ ਇਕੱਤਰ ਕਰਨੇ ਸ਼ੁਰੂ ਕੀਤੇ। ਭਾਈ ਬਾਲਾ ਜਾਂ ਉਸਦੀ ਜਨਮ ਸਾਖੀ ਦੀ ਇਤਿਹਾਸਿਕਤਾ ਕੁਝ ਵੀ ਹੋਵੇ, ਇਸ ਦਿਸ਼ਾ ਵਿਚ ਦੂਜੇ ਗੁਰੂ ਸਾਹਿਬ ਵੇਲੇ ਤੋਂ ਕੰਮ ਹੁੰਦਾ ਰਿਹਾ। ਫਿਰ ਗੁਰਬਾਣੀ ਦੇ ਲਿਖਾਰੀ ਭਾਈ ਗੁਰਦਾਸ ਜੀ ਨੇ ਛੇ ਸਤਿਗੁਰੂ ਸਾਹਿਬਾਨ ਤੱਕ ਦੇ ਪਰਮੁੱਖ ਗੁਰ ਸਿੱਖਾਂ ਦੇ ਨਾਮ, ਅੰਕਿਤ ਕਰਕੇ ਵੱਡਾ ਕਾਰਜ ਕੀਤਾ। ਦਸਵੇਂ ਪਾਤਸ਼ਾਹ ਜੀ ਦੇ ਭਾਈ ਮਨੀ ਸਿੰਘ, ਭਾਈ ਕੋਇਰ ਸਿੰਘ ਆਦਿ ਵਿਦਵਾਨ ਸਿੱਖਾਂ ਨੇ ਵੀ ਗੁਰ ਇਤਿਹਾਸ ਨੂੰ ਸੰਭਾਲਿਆ। ਮੱਸਾ ਰੇਘੜ ਦਾ ਸਿਰ ਵੱਢਣ ਵਾਲੇ, ਭਾਈ ਮਤਾਬ ਸਿੰਘ ਸ਼ਹੀਦ ਮੀਰਾਂਕੋਟੀਏ ਦੇ ਪੋਤਰੇ, ਕਰੋੜਾ ਸਿੰਘੀਆ ਮਿਸਲ ਦੇ ਜਥੇਦਾਰ ਬਘੇਲ ਸਿੰਘ ਦੇ ਦੋਹਰੇ, ਭਾਈ ਰਤਨ ਸਿੰਘ ਭੰਗੂ ਨੇ ਪੁਰਾਤਨ ਸਿੰਘਾਂ ਪਾਸੋਂ ਸਰਵਣ ਕਰਕੇ, ਗੁਰੂ ਇਤਿਹਾਸ ਅਤੇ ਸਿੱਖ ਇਤਿਹਾਸ ਨੂੰ ਮੋਟੀ ਠੱਲੀ ਪੰਜਾਬੀਨੁਮਾ ਬਰੱਥ ਭਾਸ਼ਾ ਵਿਚ ਛੇਦ ਬੱਧ ਕੀਤਾ। ਗੁਰੂ ਕਾਲ ਦਾ ਪ੍ਰਮੁੱਖ ਲਿਖਾਰੀ, ਗਿਆਨ ਮਾਰਡੰਡ ਭਾਈ ਸੰਤੋਖ ਸਿੰਘ, ਕੈਥਲਪੁਤੀ ਉਦੇ ਸਿੰਘ ਪਾਸ ਰਹਿੰਦਿਆਂ ਉਨ੍ਹੀਵੀਂ ਸਦੀ ਦੇ ਪਹਿਲੇ ਅੱਧ ਵਿੱਚ ‘ਸ੍ਰੀ ਗੁਰੂ ਪ੍ਰਤਾਪ ਸੂਰਜ’ ਜਿਹਾ ਵਿਸ਼ਾਲ ਕਾਵਿ ਗਰੰਥ ਰਚਕੇ ਅਮਰਤਾ ਨੂੰ ਪ੍ਰਾਪਤ ਹੋ ਗਿਆ। ਇਸ ਤਰ੍ਹਾਂ ਗੁਰੂ ਕਾਲ ਅਤੇ ਫਿਰ ਸਿੱਖ ਸੂਰਬੀਰਾਂ, ਰਾਜਿਆਂ ਮਹਾਰਾਜਿਆਂ ਦੇ ਇਤਿਹਾਸ ਸਮੇਤ ਨਾਮਧਾਰੀ ਸਿੰਘਾਂ ਦੇ, ਬਾਰੇ ਆਪਣੇ ਪੰਥ

ਪਰਕਾਸ਼ ਵਿਚ ਗਿਆਨੀ ਗਿਆਨ ਸਿੰਘ ਜੀ ਨੇ ਲਿਖਿਆ ਹੈ। ਗੁਰੂ ਇਤਿਹਾਸ ਸਾਂਭਣ ਲਈ ‘ਗੁਰ ਬਿਲਾਸ’ ਦੀ ਪਰੰਪਰਾ ਵਿਚ ਭਾਈ ਭਗਤ ਸਿੰਘ, ਕੁਇਰ ਸਿੰਘ, ਸੁੱਖਾ ਸਿੰਘ ਅਤੇ ਦਸਵੇਂ ਪਾਤਸ਼ਾਹ ਦੇ ਦਰਬਾਰੀ ਕਵੀ ਸੈਨਾਪਤੀ ਪ੍ਰਮੁੱਖ ਹਨ।

ਉਪਰੋਕਤ ਲੜੀ ਵਿਚ ਜੇ ਅਸੀਂ ਨਾਮਧਾਰੀ ਇਤਿਹਾਸ ਦੀ ਗੱਲ ਕਰਾਂਗੇ ਤਾਂ ਜਿਹੜਾ ਉੱਭਰਵਾਂ ਨਾਮ ਸਾਹਮਣੇ ਆਉਂਦਾ ਹੈ, ਉਹ ਭਾਈ ਸੰਤੋਖ ਸਿੰਘ ਬਾਹੋਵਾਲ ਜੀ ਦਾ ਹੈ। ਆਪ ਨੇ ਜਨਮ ਸਾਖੀਆਂ ਅਤੇ ਗੁਰ ਬਿਲਾਸਾਂ ਦੀ ਤਰਜ਼ ਤੇ ਆਪਣਾ ਵਾਰਤਕ ਗ੍ਰੰਥ “ਸਤਿਗੁਰੂ ਬਿਲਾਸ” ਲਿਖਿਆ। ਇਸ ਗਰੰਥ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਦੇ ਪ੍ਰਕਾਸ਼ ਤੇ ਲੈਕੇ ਸ੍ਰੀ ਗੁਰੂ ਹਰੀ ਸਿੰਘ ਜੀ ਦੇ ਦੇਹ ਦਾ ਓਹਲਾ ਕਰਨ ਤੱਕ ਦੇ ਸਮਾਚਾਰ ਕਾਨੀ ਬੰਦ ਕੀਤੇ ਗਏ ਹਨ। ‘ਗੁਰ ਬਿਲਾਸ’ ਜਨਮ ਸਾਖੀਆਂ ਦੇ ਉਲਟ, ਬਰੱਥ ਕਾਵਿ ਵਿਚ ਰਚੇ ਗਏ ਹਨ। ਭਾਈ ਬਾਹੋਵਾਲ ਕਹਿੰਦਾ ਹੈ ਕਿ ਉਸ ਦਾ ਗਰੰਥ ਪੰਜਾਬੀ ਵਾਰਤਕ ਵਿਚ ਲਿਖਿਆ ਹੈ, ਇਸ ਦਾ ਇਹ ਮਤਲਬ ਨਹੀਂ ਕਿ ਉਸਨੂੰ ਵੀ ਕਵਿਤਾ ਜਾਂ ਬਰੱਥ ਕਵਿਤਾ ਲਿਖਣੀ ਨਹੀਂ ਆਉਂਦੀ। ਕਾਰਨ ਦੱਸਦਿਆਂ ਕਹਿੰਦੇ ਹਨ— “ਇਸ ਗ੍ਰੰਥ ਕੀ ਕਵਿਤਾ ਨਹੀਂ ਕਰਨੀ ਕਿਉਂਕਿ ਹੁਕਮਨਾਮੇ ਜੋ ਆਏ ਹੋ ਸੋ ਪੰਜਾਬੀ ਬੋਲੀ ਵਿਚ ਲਿਖ ਭੇਜੇ ਹਨ। ਤਾਂਤੇ ਜਾਣਿਆ ਜੋ ਗੁਰੂ ਬਾਹੂਵੇਂ ਕੀ ਬਾਣੀ ਪੰਜਾਬੀ ਬੋਲੀ ਵਿਚ ਹੋਵੇਗੀ, ਕਿਉਂਕਿ ਦੇਸਾਂ ਪ੍ਰਦੇਸਾਂ ਮੈਂ ਜਾਣੀ ਹੈ। ਇਹ ਬਾਣੀ ਪੰਜਾਬੀ ਸਿੱਖ ਜਾਨਣਗੇ। ਕਵਿਤਾ ਪਹਿਲੇ ਤਾਂ ਅਨਜਾਣ ਨੂੰ ਪੜ੍ਹਨੀ ਨਹੀਂ ਆਉਂਦੀ ਹੈ, ਜੇ ਪੜ੍ਹੇ ਹੀ ਤਾਂ ਅਰਥ ਨਹੀਂ ਸਮਝੇ ਜਾਂਦੇ ਹੋ। ਇਹ ਪੰਜਾਬੀ ਬੋਲੀ ਸਰਬ ਪੜ੍ਹ ਲੈਣਗੇ।”

ਆਪਣੇ ਕਵੀ ਹੋਣ ਦਾ ਸਬੂਤ ਦਿੰਦਿਆਂ, ਭਾਈ ਸੰਤੋਖ ਸਿੰਘ ਜੀ ਆਪਣੇ ਗ੍ਰੰਥ ਦਾ ਸਾਰ, ਦੋ ਕਵਿਤਾ ਵਿਚ ਹੀ ਲਿਖ ਦਿੰਦੇ ਹਨ। ਦੂਸਰੇ ਕਵਿਤਾ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਦੇ ਵਿਸ਼ਾਲ ਜੀਵਨ ਸੰਗਰਾਮ ਨੂੰ ਚਾਰ ਤੁਕਾਂ ਵਿਚ ਹੀ ਬਿਆਨਕੇ, ਗਾਗਰ ਵਿਚ ਸਾਗਰ ਭਰ ਦਿੱਤਾ ਹੈ—



“ਪੁਨਾ ਗੁਰੂ ਬਾਰ੍ਹਵੇਂ ਅਵਤਾਰ ਲੀਲਾ ਖੇਲ ਕਰ,  
ਨੌਕਰੀ ਲਾਹੌਰ ਹੁੰ ਸੇ ਹਜ਼ਰੋਂ ਜੀ ਜਾਇ ਬੋ।  
ਲੈਕੇ ਉਪਦੇਸ ਮਸਤਾਨੇ ਹੋ ਨਰੇਸ ਸਾਚੇ,  
ਕਰੀ ਕਿਰਸਾਨੀ ਬਨਜ ਗੰਗਾ ਗਏ ਆਇ ਬੋ।  
ਸੂਬੇ ਬਾਪ, ਧਰਮ ਵਰਤਾਏ, ਮੜੀ ਗੋਰ ਢਹਾਏ,  
ਬੁੱਚੜ ਹਟਾਏ ਜੇਸੇ ਕੋਟਲੇ ਪੈ ਧਾਇ ਬੋ।  
ਪੰਥ ਪ੍ਰਕਾਸ਼ ਨਿਜ ਭਾਈ ਕੋ ਅਵਾਸ ਕਲਾ  
ਜਾਇ ਟਾਪੂ ਕਵੀ ਕਹੇ ਫੇਰ ਗੁਰੂ ਆਇ ਬੋ।”-

ਇਸ ਤਰ੍ਹਾਂ ਭਾਈ ਸੰਤੋਖ ਸਿੰਘ ਜੇ ਪੰਜਾਬੀ ਵਾਰਤਕ ਵਲ ਪਰਤੇ ਹਨ ਤਾਂ ਉਹਨਾਂ ਦੀ ਕੀਰਤੀ, ਉਨੀਵੀਂ ਸਦੀ ਦੇ ਪਿਛਲੇ ਦੋ ਦਹਾਕਿਆਂ ਵਿਚ ਪੰਜਾਬੀ ਭਾਸ਼ਾ ਦੇ ਪਰਚਾਰ ਪਰਸਾਰ ਵਿਚ ਜੁੱਟੇ, ਹੋਰ ਮੁਦੱਈਆਂ ਦੇ ਸਮਾਨ ਹੀ ਹੈ। ਬੇਸ਼ਕ ਉਸੇ ਸਮੇਂ ਆਪਣੇ ਹੁਕਮਨਾਮਿਆਂ ਵਿਚ ਇਸ ਭਾਸ਼ਾ ਨੂੰ ਮਾਣ ਬਖਸ਼ ਕੇ, ਸਤਿਗੁਰੂ ਰਾਮ ਸਿੰਘ ਜੀ ਨੇ ਵੀ ਆਧੁਨਿਕ ਪੰਜਾਬੀ ਵਾਰਤਕ ਦੇ ਮੋਢੀਆਂ ਵਾਲਾ ਕਾਰਜ ਕੀਤਾ। ਉਸੇ ਕਾਰਜ ਨੂੰ ਭਾਈ ਬਾਹੋਵਾਲ ਜੀ ਹੋਰ ਅੱਗੇ ਵਿਸਥਾਰ ਦੇ ਰਹੇ ਹਨ।

ਭਾਈ ਬਾਹੋਵਾਲ ਜੀ ਦੇ ਸ੍ਰੀ ਭੈਣੀ ਸਾਹਿਬ ਕਿਆਮ (1882-1909) ਤੋਂ ਇਲਾਵਾ, ਸਾਨੂੰ ਉਹਨਾਂ ਦੇ ਬਹੁਤੇ ਜੀਵਨ ਵੇਰਵੇ ਪਰਾਪਤ ਨਹੀਂ ਹੁੰਦੇ। ਗੁਰ ਬਿਲਾਸ ਪਾ ਦਸਵੀਂ ਦੇ ਕਰਤਾ ਭਾਈ ਕੋਇਰ ਸਿੰਘ ਵਾਂਗੂ ਆਪ ਵੀ ਕਲਾਲ (ਆਹਲੂਵਾਲੀਆ, ਭਾਈਚਾਰੇ ਨਾਲ ਸਬੰਧ ਰੱਖਦੇ ਸਨ। ਆਪ ਦਾ ਜਨਮ ਨਗਰ ਬਾਹੋਵਾਲ ਤਾਂ ਆਪ ਨੇ, ਆਪਣੇ ਨਾਮ ਨਾਲ ਹੀ ਜਸਾ ਲਿਆ ਸੀ। ਪਰ ਮਾਤਾ ਪਿਤਾ, ਭੈਣ ਭਰਾਵਾਂ ਬਾਰੇ ਆਪ ਦੀ ਵੱਡੀ ਰਚਨਾ ਵੀ ਪਤਾ ਨਹੀਂ ਕਿਉਂ ਖਾਮੋਸ਼ ਰਹੀ ਹੈ। ਕੋਈ ਖੋਜੀ ਸੱਜਣ ਲੁਧਿਆਣੇ ਕਚਹਿਰੀ ਵਿਚ ਭਾਈ ਸੰਤੋਖ ਸਿੰਘ ਤੇ ਚੱਲੇ ਮੁਕੱਦਮੇ ਦੀ ਮਿਸਲ ਲੱਭੇ ਤਾਂ ਉਹਨਾਂ ਦੇ ਪਿਤਾ ਦਾ ਨਾਮ ਲੱਭਿਆ ਜਾ ਸਕਦਾ ਹੈ। ਸ੍ਰੀ ਭੈਣੀ ਸਾਹਿਬ ਪੁਲੀਸ ਚੌਕੀ ਵਿਚ ਹਾਜ਼ਰੀ ਲੁਆਕੇ ਗੁਰੂਧਾਮਾਂ ਦੀ ਯਾਤਰਾ ਕਰਨ ਆਉਣ ਵਾਲਿਆਂ ਦੇ ਹਜ਼ਾਰਾਂ ਨਾਮ, ਪੁਲੀਸ ਰਜਿਸਟਰਾਂ ਵਿਚ ਦਰਜ ਹੋਣਗੇ। ਇਹ ਵੀ ਪਤਾ ਨਹੀਂ ਉਹ ਰਜਿਸਟਰ ਕਿਤੇ ਉਪਲਬਧ ਹਨ ਜਾਂ ਸਮੇਂ ਦੀ ਪੂੜ, ਮੀਂਹ ਹਨੇਰੀਆਂ, ਸਿਉਂਕ ਦੁਆਰਾ ਬਰਬਾਦ ਕਰ ਦਿਤੇ ਗਏ ਹਨ। ਆਪ ਦਾ ਨੱਗਰ ਬਾਹੋਵਾਲ ਕਿੱਥੇ ਹੈ, ਇਸ ਬਾਰੇ ਵੀ ਕੁਝ ਭਾਂਤੀਆਂ ਸਨ। ਸੰਤ ਤਰਨ ਸਿੰਘ ਵਹਿਮੀ ਜੀ ਆਪਣੇ ਸਰੋਤਾਂ ਦੇ ਅਧਾਰ ਤੇ ਇਸ ਨੂੰ ਡੇਰਾ ਬਾਬਾ

ਨਾਨਕ, ਜ਼ਿਲ੍ਹਾ ਗੁਰਦਾਸਪੁਰ ਦੇ ਪਾਸ ਲਿਖਦੇ ਹਨ। ਸੰਤ ਵਹਿਮੀ ਜੀ ਨੂੰ ਇਸ ਸਬੰਧ ਵਿਚ ਟਪਲਾ ਲੱਗ ਗਿਆ ਹੈ ਕਿਉਂ ਜੁ ਜਸਵਿੰਦਰ ਸਿੰਘ, ਸੰਪਾਦਕ ਸਤਿਗੁਰੂ ਬਿਲਾਸ ਅਨੁਸਾਰ ਗੁਰਦਾਸਪੁਰ ਜ਼ਿਲ੍ਹੇ ਵਿਚ ਬਾਹੋਵਾਲ ਨਾਮ ਦਾ ਕੋਈ ਪਿੰਡ ਨਹੀਂ। “ਬੋਲੀ ਅਤੇ ਲਿਖਣ ਦੀ ਸ਼ੈਲੀ ਵੀ ਲੇਖਕ ਦੀ ਮਾਝੇ ਵਾਲੀ ਨਹੀਂ ਹੈ। ਪੰਜਾਬ ਦੇ ਸਾਰੇ ਪਿੰਡਾਂ ਦੀ ਜੋ ਜਾਣਕਾਰੀ ਪੁਸਤਕ ਛਪੀ ਹੋਈ ਹੈ ਉਸ ਅਨੁਸਾਰ ਗੁਸ਼ਿਆਰਪੁਰ ਤੋਂ ਲਗਪਗ ਤਿੰਨ ਕੁ ਕਿਲੋਮੀਟਰ ਦੀ ਵਿੱਥ ਤੇ ਬਾਹੋਵਾਲ ਪਿੰਡ ਹੈ। ਇਸ ਤਰ੍ਹਾਂ ਸੰਤ ਸੰਤੋਖ ਸਿੰਘ ਜ਼ਿਲ੍ਹਾ ਗੁਸ਼ਿਆਰਪੁਰ ਦੇ ਪਿੰਡ ਬਾਹੋਵਾਲ ਦੇ ਮੂਲ ਨਿਵਾਸੀ ਬਣਦੇ ਹਨ।”- ਇਤਿਹਾਸ ਖੋਜੀ ਦਵਿੰਦਰ ਸਿੰਘ ਗਿੱਲ ਜੀਆ ਨੱਥਾ ਗੁਸ਼ਿਆਰਪੁਰ ਹੋਰਾਂ ਪਿੰਡ ਬਾਰੇ, ਹੋਰ ਖੋਜ ਨੂੰ ਵਿਸਥਾਰ ਦਿੰਦਿਆਂ ਹੋਇਆ ਦੱਸਿਆ ਕਿ ਦਰ-ਅਸਲ ਪਿੰਡ ਬਾਹੋਵਾਲ ਗੁਸ਼ਿਆਰਪੁਰ ਤੋਂ ਮਾਹਲਪੁਰ-ਨਵਾਂ ਸ਼ਹਿਰ ਸੜਕ ਉਤੇ ਕੋਈ ਪੰਦਰਾਂ ਕਿਲੋਮੀਟਰ ਦੇ ਫਾਸਲੇ ਤੇ ਸਥਿੱਤ ਹੈ। ਇਹ ਮਾਹਲਪੁਰ ਤੋਂ ਗੁਸ਼ਿਆਰਪੁਰ ਵਾਲੇ ਪਾਸੇ ਤਿੰਨ ਕੁ ਕਿਲੋਮੀਟਰ ਤੇ ਹੈ। ਗਿੱਲ ਹੋਰਾਂ ਨੇ ਇਹ ਵੀ ਦੱਸਿਆ ਹੈ ਕਿ ਉਹ ਜਦੋਂ ਭਾਈ ਸੰਤੋਖ ਸਿੰਘ ਹੋਰਾਂ ਬਾਰੇ ਖੋਜ ਕਰਨ ਇਸ ਪਿੰਡ ਗਏ ਤਾਂ ਕਾਫੀ ਤਰੱਦਦ ਬਾਅਦ ਉਹਨਾਂ ਨੂੰ ਇਕ ਵਾਹਵਾ ਬਜ਼ੁਰਗ ਸੱਜਣ ਮਿਲਿਆ, ਜਿਹਨੇ ਦੱਸਿਆ ਕਿ ਅਸੀਂ ਉਹਨਾਂ ਦੇ ਭਾਈ ਦਾ ਪਰਵਾਰ ਹਾਂ ਇਹ ਆਹਲੂਵਾਲੀਆ ਪਰਵਾਰ ਹੀ ਸੀ। ਉਸ ਬਜ਼ੁਰਗ ਦਾ ਨਾਂ ਕੁਲਦੀਪ ਸਿੰਘ ਸੀ। 28-3-2009 ਈ. ਨੂੰ ਗਿੱਲ ਹੋਰਾਂ ਦੀ ਉਸ ਬਜ਼ੁਰਗ ਨਾਲ ਬਾਹੋਵਾਲ ਵਿਖੇ ਮੁਲਾਕਾਤ ਹੋਈ। ਉਸ ਦੇ ਮੁਤਾਬਿਕ ਸੁਰਜਨ ਸਿੰਘ ਪੁੱਤਰ ਹਮੀਰਾ ਹੀ, ਸੰਤੋਖ ਸਿੰਘ ਸੀ। ਅਮਰ ਸਿੰਘ ਬਸੰਤ ਸਿੰਘ ਉਸ ਦੇ ਦੋ ਭਾਈ ਸਨ। ਸੁਰਜਨ ਸਿੰਘ ਉਰਵ ਸੰਤੋਖ ਸਿੰਘ ਦੇ ਤਿੰਨ ਪੁੱਤਰ ਸਨ ਕਰਨੈਲ ਸਿੰਘ, ਬਲਵੰਤ ਸਿੰਘ, ਤਾਰਾ ਸਿੰਘ। ਕਰਨੈਲ ਸਿੰਘ ਦਾ ਪੁੱਤਰ ਇਹ ਕੁਲਦੀਪ ਸਿੰਘ ਮੁਲਾਕਾਤੀ ਸੀ। ਇਹਨਾਂ ਤੱਥਾਂ ਦੀ ਹੋਰ ਪੁਸ਼ਟੀ ਕਰਨ ਲਈ ਖੋਜੀ ਸੱਜਣਾਂ ਦੇ ਮਾਰਗ ਦਰਸ਼ਨ ਲਈ ਮੈਂ ਇਹ ਵੇਰਵਾ ਲਿੱਖ ਦਿਤਾ ਹੈ। ਇਹ ਗਿੱਲ ਹੋਰਾਂ ਸਤਿਜੁਗ ਸਪਤਾਹਿਕ ਵਿਚ ਵੀ ਛਪਵਾਇਆ ਸੀ। ਪਰ ਅਜੇ ਪੁਸ਼ਟੀ ਜ਼ਰੂਰੀ ਹੈ।

ਸ੍ਰੀ ਭੈਣੀ ਸਾਹਿਬ ਦੇ ਬ੍ਰਾਹਮਣ ਪਰਿਵਾਰ ਵਿਚੋਂ ਇਕ ਸੱਜਣ ਹਰਦੇਵ ਸਿੰਘ ਬਖਸ਼ੀ, ਆਯੂ ਵਿਚ ਸਤਿਗੁਰੂ ਪਰਤਾਪ ਸਿੰਘ ਜੀ ਤੋਂ ਦੋ ਸਾਲ ਵੱਡੇ ਸਨ। ਉਹਨਾਂ ਇਕ ਸੈਂਕੜਾ ਤੋਂ ਉੱਪਰ ਉਮਰ ਭੋਗੀ। ਉਹ ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਬਾਲ ਸਖਾ ਵੀ ਰਹੇ ਸਨ। ਭਾਈ ਸੰਤੋਖ ਸਿੰਘ ਬਾਹੋਵਾਲ ਤੋਂ ਸਤਿਗੁਰੂ ਪਰਤਾਪ ਸਿੰਘ



ਜੀ ਨੇ ਗੁਰਮੁਖੀ ਲਿੱਪੀ ਦੇ ਅੱਖਰਾਂ ਦਾ ਗਿਆਨ ਹਾਸਲ ਕੀਤਾ ਸੀ, ਚਾਰ ਸਾਲ ਦੀ ਉਮਰ ਵਿਚ। - ਬਖਸ਼ੀ ਜੀ ਇਕ ਸੈਂਕੜਾ ਉਮਰ ਭੋਗ ਕੇ ਹੁਕਮ ਸੱਤ ਹੋਏ। ਉਹਨਾਂ ਨਾਲ 9 ਜੂਨ 1988 ਨੂੰ, ਹਿਸਟੋਰੀਅਨ ਜਸਵਿੰਦਰ ਸਿੰਘ ਹੋਰਾਂ ਨੇ ਮੁਲਾਕਾਤ ਕੀਤੀ ਸੀ ਕਿਉਂਕਿ ਉਹ ਸੰਤੋਖ ਸਿੰਘ ਦੇ ਦਰਸ਼ਨ ਆਪਣੇ ਬੱਚਪਨ ਤੋਂ ਲੈਕੇ, 1909 ਈ. ਉਹਦੇ ਸ੍ਰੀ ਭੈਣੀ ਸਾਹਿਬ ਦੇਹਾਂਤ ਤੱਕ, ਕਰਦੇ ਰਹੇ ਸਨ। ਉਹ ਸੰਤੋਖ ਸਿੰਘ ਦੇ ਪਿੰਡ ਤੇ ਪਰਿਵਾਰ ਬਾਰੇ ਕੁਝ ਨਹੀਂ ਸਨ ਜਾਣਦੇ। ਉਸਦਾ ਨਖਸ਼ਿਬ ਵਰਣਨ ਉਨ੍ਹਾਂ ਨੇ ਕੀਤਾ ਸੀ। “ਸੰਤੋਖ ਸਿੰਘ ਦਾ ਕੱਦ ਲਗ ਪਗ 5 ਫੁੱਟ 6 ਇੰਚ, ਰੰਗ ਸਾਫ਼, ਸਰੀਰ ਪਤਲਾ ਅਤੇ ਚਿਹਰੇ ਤੇ ਪਤਲੀ ਦਾਹੜੀ। ਜਾਤ ਉਹਨਾਂ ਦੀ ਕਲਾਲ ਸੀ।” -

ਜਸਵਿੰਦਰ ਸਿੰਘ ਹੋਰਾਂ ਦੇ ਉਪਰੋਕਤ ਭੂਮਿਕਾ ਵਿਚ ਲਿਖਣ ਮੁਜ਼ਬ ਸੰਤੋਖ ਸਿੰਘ ਦਾ ਜਨਮ 1845 ਈ. ਹੈ। ਇਹ ਅਨੁਮਾਨਿਤ ਹੈ ਕਿਉਂਕਿ ਕਿਆਸ ਕੀਤੀ ਜਾਂਦੀ ਹੈ ਕਿ ਆਪ ਨੇ 64-65 ਸਾਲ ਉਮਰ ਭੋਗੀ ਸੀ। ਉਸ ਦੇ ਭੈਣੀ ਸਾਹਿਬ ਗੁਰਦੁਆਰਾ ਵਿਖੇ ਗੁਰੂ ਹਰੀ ਸਿੰਘ ਜੀ ਦੀ ਸ਼ਰਨ ਵਿਚ ਆਉਣ ਦਾ ਪਰਸੰਗ ਉਹਨਾਂ ਦੇ ਆਪਣੇ ਸ਼ਬਦਾਂ ਵਿਚ ਹੀ ਕਾਨੀਬੱਧ ਕੀਤਾ ਗਿਆ ਹੈ।

“ਰਾਮਦਾਸਪੁਰੇ ਸਾਹਿਬ ਗੁਰੂ ਹਰੀ ਸਿੰਘ ਜੀ ਦਾ ਦਰਸ਼ਨ ਕਰਨ ਸੰਤੋਖ ਸਿੰਘ ਆਇਆ। ਏਹ ਨਿਸਚਾ ਹੋਇਆ ਕਿ ਗੁਰੂ ਨਾਨਕ ਦੇਵ ਜੀ ਨੇ ਮੂਰਤੀ ਧਾਰੀ ਹੈ। ਗੁਰੂ ਹਰੀ ਸਿੰਘ ਜੀ ਬਚਨ ਕੀਤਾ ਏਹ ਤਾਂ ਬੜਾ ਗਰੀਬ ਸਾਧ ਹੈ। ਏਕ ਪਰਨਾ ਤੀਨ ਹਾਥ ਕਾ ਤੇ ਦੇ ਕਛਹਿਰੇ ਤਿੰਨੇ ਬਸਤਰ ਸੇ। ਦੀਨ ਦਿਆਲ ਜੀ ਕੁਝਤਾ ਚਾਦਰ, ਪੈਰਾਂ ਨੂੰ ਜੋੜਾ ਤੇ ਸੀਸ ਕੇ ਪਰਨਾ ਦੀਆ। ਬਚਨ ਕੀਤਾ ਸੰਸਾ ਨਾ ਕਰੋ, ਜੋ ਬਸਤਰ ਪਾਟੇ ਸੋ ਸਾਥੋਂ ਲਵੋ। ਭਜਨ ਕਰੋ, ਬਾਣੀ ਪੜ੍ਹੋ। ਸੰਤੋਖ ਸਿੰਘ ਕਾ ਐਸਾ ਮਨ ਪ੍ਰੇਰਿਆ ਕਿ ਸੇਵਾ ਕਰ ਗੁਰੂ ਜੀ ਕੇ ਘਰ ਕੀ। ਗੁਰੂ ਮਹਾਰਾਜ ਜੀ ਅੰਦਰ ਕੀ ਜਾਣ ਕੇ ਬਚਨ ਕੀਤਾ ਕਿ ਨੱਥਾ ਸਿੰਘ ਮਜ਼ਬੀ ਨਾਲ ਕੰਮ ਕਰਾਓ। ਨੱਥਾ ਸਿੰਘ ਲੰਗਰ ਵਾਸਤੇ ਅੱਕ ਪੁਟਦਾ ਹੁੰਦਾ ਸੀ। ਸੰਤੋਖ ਸਿੰਘ ਉਸ ਕੇ ਨਾਲ ਕੁਝ ਕੰਮ ਕਰੇਣਾ।

“ਸੰਤੋਖ ਸਿੰਘ (ਇਸ ਪੁਸਤਕ ਦੇ ਲੇਖਕ) ਨੇ ਕਈ ਭੇਖ ਦੇਖੇ, ਸ਼ਾਂਤ ਨਾ ਆਈ। ਸੁਭਰਾ, ਪਰਮ ਹੰਸ, ਨਾਂਗਾ ਭੀ ਹੋਇਆ। ਮੋਨ ਭੀ ਧਾਰਿਆ। ਫੇਰ ਨਿਰਮਲਿਆਂ ਦਾ ਉਪਦੇਸ਼ ਮਹਾਂ ਵਾਕ ਦਾ ਭੀ ਲੀਆ। ਏਤਨੇ ਭੇਖ ਫਿਰਿਆ ਪਰ ਸ਼ਾਂਤ ਨਾ ਆਈ। ਹਾਰਕੇ ਸ੍ਰੀ ਸਤਿਗੁਰੂ ਜੀ ਕਾ ਉਪਦੇਸ਼ ਲੀਆ ਚੇਤ ਚੇਤੇ ਪਰ ਸੰਮਤ

੧੯੩੯।” -

ਸੰਤੋਖ ਸਿੰਘ ਜਗਿਆਸੂ ਸੁਭਾ ਦਾ ਸਿੰਘ ਹੈ ਜੋ ਆਪਣੇ ਸਮੇਂ ਦੇ ਪ੍ਰਸਿੱਧ ਮੱਤਾਂ ਮਤਾਂਤਰਾਂ ਦਾ ਅਧਿਐਨ ਕਰਦਾ ਅਤੇ ਉਹਨਾਂ ਵਿਚ ਵਿਚਰਦਾ ਹੋਇਆ, ਆਪਣੀ ਭਰ ਜੁਆਨੀ 35-37 ਸਾਲ ਦੀ ਉਮਰ ਵਿਚ, ਭੋਰਾ ਸ੍ਰੀ ਭੈਣੀ ਸਾਹਿਬ ਵਿਚ 1882 ਈ. ਦੇ ਮਾਰਚ ਮਹੀਨੇ ਵਿਚ ਅੱਪੜਦਾ ਹੈ। ਸਤਿਗੁਰੂ ਰਾਮ ਸਿੰਘ ਜੀ ਦੇ ਨਾਮਧਾਰੀ ਪੰਥ, ਉਹਨਾਂ ਦੇ ਦੇਸ਼ ਭਗਤੀ ਅਤੇ ਲੋਕ ਭਗਤੀ ਦੇ ਖੇਤਰ ਵਿਚ ਪਾਏ ਵੱਡੇ ਯੋਗਦਾਨ ਅਤੇ ਕੂਕਿਆਂ ਦੀਆਂ ਮੁਲਕ ਵਾਸਤੇ ਕੀਤੀਆਂ ਅਥਾਹ ਕੁਰਬਾਨੀਆਂ ਨੇ ਸੰਤੋਖ ਸਿੰਘ ਬਾਹੋਵਾਲ ਨੂੰ ਵੀ ਟੁੰਬਿਆ ਹੋਵੇਗਾ ਤੇ ਉਹ ਫਿਰ ਇਕ ਦਿਨ ਕੂਕਾ ਸੰਗਰਾਮ ਦੇ ਇਸ ਮਹਾਨ ਕੇਂਦਰ ਵਿਚ ਪੁੱਜ ਗਿਆ, ਜਿਸ ਦੇ ਅਕਾਲ ਬੁੰਗੇ ਆਦਿਕ ਅਸਥਾਨਾਂ ਤੇ, ਜਾਨਾਂ ਵਾਰਨ ਵਾਲੇ ਕੂਕੇ ਮਸਤਾਨਿਆਂ ਦੀ ਪੇੜ ਛਾਪ ਅਜੇ ਮੌਜੂਦ ਸੀ। ਜਿਸ ਦੇ ਰਾਮ ਸਰ ਦੇ ਕੰਵਿਆਂ ਤੇ ਨਿੱਤ ਸੁਭਰਾ ਸ਼ਾਮ ਇਸ਼ਨਾਨ ਕਰਨ ਆਏ, ਰਾਮ ਵਿਓਗੀਆਂ ਦੇ ਹਟਕੋਰੇ ਅਜੇ ਸੱਜਰੀ ਬਾਤ ਸਨ। ਸੰਤੋਖ ਸਿੰਘ ਨੂੰ ਵੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਰੰਗੂਨ ਮਰਗੋਈ ਵਿਚੋਂ ਦਰਸ਼ਨ ਕਰਕੇ ਆਉਣ ਵਾਲੇ ਸਿੰਘਾਂ ਦੇ, ਪੁਰ ਨੂਰ ਚਿਹਰੇ ਆਕ੍ਰਿਸ਼ਤ ਕਰਨ ਲੱਗੇ। ਉਹ ਸ੍ਰੀ ਭੈਣੀ ਸਾਹਿਬ ਵਿਚ ਸ਼ਾਂਤ ਮੂਰਤੀ ਗੁਰੂ ਹਰੀ ਸਿੰਘ ਦੇ ਦਰਸ਼ਨ ਕਰਕੇ, ਸਦਾ ਲਈ ਉਹਨਾਂ ਦਾ ਹੋ ਗਿਆ।

ਉਸ ਸਮੇਂ ਸ੍ਰੀ ਭੈਣੀ ਸਾਹਿਬ ਰਹਿਣ ਵਾਲੇ ਸਿੰਘ, ਪੁਲੀਸ ਦੀ ਮਨਜ਼ੂਰੀ ਨਾਲ ਹੀ ਰਹਿ ਸੱਕਦੇ ਸਨ ਕਿਉਂਕਿ ਸਥਾਈ ਤੌਰ ਤੇ ਰਹਿਣ ਵਾਲੇ ਪਹਿਲਾਂ ਤੋਂ ਰਹਿੰਦੇ ਆ ਰਹੇ ਸਨ। ਉਹਨਾਂ ਦੀ ਕੋਈ ਰੋਕਾ-ਟੋਕੀ ਨਹੀਂ ਸੀ ਹੁੰਦੀ। ਨਵੇਂ ਆਏ ਵਿਅਕਤੀ ਨੂੰ ਅੱਠਾਂ ਪਹਿਰਾਂ ਬਾਅਦ ਪੁਲੀਸ ਵਾਲੇ ਘੁਰ ਘੱਪ ਕੇ ਕੱਢ ਦਿੰਦੇ ਸਨ। ਡੇਰੇ ਵੱਲੋਂ ਪੁਲੀਸ ਨੂੰ ਛਕਣ ਛਕਾਣ ਦੇ ਮੁਆਮਲੇ ਵਿਚ ਖੰਭ, ਘਿਓ ਆਦਿ ਵਸਤਾਂ ਇਸ ਲਈ ਦੇ ਦਿੱਤੀਆਂ ਜਾਂਦੀਆਂ ਸਨ ਕਿਉਂਕਿ ਉਹ ਨਵੇਂ ਆਕੇ ਰਹਿਣ ਵਾਲਿਆਂ ਨੂੰ ਪਰੇਸ਼ਾਨ ਨਾਂ ਕਰਨ। ਪਰ ਉਹ ਫਿਰ ਵੀ ਆਪਣੇ ਸੁਭਾਅ ਅਨੁਸਾਰ ਖਾਂਦੇ ਵੀ ਸਨ ਅਤੇ ਘੁਰਦੇ ਵੀ ਸਨ। ਭਾਈ ਸੰਤੋਖ ਸਿੰਘ ਉਹਨਾਂ ਗੁਰੂ ਪਿਆਰਿਆਂ ਵਿਚੋਂ ਸਨ, ਜਿਹੜੇ ਸਦਾ ਬੇਖੋਫ ਅਤੇ ਨਿਰਭੈ ਹੋਕੇ ਆਪਣੇ ਗੁਰੂ ਦੇ ਹੁੱਕਮ ਅਨੁਸਾਰ ਡੇਰੇ ਵਿਚ ਸਖਤੀਆਂ ਬਰਦਾਸ਼ਤ ਕਰਕੇ ਵੀ ਟਿਕੇ ਰਹੇ।

ਸੰਤੋਖ ਸਿੰਘ ਡੇਰੇ ਵਿੱਚ ਆਉਣ ਸਾਰ ਹੀ ਇਸ ਵਿਚਾਰ ਦੇ ਧਾਰਨੀ ਬਣ ਗਏ ਕਿ ਉਹ ਸਤਿਗੁਰੂ ਰਾਮ ਸਿੰਘ ਜੀ ਅਤੇ ਉਹਨਾਂ



ਦੇ ਸੂਰਮੇ ਪੰਥ ਦਾ ਸ਼ਾਨਦਾਰ ਇਤਿਹਾਸ ਕਾਨੀਬੰਧ ਕਰਨ। ਇਸ ਕਾਰਜ ਲਈ ਸ੍ਰੀ ਭੈਣੀ ਸਾਹਿਬ ਤੋਂ ਉਪਯੁਕਤ ਹੋਰ ਕੋਈ ਸਥਾਨ ਨਹੀਂ ਸੀ ਹੋ ਸਕਦਾ, ਜਿੱਥੇ ਇਸ ਸਮੇਂ ਨਾਮਧਾਰੀ ਖੁਖੀ ਗੁਰੂ ਹਰੀ ਸਿੰਘ ਜੀ ਬਿਰਾਜਮਾਨ ਸਨ। ਬਹੁਤ ਸਾਰੇ ਪੁਰਾਤਨ ਸਿੰਘ ਵੀ ਇਥੇ ਰਹਿ ਰਹੇ ਸਨ ਜਾਂ ਗਾਹੇ-ਬਗਾਹੇ ਦਰਸ਼ਨ ਮੇਲਾ ਕਰਨ ਲਈ ਆ ਜਾਂਦੇ ਸਨ। ਗੁਰੂ ਹਰੀ ਸਿੰਘ ਜੀ, ਗੁਰੂ ਰਾਮ ਸਿੰਘ ਜੀ ਤੋਂ ਮਸਾਂ ਸਾਢੇ ਕੁ ਤਿੰਨ ਸਾਲ ਛੋਟੇ ਸਨ। ਸਤਿਗੁਰੂ ਜੀ ਦੇ ਹਾਟੀ ਅਤੇ ਬਾਲ ਸਖਾਈ, ਲਹਿਣਾ ਸਿੰਘ, ਖੇਮਾ ਅਤੇ ਬੁੱਰਾ ਵੀ ਇਸ ਸਮੇਂ ਪਿੰਡ ਸ੍ਰੀ ਭੈਣੀ ਸਾਹਿਬ ਵਿਖੇ ਮੌਜੂਦ ਸਨ। ਸੰਤੋਖ ਸਿੰਘ ਨੂੰ ਇਹਨਾਂ ਸਾਰਿਆਂ ਤੋਂ ਸਤਿਗੁਰੂ ਜੀ ਦੇ ਬਚਪਨ ਅਤੇ ਯੁਵਾ ਕਾਲ ਬਾਰੇ ਕਾਫੀ ਸਮੱਗਰੀ ਮਿਲ ਗਈ। ਸੰਤੋਖ ਸਿੰਘ ਖੋਜੀ ਬਿਰਤੀ ਦਾ ਵਿਅਕਤੀ ਸੀ। ਪੰਜ ਸੂਬੇ ਮਲੂਕ ਸਿੰਘ, ਮਾਨ ਸਿੰਘ, ਹੁਕਮਾ ਸਿੰਘ, ਕਾਹਨ ਸਿੰਘ ਅਤੇ ਬ੍ਰਹਮਾ ਸਿੰਘ ਭੈਣੀ ਸਾਹਿਬ ਨਾ ਜਾਣ ਅਤੇ ਨਾ ਹੀ ਆਪਣੇ ਪਾਸ ਆਏ ਕੂਕਿਆਂ ਨੂੰ ਮਿਲਣ ਆਦਿ ਰੋਕਾਂ ਲਾ ਕੇ, ਸਰਕਾਰ ਨੇ 1887-88 ਈ. ਵਿਚ ਪੰਜਾਬ ਵਾਪਸ ਭੇਜ ਦਿਤੇ ਸਨ। ਇਹਨਾਂ ਵਿਚੋਂ ਕਾਹਨ ਸਿੰਘ ਪਾਸ ਫੌਜੀ ਜੀਵਨ, ਸਤਿਗੁਰੂ ਜੀ ਦੇ ਲਾਹੌਰ ਨਿਵਾਸ ਦੇ ਕਾਫੀ ਬਚਨ ਸਨ। ਉਹ ਕੁਝ ਚਿਰ ਚੌਕ ਵਿਖੇ ਰਹਿਕੇ ਫਿਰ ਅੰਮ੍ਰਿਤਸਰ, ਮਿ. ਨਾਹਰ ਸਿੰਘ ਜੀ ਪਾਸ ਜਾ ਟਿਕੇ ਸਨ। ਸੂਬਾ ਮਲੂਕ ਸਿੰਘ ਆਪਣੇ ਪਿੰਡ ਫੁਲੇਵਾਲਾ (ਮੁਕਤਸਰ) ਦੀ ਜੂਹ ਵਿਖੇ ਪਿੰਡੋਂ ਬਾਹਰ ਰੋਹੀ ਵਿਚ ਟਿਕੇ। ਸੂਬਾ ਹੁਕਮਾ ਸਿੰਘ ਕੁਝ ਸਮਾਂ ਪਿੱਥੋਂ ਕੱਟਕੇ ਗੱਦਾਂ ਡੱਬ, ਗੁਰੂ ਸਰ (ਫੀਰੋਜ਼ਪੁਰ) ਵਿਚ ਸ੍ਰ. ਸੁੰਦਰ ਸਿੰਘ ਸਿੰਧੂ ਪਾਸ ਜਾ ਰਹੇ। ਸੂਬਾ ਮਾਨ ਸਿੰਘ ਸੈਦੋਕੀ ਵਿਖੇ ਜਾਂ ਬਾਅਦ ਵਿਚ ਸ਼ਾਇਦ ਫੀਰੋਜ਼ਪੁਰ ਸ਼ਹਿਰ ਦੇ ਨਾਮਧਾਰੀਆਂ ਪਾਸ ਜਾ ਰਹੇ ਸਨ। ਸੂਬਾ ਬ੍ਰਹਮਾ ਸਿੰਘ ਵੀ ਆਪਣੇ ਪਿੰਡ ਦਰੀਆਪੁਰ (ਮਾਨਸਾ) ਆ ਟਿਕੇ। ਭਾਈ ਸੰਤੋਖ ਸਿੰਘ ਬਾਹੋਵਾਲ ਨੇ ਇਹਨਾਂ ਨਜ਼ਰਬੰਦੀ ਤੋਂ ਪਰਤੇ ਪਰ ਜੂਹ ਬੰਦ ਸੂਬਿਆਂ ਨਾਲ ਵੀ ਜਾਨ ਜੋਖਮ ਵਿਚ ਪਾ ਕੇ ਗੁਪਤ ਮੁਲਾਕਾਤਾਂ ਕੀਤੀਆਂ ਅਤੇ ਕੂਕਾ ਇਤਿਹਾਸ ਦੇ ਖੂਨੀ ਪੱਤਰਿਆਂ ਲਈ ਮਸਾਲਾ ਪ੍ਰਾਪਤ ਕੀਤਾ। ਭਾਈ ਨਾਨੂ ਸਿੰਘ ਨੂੰ ਵੀ 1881 ਵਿਚ ਪੰਜਾਬ ਭੇਜ ਦਿਤਾ ਸੀ ਸਰਕਾਰ ਨੇ। ਉਹ ਇਕ ਦੋ ਵੇਰ ਭੇਸ ਬਦਲ ਕੇ ਘੋੜਿਆਂ ਦੇ ਸੋਦਾਗਰ ਦੇ ਰੂਪ ਵਿਚ, ਸ੍ਰੀ ਭੈਣੀ ਸਾਹਿਬ ਆਇਆ ਸੀ। ਗੁਰੂ ਹਰੀ ਸਿੰਘ ਵੀ ਉਸ ਦੀ ਖਬਰ ਸੁਰਤ ਲੈਣ ਬਾਦਰਗੜ੍ਹ, ਪਟਿਆਲਾ ਪਾਸ ਉਸਦੇ ਪਿੰਡ ਰੁੜਕੀ, ਸਿੰਘਾਂ ਨੂੰ ਭੇਜਦੇ ਰਹੇ। ਇਹ ਸਾਰੇ ਵਿਅਕਤੀ ਬਾਹੋਵਾਲ

ਜੀ ਲਈ ਬੜੇ ਮੁੱਲਵਾਨ ਸਨ। ਉਹਨਾਂ ਨੇ ਰੰਗੂਨ ਮਰਗੋਈ ਦੇ ਜ਼ਿਆਦਾ ਸਮਾਚਾਰ ਸੇਵਕ ਨਾਨੂ ਸਿੰਘ ਜੀ ਤੋਂ ਪੁੱਛ ਪੁਛਾ ਕੇ ਲਿਖੇ। ਇਸ ਸਮੇਂ ਉਹ ਪਵਣ. ਵੇਗ ਨਾਲ ਚੱਲਦੀ, ਆਪਣੀ ਕਲਮ ਦੁਆਰਾ ਨੋਟ ਲਈ ਜਾਂਦੇ।

ਉਹਨਾਂ ਦੇ ਕੰਮਾਂ ਅਤੇ ਇਤਿਹਾਸ ਖੋਜ ਬਾਰੇ, ਬਾਹੋਵਾਲ ਜੀ ਦਾ ਸ਼੍ਰੋ-ਕਥਨ, ਬਹੁਤ ਕੁਝ ਆਪਣੇ ਵਿਚ ਸਮੇਟੀ ਬੈਠਾ ਹੈ। ਜਿਵੇਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨਾਲ ਸਿੰਘ ਰਹੇ, ਜਿਵੇਂ ਬਚਨ ਹੋਏ, ਉਵੇਂ ਸਿੱਖਾਂ ਪਾਸੋਂ ਸੁਣਕੇ ਲਿਖੇ ਹੋ ਵੱਧ ਘੱਟ ਨਹੀਂ ਲਿਖੇ। ..... ਦੇਖਿਆ ਕਿ ਸਤਿਗੁਰਾਂ ਦੀਆਂ ਸਾਖੀਆਂ ਕਿਸੇ ਨਹੀਂ ਲਿਖੀਆਂ ਤਾਂ ਮੈਂ ਲਿਖਣੇ ਲਗਾ। ਪਹਿਲਾਂ ਗੋਹਾ ਕੂੜਾ ਕਰਨਾ, ਵੇਰ ਸੋਧ ਦਾ ਇਸ਼ਨਾਨ ਕਰਕੇ ਲਿਖਣਾ। ਫੇਰ ਸ਼ਾਮ ਨੂੰ ਲੱਕੜਾਂ ਢੋਣੀਆਂ ਲੰਗਰ ਵਾਸਤੇ। ਆਏ ਸਿੱਖਾਂ ਪਾਸੋਂ ਸਾਖੀਆਂ ਪੁੱਛਕੇ ਲਿਖ ਲੈਣੀਆਂ, ਨਾਲੇ ਗੁਰੂ ਹਰੀ ਸਿੰਘ ਜੀ ਤੋਂ ਤੇ ਪਿੰਡ ਦੇ ਹਾਟੀਆਂ ਤੋਂ ਪੁੱਛ ਕੇ ਲਿਖਣੀਆਂ। ਬਾਰਾਂ ਬਰਸ ਲੱਕੜੀਆਂ ਢੋਣੀਆਂ ਲੰਗਰ ਕੀਆਂ ਤੇ ਨਾਲੇ ਗੋਹਾ ਕੂੜਾ ਕੀਤਾ। ਜੇਹੜੇ ਸਿੰਘ ਸਤਿਗੁਰਾਂ ਨਾਲ ਗਏ ਸੀ ਜਾਂ ਉਹ ਮੁੜਕੇ ਆਏ ਤਾਂ ਉਹਨਾਂ ਪਾਸੋਂ ਪੁੱਛ ਕੇ ਤੇ ਨਾਨੂ ਸਿੰਘ ਸਤਿਗੁਰਾਂ ਦਾ ਜੋ ਗੜਵਈ ਸੀ, ਜਾਂ ਉਹ ਮੁੜਕੇ ਆਇਆ ਤਾਂ ਉਸ ਪਾਸੋਂ ਭੀ ਪੁੱਛਕੇ ਲਿਖੇ ਹੋ। -

ਇਸੇ ਤਰ੍ਹਾਂ ਗੁਰੂ ਬਾਲਕ ਸਿੰਘ ਜੀ ਦੇ ਜੋ ਪਰਸੰਗ, ਸਾਖੀਆਂ ਅਤੇ ਬਚਨ ਇਸ ਪੁਸਤਕ ਵਿਚ ਦਰਜ ਹਨ ਉਹਨਾਂ ਬਾਰੇ ਉਹ ਗੁਰੂ ਜੀ ਦੇ ਸਮਕਾਲੀ ਕਵੀ ਭਾਈ ਛੋਕਾ ਰਾਮ ਕਵੀਬਰ ਜੋ ਹਜ਼ਰੋਂ ਸਾਹਿਬ ਨਿਵਾਸ ਰੱਖਦੇ ਸਨ, ਦੀ ਹੱਥ ਲਿਖਤ, ਜੋ ਕਵਿਤਾ ਵਿਚ ਹੈ, ਉਸ ਤੇ ਆਧਾਰਿਤ ਹਨ। 1885 ਈ. ਵਿਚ ਹਜ਼ਰੋਂ ਸਾਹਿਬ ਦਾ ਮਹੰਤ ਬਾਬਾ ਕਾਹਨ ਸਿੰਘ ਸ੍ਰੀ ਭੈਣੀ ਸਾਹਿਬ ਆਏ। ਇਹ ਮਹੰਤ ਜੀ ਗੁਰੂ ਬਾਲਕ ਸਿੰਘ ਦੇ ਭਤੀਜੇ ਸਨ, ਭਾਈ ਮੇਨਾ ਸਿੰਘ ਦੇ ਪੁੱਤਰ। ਉਹ ਛੋਕਾ ਰਾਮ ਵਾਲੀ ਪੰਥੀ ਆਪਣੇ ਪਾਸ ਰੱਖਦੇ ਸਨ। ਉਸ ਵਿਚ ਕਵਿਤਾ ਵਿਚ ਗੁਰੂ ਬਾਲਕ ਸਿੰਘ ਜੀ ਦੇ ਸਮਾਚਾਰ ਦਰਜ ਹਨ। ਸੰਤੋਖ ਸਿੰਘ ਦੀ ਬੇਨਤੀ ਤੇ ਕਾਹਨ ਸਿੰਘ ਹੋਰਾਂ, ਇਹ ਪੁਸਤਕ ਉਸ ਨੂੰ ਵਰਤਣ ਲਈ ਦਿਤਾ ਕੁਝ ਦਿਨਾਂ ਲਈ। ਬਾਹੋਵਾਲ ਜੀ ਨੇ ਉਸ ਵਿਚੋਂ ਕੁਝ ਪਰਸੰਗਾਂ ਦਾ ਉਤਾਰਾ ਕਰ ਲਿਆ। ਇਸੇ ਕਰਕੇ ਉਹਨਾਂ ਲਈ ਗੁਰੂ ਬਾਲਕ ਸਿੰਘ ਜੀ ਬਾਰੇ ਕਈ ਕੁਝ ਲਿਖਣਾ ਸੰਭਵ ਹੋਇਆ। ਬਾਬਾ ਕਾਹਨ ਸਿੰਘ ਫਿਰ ਕੁਝ ਸਾਲਾਂ ਬਾਅਦ ਦੋਬਾਰਾ ਭੈਣੀ ਸਾਹਿਬ ਵੀ ਆਏ ਸਨ।

ਇਸ ਤਰ੍ਹਾਂ ਦੇ ਪ੍ਰਮਾਣੀਕ ਸਰੋਤਾਂ, ਸਮਕਾਲੀ ਟਿੱਪਣੀਆਂ,



ਦੇ ਆਧਾਰ ਤੇ ਕਹਿ ਸਕਦੇ ਹਾਂ ਕਿ ਬਾਹੋਵਾਲ ਜੀ ਨੇ ਇਤਿਹਾਸ ਦੇ ਮੁੱਢਲੇ ਸਰੋਤਾਂ ਨੂੰ ਵਰਤਕੇ, ਆਪਣੇ ਗ੍ਰੰਥ ਨੂੰ ਸੰਸਾਰਹਿਤ ਬਣਾ ਦਿਤਾ। ਭਾਈ ਨਾਨੂ ਸਿੰਘ ਤੋਂ ਬਿਨਾਂ ਰੰਗੂਨ, ਮਰਗੋਈ ਦੇ ਸਤਿਗੁਰੂ ਜੀ ਦੇ ਬੰਦੀ ਜੀਵਨ ਦੇ ਸਮਾਚਾਰ ਕੌਣ ਦੱਸ ਸਕਦਾ ਸੀ?

ਬਾਹੋਵਾਲ ਜੀ ਦੁਆਰਾ ਰਚਿਤ “ਸਤਿਗੁਰੂ ਬਿਲਾਸ” ਨਾਮਧਾਰੀ ਇਤਿਹਾਸ ਦਾ ਇਕ ਸੰਦਰਭ ਗ੍ਰੰਥ ਬਣ ਚੁੱਕਾ ਹੈ। ਆਪਣੇ ਰਚਨਾ ਕਾਲ 1906 ਈ. ਤੋਂ ਇਕ ਸਦੀ ਬਾਅਦ ਹੀ ਜਸਵਿੰਦਰ ਸਿੰਘ ਦੀ ਸੁਯੋਗ ਸੰਪਾਦਨਾ ਹੇਠ, ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਕਿਰਪਾ ਨਾਲ, ਇਸਨੂੰ ਛਾਪੇ ਦਾ ਜਾਮਾ ਪਾਉਣਾ ਨਸੀਬ ਹੋਇਆ। ਇਹ ਨਾਮਧਾਰੀ ਭਾਈਚਾਰੇ ਦਾ ਸਮਾਜਿਕ, ਆਰਥਿਕ, ਰਾਜਨੈਤਿਕ, ਸਾਂਸਕ੍ਰਿਤਿਕ ਅਤੇ ਸਭਿਆਚਾਰ ਅਧਾਰ ਤੇ ਵਿਸ਼ਲੇਸ਼ਣ ਕਰਨ ਲਈ ਵੀ ਵੱਡਮੁੱਲਾ ਖਜ਼ਾਨਾ ਸਾਂਭੀ ਬੈਠਾ ਹੈ। ਉਨ੍ਹੀਵੀਂ ਸਦੀ ਦੇ ਪੰਜਾਬੀ ਜਨ-ਜੀਵਨ ਦੀਆਂ ਝਲਕਾਂ ਵੀ ਇਸ ਵਿਚ ਮਿਲਦੀਆਂ ਹਨ। ਇਹ ਗ੍ਰੰਥ ਕੁਝ ਜਾਣਕਾਰੀਆਂ ਲਈ ਤਾਂ ਬੇਜੋੜ ਗ੍ਰੰਥ ਹੈ। ਇਸ ਦੀਆਂ ਇਹਨਾਂ ਵਿਸ਼ੇਸ਼ਤਾਵਾਂ ਦਾ ਜਸਵਿੰਦਰ ਸਿੰਘ ਇਸ ਦੀ ਭੂਮਿਕਾ ਵਿਚ ਸਟੀਕ ਵਰਣਨ ਕਰਦੇ ਹਨ। “ਫੌਜ ਦੀ ਨੌਕਰੀ ਅਤੇ ਸਤਿਗੁਰੂ ਹਰੀ ਸਿੰਘ ਜੀ ਦੇ ਸਮੇਂ ਦੀਆਂ ਜਾਣਕਾਰੀਆਂ ਦੀ ਕਿਸੇ ਵੀ ਹੋਰ ਪੁਸਤਕ ਨਾਲ ਪੜਚੋਲ ਨਹੀਂ ਹੋ ਸੱਕਦੀ ਕਿਉਂਕਿ ਹੋਰ ਕੋਈ ਸਰੋਤ ਹੈ ਹੀ ਨਹੀਂ। ਹਾਂ ਉਨ੍ਹੇ ਕੁ ਹਿੱਸੇ ਬਾਰੇ ਦੇਖਿਆ ਜਾ ਸੱਕਦਾ ਹੈ, ਜਿਸ ਬਾਰੇ ਸਰਕਾਰੀ ਦਸਤਾਵੇਜ਼ਾਂ ਵਿਚ ਵੀ ਜ਼ਿਕਰ ਆਉਂਦਾ ਹੈ। 1863 ਈ. ਤੋਂ ਬਾਅਦ ਦੀਆਂ ਜਿਹੜੀਆਂ ਘਟਨਾਵਾਂ ਸੰਤ ਸੰਤੋਖ ਸਿੰਘ ਨੇ ਲੋਕਾਂ ਜਾਂ ਸਾਧਾਂ ਪਾਸੋਂ ਸੁਣਕੇ ਲਿਖੀਆਂ ਸਨ, ਉਹ ਤਾਂ ਬਹੁਤ ਹੱਦ ਤੱਕ ਦਸਤਾਵੇਜ਼ਾਂ ਵਿਚ ਵੀ ਇਨ-ਬਿਨ ਮਿਲਦੀਆਂ ਹਨ। ਇਹਨਾਂ ਵਿਚੋਂ ਪ੍ਰਮੁੱਖ ਹਨ 1867 ਈ. ਦਾ ਅਨੰਦਪੁਰ ਸਾਹਿਬ ਦਾ ਪਹਿਲਾ ਹੋਲਾ ਅਤੇ ਦੀਵਾਲੀ ਸ੍ਰੀ ਅੰਮ੍ਰਿਤਸਰ, ਬਰਾਜਵਾਲਾ ਘਟਨਾ (1869 ਈ.) ਬੁੱਚੜਾਂ ਵਿਰੁੱਧ ਕਾਰਵਾਈ, ਸ੍ਰੀ ਭੈਣੀ ਸਾਹਿਬ ਭੇਰੇ ਦੀ ਤਲਾਸ਼ੀ ਅਤੇ ਰੰਗੂਨ ਨਾਮਧਾਰੀ ਸਿੰਘਾਂ ਦੀ ਯਾਤਰਾ ਆਦਿ। ਸਰਕਾਰੀ ਰਿਕਾਰਡਾਂ ਵਿਚ ਅਤੇ ‘ਸਤਿਗੁਰੂ ਬਿਲਾਸ’ ਗ੍ਰੰਥ ਵਿਚ, ਇਹਨਾਂ ਘਟਨਾਵਾਂ ਬਾਰੇ ਜ਼ਿਕਰ ਲਗ ਪਗ ਇਕੋ ਜਿਹੇ ਹਨ ਕੇਵਲ ਪੇਸ਼ ਕਰਨ ਵਿਚ ਹੀ ਦੋਨਾਂ ਪੱਖਾਂ ਦਾ ਆਪਣਾ ਆਪਣਾ ਢੰਗ ਹੈ। ਇਸ ਤੋਂ ਪਤਾ ਲੱਗਦਾ ਹੈ ਕਿ ਘਟਨਾਵਾਂ ਲਿਖਵਾਉਣ ਵਾਲਿਆਂ ਨੇ ਵਿਵੇਕ

ਬੁੱਧੀ ਨਾਲ ਅਤੇ ਠੀਕ ਹੀ ਜਾਣਕਾਰੀ ਲਿਖਵਾਈ ਸੀ।”

ਭਾਈ ਸੰਤੋਖ ਸਿੰਘ 1882 ਈ. ਤੋਂ 1909 ਈ. ਤੱਕ ਨਿਰੰਤਰ ਭੇਰਾ ਭੈਣੀ ਸਾਹਿਬ ਵਿਚ ਪੂਰੇ 27 ਸਾਲ ਬਿਤਾਏ। ਇਸ ਸਮੇਂ ਕੂਕਿਆਂ ਦੇ ਕਿਸੇ ਵੀ ਵਿਰੋਧੀ ਭਾਵੇਂ ਉਹ ਕੋਈ ਭੈਣੀ ਸਾਹਿਬ ਪਿੰਡ ਦਾ ਵਿਅਕਤੀ ਸੀ ਤੇ ਭਾਵੇਂ ਪੁਲੀਸ ਚੌਕੀ ਵਾਲੇ, ਉਹਨਾਂ ਕਿਸੇ ਦੀ ਵੀ ਝੇਪ ਨਹੀਂ ਮੰਨੀ। ਗੁਰੂ ਕੇ ਬਚਨ ਸਿਰੇ ਚੜ੍ਹਾਉਣ ਬਦਲੇ, ਉਹ ਪੁਲੀਸ ਚੌਕੀ ਦੇ ਖੁੱਖਾਰ ਮੁਲਾਜ਼ਮਾਂ ਨਾਲ ਭਿੜਨ ਲਈ ਵੀ ਸਦਾ ਤਿਆਰ-ਬਰ-ਤਿਆਰ ਰਹਿੰਦਾ ਸੀ। ਭਾਵੇਂ ਇਸ ਸੁਭਾਅ ਦੇ ਬਦਲੇ ਉਸਨੂੰ ਛੇ ਮਹੀਨੇ ਲੁਧਿਆਣੇ ਜਿਹਲ ਵਿਚ ਸਜ਼ਾ ਵੀ ਕੱਟਣੀ ਪਈ, ਪਰ ਸਜ਼ਾ ਕੱਟਣ ਤੋਂ ਬਾਅਦ ਵੀ ਉਹ ਘਬਰਾਇਆ ਨਹੀਂ ਸਗੋਂ ਸਿੱਧਾ ਗੁਰਦੁਆਰੇ ਭੈਣੀ ਸਾਹਿਬ ਹੀ ਪੁੱਜਿਆ ਅਤੇ ਹੁਣ ਹੋਰ ਕੰਮਾਂ ਦੇ ਨਾਲ ਨਾਲ ਉਸਨੇ ਗੁਰੂ ਦੀਆਂ ਸਾਖੀਆਂ ਲਿਖਣੀਆਂ ਵੀ ਅਰੰਭ ਕਰ ਦਿੱਤੀਆਂ। ਮਲੂਮ ਹੁੰਦਾ ਹੈ ਕਿ 1882 ਵਿਚ ਆਇਆ ਸੰਤੋਖ ਸਿੰਘ ਕਦੇ ਭੇਰੇ ਦੇ ਅੰਦਰ ਕੁਝ ਦਿਨ ਕੱਟ ਲੈਂਦਾ ਸੀ ਅਤੇ ਕਦੇ ਪੁਲੀਸ ਦਾ ਜ਼ੋਰ ਪੈਣ ਤੇ ਉਸਨੂੰ ਸੱਜੇ ਖੱਬੇ ਵੀ ਸਮਾਂ ਲੰਘਾਉਣਾ ਪੈਂਦਾ ਸੀ। 1885 ਈ. ਵਿਚ ਉਸਨੇ ਛੇ ਮਹੀਨੇ ਕੈਦ ਕੱਟਣ ਬਾਅਦ ਫਿਰ ਭੇਰੇ ਵਿਚ ਹੀ ਕਿਆਮ ਰੱਖਿਆ। ਕੈਦ ਹੋਣ ਦਾ ਪਰਸੰਗ ਭਾਈ ਸੰਤੋਖ ਸਿੰਘ ਦੇ ਆਪਣੇ ਸ਼ਬਦਾਂ ਵਿਚ ਅੰਕਿਤ ਹੈ:

“ਫੇਰ ਨੂਰਾ ਹੋਲਦਾਰ ਆਇਆ। ਬੜਾ ਬੇਈਮਾਨ। ਕਿਹਾ ਕਰੇ ਮੈਂ ਭੇਰੇ ਦੀਆਂ ਜੜਾਂ ਪੱਟਕੇ ਜਾਂਵਾਗਾ। ਗੁਰੂ ਜੀ ਕੇ ਸਾਮਣੇ ਦਾੜੀ ਉੱਤੇ ਹੱਥ ਫੇਰਕੇ ਆਖੇ— ਮੈਂ ਜੜਾਂ ਤੋਂ ਪੱਟਕੇ ਜਾਵਾਗਾ। ਗੁਰੂ ਜੀ ਬਚਨ ਕੀਤਾ— ਭੇਰਾ ਤਾਂ ਇਮੇਂ ਹੀ ਰਹੇਗਾ ਤੇਰੀ ਦਾਹੜੀ ਨਹੀਂ ਰਹੇਗੀ।

(ਬਿ.) 1942 ਸੰਤੋਖ ਸਿੰਘ (ਲਿਖਾਰੀ) ਦਰਬਨ ਨੂੰ ਆਇਆ। ਬਾਲਣ ਵਾਲੇ ਥਾੜੇ ਕੇ ਕੋਲ ਲਿਖਣ ਵਾਲੇ ਇਕੱਠੇ ਹੁੰਦੇ ਸੇ! ਤੁਰਕ ਏਕ ਸਿਪਾਹੀ ਨਾਲ ਲੈ ਕੇ ਆਇਆ। ਸੰਤੋਖ ਸਿੰਘ ਕੋਂ ਪੁਛਣੇ ਲਗਾ ਕਿ ਤੁਮ ਸ਼ਤਾਬੀ ਕਿਉਂ ਆਇਆ ਹੈ? ਕਹਾ ਕਿ ਪ੍ਰਸ਼ਾਦਾ ਲੈ ਕੇ ਚਲਿਆ ਜਾਮਾਂਗਾ। ਤੁਰਕ ਨੇ ਕਹਾ ਤੁਮ ਚਲੇ ਜਾਓ ਪ੍ਰਸ਼ਾਦਾ ਦੇਣ ਦਾ ਹੁਕਮ ਨਹੀਂ ਹੈ। ਮੈਂ ਕਹਾ ਕਿ ਗੁਰੂ ਕੇ ਦਰਵੱਜੇ ਸੇ ਭੁੱਖੇ ਨਹੀਂ ਜਾਵਾਂਗੇ। ਸਰਬ ਜਾਤਾਂ ਕੋ ਪ੍ਰਸ਼ਾਦਾ ਮਿਲਦਾ ਹੈ। ਤੁਰਕ ਨੇ ਗਾਲ ਕੱਢੀ ਤਾਂ ਸੰਤੋਖ ਸਿੰਘ ਨੇ ਕਹਾ ਕਿ ਗਾਲ ਕੱਢਣੇ ਕੀ ਕੀ ਰਾਹੁ ਹੈ। ਤੁਰਕ ਨੇ ਝੱਟ ਦਾਹੜੀ ਫੜੀ। ਉਸਕਾ ਤਾਂ ਹੱਥ ਬਿਚੇ ਹੀ ਰਿਹਾ ਸੰਤੋਖ ਸਿੰਘ ਦੇ ਵਾਰੀ ਖਿੱਚਕੇ



ਉਸਦੀ ਦਾਹੜੀ ਖੋਹ ਸੁੱਟੀ। ਨਾਲ ਇਕ ਸਪਾਹੀ ਹੋਰ ਥਾ, ਦੋਹਾਂ ਕੀਆਂ ਗਰਦਨਾਂ ਕੋ ਹੱਥ ਪਾਇ ਕੇ ਫੜ ਲੀਏ। ਗੁਰੂ ਜੀ ਇਤਨਾ ਕੁ ਬਲ ਬਖਸ਼ਿਆ ਦੋਨੋਂ ਕੋ ਟਕਰਾਇਕੇ ਮਾਰਨ ਦਾ ਹੁਕਮ ਹੋਇਆ। ਕੋਲ ਬਾਬਾ ਦਰਬਾਰਾ ਸਿੰਘ ਸੀ। ਉਸਨੇ ਬਾਹਾਂ ਨੂੰ ਹੱਥ ਪਾਇਆ ਤਾਂ ਜੇਹੜਾ ਬਲ ਸੀ ਸਭ ਹਰ ਗਿਆ। ਤਾਂ ਤੁਰਕ ਉਸ ਨੂੰ ਫੜਕੇ ਦਰਵੱਜੇ ਕੋਲ ਲੇ ਗਏ। ਹੱਥਕੜੀ ਲਾਇਕੇ ਸਾਹਨੇ (ਸਾਹਨੇਵਾਲ) ਭੇਜ ਦੀਆਂ ਠਾਏ ਮੈਂ। ਜੇਹੜੀ ਦਾਹੜੀ ਖੋਹੀ ਸੀ ਸਪਾਹੀ ਕੀ ਸੇ ਦਾਹੜੀ ਨਾਲ ਭੇਜੀ। ਫੇਰ ਲੁਧਿਆਣੇ ਮੈਂ ਭੇਜਿਆ। ਪੁਲਸ ਵਾਲੇ ਫਰੰਗੀ ਨੇ ਹੁਕਮ ਭੇਜਿਆ ਕਿ ਹਮ ਤਹਿਕੀਕਾਤ ਕਰੇਗੇ। ਫੇਰ ਰਾਮਦਾਸਪੁਰੇ ਲੈ ਆਏ।

“ਹੋਲਦਾਰ ਨੇ ਇਕ ਪਾਸੇ ਦੀ ਦਾਹੜੀ ਉਸਤਰੇ ਨਾਲ ਸਾਫ ਕਰੀ। ਦੋ ਝੂਠੇ ਉਗਾਹ ਬਣਾਇ ਲੀਤੇ ਸੁੱਖ ਨਿੰਦਕ ਤੇ ਗੁਰਦਿਤਾ ਨਿੰਦਕ। ਇਹ ਭੈਣੀ ਸਾਹਿਬ ਦੇ ਗੁਰੂ ਵਿਰੋਧੀ ਘੁਮੰਡੇ ਦਾ ਪੁੱਤਰ ਸੀ। ਹਵਲਦਾਰ ਕੀ ਦਾਹੜੀ ਦੇਖੀ। ਨਿੰਦਕਾਂ ਨੇ ਕਿਹਾ ਕਿ ਸਾਡੇ ਸਾਮਣੇ ਪੱਟੀ ਹੈ ਦਾਹੜੀ। ਫਰੰਗੀ ਚਲਿਆ ਗਿਆ। ਸੰਤੋਖ ਸਿੰਘ ਕੋ ਲੁਧਿਆਣੇ ਲੈ ਗਏ। ਜਾਂ ਜ਼ਿਲੇ ਨੇ ਦੇਖਿਆ ਤਾਂ ਕਹਾ ਉਹੀ ਹੈ ਸੰਤੋਖ ਸਿੰਘ ਜੋ ਕਹਿਤਾ ਥਾ ਕਿ ਈਹਾਂ ਜੁੱਧ ਹੋਵੇਗਾ। ਜਹਾਰ ਪੁਛਨੇ ਲਗਾ। ਸੰਤੋਖ ਸਿੰਘ ਕਹਾ—ਮੇਰੀ ਦਾਹੜੀ ਹੋਲਦਾਰ ਨੇ ਪੱਟੀ ਹੈ। ਉਗਾਹ ਮੰਗੇ। ਬਾਬਾ ਦਰਬਾਰਾ ਸਿੰਘ (ਕਿਲਾ ਰਾਇਪੁਰ) ਨੇ ਕਿਹਾ ਕਿ ਹੋਲਦਾਰ ਨੇ ਦਾਹੜੀ ਪੱਟੀ ਹੈ ਸਿੰਘ ਕੀ। ਪੰਜਾਬ ਸਿੰਘ ਲੋਹਗੜੀਆ ਥਾ ਮੌਕੇ ਪਰ। ਮੁੱਕਰ ਗਿਆ ਕਿ ਮੈਨੂੰ ਕੁਝ ਖਵਰ ਨਹੀਂ ਹੈ, ਮੈਂ ਬਿਚ ਨਾ ਥਾ। ਤੁਰਕ ਕੇ ਝੂਠੇ ਉਗਾਹ ਭੀ ਵਿਚ ਥੇ। ਤਿਨਾਂ ਨੇ ਕਿਹਾ ਕਿ ਹੋਲਦਾਰ ਦੀ ਦਾਹੜੀ ਪੱਟੀ ਹੈ। ਛੇ ਮਹੀਨੇ ਕੀ ਕੈਦ ਕੀਤੀ ਸੰਤੋਖ ਸਿੰਘ ਕੋ। ਹੁਕਮ ਦੇਣੇ ਕੇ ਬਾਦ ਏਕ ਪੱਥਰ ਸੀ ਛੋਟਾ ਜਿਹਾ, ਉਪਰ ਸੇ ਡਿਗਿਆ। ਸੰਤੋਖ ਸਿੰਘ ਨੇ ਕਹਾ—ਦੇਖੋ ਤੁਮਨੇ ਅਦਾਲਤ ਨਹੀਂ ਕੀਤੀ ਤਾਂ ਅਜ਼ਗੈਬ ਦਾ ਗੋਲਾ ਡਿੱਗਿਆ ਹੈ ਅਕਾਸ ਸੇ। ਗੋਲੇ ਕੋ ਦੇਖ ਕਰ ਸਭ ਸੁੰਨ ਹੋ ਗਏ।

“ਛੇ ਮਹੀਨੇ ਦੀ ਕੈਦ ਭੁਗਤ ਕੇ ਸੰਤੋਖ ਸਿੰਘ ਫੇਰ ਰਾਮਦਾਸਪੁਰ ਆਇਕੇ ਗਏ। ਭੈਸਾਂ ਘੋੜਿਆਂ ਕਾ ਝਾੜੂ ਕਰਨੇ ਲਗਾ, ਨਾਲੇ ਪੁੱਛ ਪੁੱਛ ਕੇ ਸਾਖੀਆਂ ਲਿਖਣੇ ਲਗਾ ਬਾਰੂਮੇ ਗੁਰੂ ਕੀਆਂ।”-

ਦਰਅਸਲ ਭਾਈ ਪੰਜਾਬ ਸਿੰਘ ਵੀ ਡੇਰੇ ਵਿਚ ਰਹਿਣ ਦਾ ਖਾਹਿਸ਼ਮੰਦ ਸੀ। ਬਾਹੋਵਾਲ ਅਨੁਸਾਰ “ਲੋਹਗੜੀਆ ਜੇਹੜਾ

ਮੁੱਕਰ ਗਿਆ ਸੀ ਉਸਨੂੰ ਫਰੰਗੀ ਨੇ ਕਿਹਾ ਸੀ ਕਿ ਤੂੰ ਉਗਾਹੀ ਨਾਂ ਦੇ ਤਾਂ ਤੁਮਕੋ ਅੰਦਰ ਕਰ ਦੇਵਾਂਗੇ (ਡੇਰੇ ਦੇ)। ਜਿਸ ਦਿਨ ਸੰਤੋਖ ਸਿੰਘ ਕੈਦ ਹੋਇਆ ਸੀ, ਉਸ ਦਿਨ ਸੇ ਲੋਹਗੜੀਏ ਬਾਡੇ ਡੇਰੇ ਮੈਂ ਬਟਨ ਨੇ।” - ਇਸੇ ਲੋਹਗੜ ਪਿੰਡ ਦੀ ਮਾਈ ਕਰਮ ਕੌਰ ਮੁਖਬਰਨੀ ਪਹਿਲਾਂ ਤੋਂ ਹੀ ਡੇਰੇ ਵਿਚ ਰਹਿ ਰਹੀ ਸੀ। ਪੁਲੀਸ ਕਪਤਾਨ ਬਾਰਬਟਨ ਵਧ ਰਹੇ ਰੂਸ ਕੂਕਾ ਸੰਬਧਾਂ ਦੀ ਆਹਟ ਤੋਂ ਘਬਰਾਇਆ ਹੋਇਆ, ਅਜੇਹੇ ਨਾਜ਼ਕ ਸਮੇਂ ਵਚਿ ਕੁਝ ਕਮਜ਼ੋਰ ਦਲੀਲ ਵਾਲੇ ਵਿਅਕਤੀਆਂ ਨੂੰ ਕੂਕਿਆਂ ਦੇ ਅੰਦਰੂਨੀ ਭੇਦ, ਉਸ ਤਕ ਪੁਚਾਉਣ ਲਈ ਵਰਤਣਾ ਚਾਹੁੰਦਾ ਸੀ। ਸੰਤੋਖ ਸਿੰਘ ਇਹਨਾਂ ਘਟਨਾਵਾਂ ਤੇ ਬੜੀ ਪੈਨੀ ਦ੍ਰਿਸ਼ਟੀ ਰੱਖ ਰਹੇ ਸਨ।

ਜਨਵਰੀ 1883 ਈ. ਵਿਚ ਭੈਣੀ ਸਾਹਿਬ ਪੁਲੀਸ ਚੌਕੀ ਦਾ ਇਕ ਹੰਕਾਰੀ ਅਤੇ ਜ਼ਾਲਮ ਸਿਪਾਹੀ ਗੋਂਦਾ, ਖਾੜਕੂ ਕੂਕੇ ਸੰਤ ਭਗਵਾਨ ਸਿੰਘ ਅਝਬੰਗੀ ਦੇ ਹੱਥੋਂ ਸੋਧਿਆ ਗਿਆ ਸੀ। ਉਸ ਕਤਲ ਤੋਂ ਬਾਅਦ ਪੁਲੀਸ ਵਿਚ ਹਫਰਾ- ਤਫਰੀ ਮਚ ਗਈ। ਗੁਰੂ ਹਰੀ ਸਿੰਘ ਜੀ ਸਮੇਤ ਸਭ ਸਿੰਘਾਂ ਨੂੰ ਜੋ ਡੇਰੇ ਵਿਚ ਰਹਿਣ ਵਾਲੇ ਸਨ, ਡੇਰੇ ਦੇ ਅੰਦਰ ਕਰਕੇ ਬਾਹਰੋਂ ਦਰਵਾਜ਼ੇ ਬੰਦ ਕਰ ਦਿਤੇ, ਤਬੇਲੇ ਵਿਚ ਡੱਕ ਦਿਤੇ ਸਨ। ਉਸ ਸਮੇਂ ਭਾਈ ਸੰਤੋਖ ਸਿੰਘ ਤੱਖਰਾਂ, ਭੈਣੀ ਸਾਹਿਬ ਦੇ ਗੁਆਂਢੀ ਪਿੰਡ ਦੀ ਜੂਹ ਵਿਚ ਦਿਨ ਕਟੀ ਕਰਦੇ ਸਨ। ਇਸ ਗੋਂਦਾ ਬੱਧ ਵਾਲੇ ਸਾਕੇ ਦੀ ਮਾਰ ਵਿਚ ਇਕ ਵੇਰ ਉਹ ਵੀ ਆਏ ਪਰ ਫਿਰ ਬਚਾਅ ਹੋ ਗਿਆ, ਕਿਉਂਕਿ ਖੂਨ ਭੈਣੀ ਸਾਹਿਬ ਦੀ ਜੂਹ ਤੋਂ ਬਾਹਰ ਹੋਇਆ ਸੀ। “ਚੁਫੇਰੇ ਖਬਰਾਂ ਹੋਈਆਂ ਕਿ ਕੂਕਿਆਂ ਨੇ ਸਪਾਹੀ ਬੱਢ ਦਿਤਾ ਹੈ। ਨੰਬਰਦਾਰਾਂ ਨੂੰ ਤੇ ਚੌਕੀਦਾਰਾਂ ਨੂੰ ਇਹ ਹੁਕਮ ਹੋਇਆ ਕਿ ਜਿੱਥੇ ਕੂਕਾ ਮਿਲੇ ਉਸਕੋ ਫੜਕੇ ਲੈ ਆਵਣ। ਸੰਤੋਖ ਸਿੰਘ (ਲੇਖਕ) ਕੋ ਤੱਖਰਾਂ ਕਾ ਚੌਕੀਦਾਰ ਫੜ ਲੈ ਗਿਆ। ਤਬੇਲੇ ਮੈਂ ਅਕੱਠੇ ਕੀਤੇ ਸਭ ਸਿੰਘ ਜੋ ਆਏ। ਸਿੰਘਾਂ ਕੋ ਵੀ ਪੈ ਗਿਆ ਕਿ ਖਬਰੇ ਕੀ ਹੋਵੇਗੀ।”-

ਇਹ ਉਹ ਸਮਾਂ ਸੀ ਜਦੋਂ ਕੁਹਾੜੇ ਦੇ ਪੜਾਅ ਤੇ ਤੋਪਾਂ ਵੀ ਪੁਲੀਸ ਕਪਤਾਨ ਵਾਰਬਰਟਨ ਨੇ ਮੰਗਵਾ ਕੇ ਸਾਰਾ ਡੇਰਾ ਭੈਣੀ ਸਾਹਿਬ ਸਿੰਘਾਂ ਸਮੇਤ ਉਡਾ ਦੇਣ ਦੀ ਯੋਜਨਾ ਬਣਾਈ ਸੀ, ਉਹ ਵੀ ਡਿਪਟੀ ਕਮਿਸ਼ਨਰ ਕਾਵਨ ਜਿਉਂ ਕੂਕਿਆਂ ਦੇ ਖੂਨ ਦਾ ਤਰਿਹਾਇਆ ਸੀ। ਪ੍ਰੰਤੂ ਕਮਿਸ਼ਨਰ ਨੇ ਉਸਦੀ ਪੇਸ਼ ਨਾ ਜਾਣ ਦਿਤੀ। - ਕਿਉਂਕਿ ਸਾਡਾ ਇਤਿਹਾਸਕਾਰ, ਇਹਨਾਂ ਭਿਆਨਕ ਸੋਮਿਆਂ ਦਾ ਪ੍ਰਤੱਖ ਦਰਸ਼ੀ ਹੈ, ਇਸ ਲਈ ਉਹ ਆਪਣੇ



ਇਤਿਹਾਸ ਨਾਲ ਪੂਰਾ ਪੂਰਾ ਨਿਆਂ ਕਰਕੇ, ਸਮੁੱਚੇ ਘਟਨਾਕਰਮ ਦਾ ਸਟੀਕ ਵੇਰਵਾ ਪੇਸ਼ ਕਰ ਸੱਕਿਆ ਹੈ।

ਭਾਈ ਸੰਤੋਖ ਸਿੰਘ ਦੇ ਕਾਰਨਾਮੇ ਸਾਡੇ ਇਤਿਹਾਸ ਦਾ ਮਾਣ ਹਨ। ਉਸ ਨੂੰ ਵਿਵੇਕਸ਼ੀਲ ਅਤੇ ਸ਼ਰਧਾਵਾਨ ਸਿੱਖ ਜਾਣਕੇ, ਗੁਰੂ ਹਰੀ ਸਿੰਘ ਜੀ ਨੇ ਕੂਕਾ ਅੰਦੋਲਨ ਦਾ ਇਕ ਨਵਾਂ ਪੈਂਤੜਾ ਉਲੀਕਦਿਆਂ, ਸੰਤੋਖ ਸਿੰਘ ਨੂੰ ਅੰਮ੍ਰਿਤਸਰ, ਲਾਹੌਰ, ਲੁਧਿਆਣੇ ਆਦਿਕ ਸ਼ਹਿਰਾਂ ਵਿਚ ਜਾਕੇ ਦਿਨੇ ਮਸ਼ਾਲ ਬਾਲਣ ਦਾ ਹੁਕਮ ਦਿਤਾ ਤਾਂਕਿ ਕੂਕਿਆਂ ਨੂੰ ਨਿਆਂ ਨਾਂ ਮਿਲਣ ਦੀ ਦੁਹਾਈ ਹਾਕਮਾਂ ਦੀਆਂ ਅਦਾਲਤਾਂ ਵਿਚ ਅਤੇ ਹੋਰ ਜਨਤਕ ਥਾਵਾਂ ਤੇ ਪੁਚਾਈ ਜਾਵੇ। ਸੰਤੋਖ ਸਿੰਘ ਆਪਣੇ ਇਸ ਮੋਤਵ ਵਿਚ ਪੂਰਾ ਸਫਲ ਹੋਇਆ। ਸਾਡੀ ਖੁਸ਼ਕਿਸਮਤੀ ਨੂੰ ਉਹ ਇਸ ਵੱਡੀ ਘਟਨਾ ਨੂੰ ਆਪਣੇ ਲਿਖੇ ਸਤਿਗੁਰੂ ਬਿਲਾਸ ਵਿਚ ਸਾਂਭ ਗਏ ਹਨ।

“ਉਸੀ ਸਾਲ (1883 ਈ.) ਮੈਂ ਸੰਤੋਖ ਸਿੰਘ (ਲੇਖਕ) ਕੋ ਗੁਰੂ ਹਰੀ ਸਿੰਘ ਜੀ ਬਚਨ ਕੀਤਾ ਕਿ ਤੂੰ ਲਾਹੌਰ ਵਿਚ ਕਮਿਸ਼ਨਰ ਦੀ ਕਚੇਰੀ ਮੈਂ ਜਾਇਕੇ ਦਿਨ ਕੋ ਮਸ਼ਾਲ ਬਾਲੀ। ਜੇ ਪੁੱਛਣ ਕਿਉਂ ਬਾਲੀ ਹੈ ਮਸ਼ਾਲ ਤਾਂ ਕਹਿਣਾ ਧੁਆਡੀ ਅਦਾਲਤ ਨਹੀਂ ਰਹੀ ਹੈ। ਬੇ-ਅਦਾਲਤੀਆਂ ਕਰਦੇ ਹੋ। ਅਨੇਰ ਪੈ ਗਿਆ ਹੈ। ਹੋਰ ਤਾਂ ਰਾਤ ਕੋ ਅੰਨ੍ਹੇ ਹੁੰਦੇ ਹੋ ਤੁਸੀਂ ਦਿਨ ਕੋ ਅੰਨ੍ਹੇ ਹੋ। ਜੇ ਪੁੱਛਣ ਕਿਉਂ ਤਾਂ ਤੂੰ ਕਹੀ ਕਿ ਸਤਿਗੁਰੂ ਰਾਮ ਸਿੰਘ ਜੀ ਕੋ ਬੇਗੁਨਾਹ ਫੜਕੇ ਲੈ ਗਏ ਹੋ। ਫੇਰ ਕਿਸੇ ਨੂੰ ਮਿਲਣ ਨਹੀਂ ਦਿੰਦੇ ਹੋ। ਚਿੱਠੀ ਭੇਜਕੇ ਭੀ ਕੋਈ ਉਤਰ ਨਹੀਂ ਮੰਗਾਉਣ ਦਿੰਦੇ ਹੋ। ਦਿਨ ਦੇ ਅੰਨ੍ਹੇ ਸਮਝਕੇ ਤਾਂ ਮਸ਼ਾਲ ਬਾਲੀ ਹੈ ਕਿ ਚਾਨਣ ਹੋ ਜਾਵੇ।

“ਸੰਤੋਖ ਸਿੰਘ ਲਾਹੌਰ ਮੈਂ ਗਿਆ। ਬਾਬੇ ਦੇਵਾ ਸਿੰਘ ਦੇ ਕਾਰਖਾਨੇ ਉਤਰ ਗਿਆ ਅਨਾਰਕਲੀ ਮੈਂ। ਦੁਪਹਿਰ ਵਲੀ ਸੇ ਚਾਦਰ ਪਾੜਕੇ ਮਸ਼ਾਲ ਬੱਧੀ ਕੋਲੀ ਮੈਂ ਤੇਲ ਪਾਇਕੇ। ਕਮਿਸ਼ਨਰ ਕੀ ਕਚੇਰੀ ਮੈਂ ਜਾਇਕੇ ਮਸ਼ਾਲ ਬਾਲ ਲਈ। ਉਤਾਰ ਜਾਇ ਕਰੀ।

“ਇਕ ਫਰੇਗੀ ਬੱਧੀ ਪਰ ਚੜ੍ਹਿਆ ਔਂਦਾ ਸੀ। ਬੱਧੀ ਛੱਡਕੇ ਜੰਗਲਾ ਟੱਪਕੇ ਕੋਠੀ ਮੈਂ ਜਾਇ ਰਿਹਾ। ਸੰਤੋਖ ਸਿੰਘ ਭੀ ਕਚੇਰੀ ਦੇ ਅਗੇ ਜਾਇ ਖੜਾ ਹੋਇਆ। ਮਸ਼ਾਲ ਬਲ ਰਹੀ ਹੈ। ਸਭ ਕਚੇਰੀ ਬਾਹਰ ਨਿਕਲ ਆਈ। ਪੁਛਣੇ ਲਗੇ ਤੁਮਨੇ ਕਿਉਂ ਮਸ਼ਾਲ ਬਾਲੀ ਹੈ? ਕਹਾ ਕਿ ਤੁਸੀਂ ਅਦਾਲਤ ਨਹੀਂ ਕਰਦੇ ਹੋ। ਦਿਨ ਨੂੰ ਅੰਧੇਰ ਪੈ ਗਿਆ ਹੈ। ਅੰਨਿਆਂ ਨੂੰ ਚਾਨਣ ਕੀਤਾ ਹੈ। ਹੋਰ ਤਾਂ ਰਾਤ ਕੋ ਅੰਨ੍ਹੇ ਹੋ ਅਦਾਲਤੀ ਦਿਨ ਕੋ ਅੰਨ੍ਹੇ ਹੋ। ਉਨਾਂ ਨੇ

ਪੁਛਿਆ ਕਿਉਂ ਅੰਨ੍ਹੇ ਹੋ? ਕਹਾ ਕਿ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਕੋ ਫੜਕੇ ਲੈ ਗਏ ਹੋ। ਕੀ ਗੁਨਾਹ ਕੀਤਾ ਸੀ? ਜਿਨਾਂ ਸਿੰਘਾਂ ਨੇ ਹਮਲਾ ਕੀਤਾ ਸੀ ਸੋ ਉਭਾਇ ਦੀ ਏਥੇ। ਸਤਿਗੁਰੂ ਜੀ ਪਹਿਲੇ ਇਤਲਾਹ ਦਿਤੀ ਸੀ ਕਿ ਸਿੰਘ ਸਾਥੋਂ ਬੇਬੱਸ ਹੋ। ਸਰਕਾਰ ਨੇ ਨਾਂ ਬੇਦੋਬਸਤ ਕੀਤਾ। ਸਤਿਗੁਰੂ ਜੀ ਬੇਗੁਨਾਹਿਆਂ ਕੋ ਫੜਕੇ ਲੈ ਗਏ ਹੋ। ਫੇਰ ਹੋਰ ਏਤਨੀਆਂ ਅਰਜੀਆਂ ਦਿਤੀਆਂ ਹੋ ਕੋਈ ਉਤਰ ਨਹੀਂ ਦਿੰਦੇ ਕਿ ਕਿੱਥੇ ਹੋਨ। ਨਾ ਦੀਦਾਰ ਕਰਨ ਦਿੰਦੇ ਹੋ ਨਾ ਚਿਠੀ ਭੇਜਣ ਦਿੰਦੇ ਹੋ। ਸਤਿਗੁਰੂ ਜੀ ਕੋ ਤੇ ਸੂਬਿਆਂ ਕੋ ਕੇਹੜੀ ਅਦਾਲਤ ਨਾਲ ਫੜਕੇ ਲੈ ਗਏ ਹੋ ਇਸ ਬਾਤਾ ਦਾ ਉਤਰ ਦਿਓ? ਇਸ ਵਾਸਤੇ ਅੰਨ੍ਹੇ ਅਦਾਲਤੀਆਂ ਚ ਚਾਨਣ ਕੀਤਾ ਹੈ। ਅਦਾਲਤ ਨਹੀਂ ਰਹੀ ਹੈ ਅੰਧੇਰ ਪੈ ਗਿਆ ਹੈ ਦਿਨ ਕੋ। ਕਚੇਰੀ ਵਾਲੇ ਕਹਿਣ ਲੱਗੇ ਕਮਿਸ਼ਨਰ ਬਿਮਲੇ ਗਿਆ ਹੋਇਆ ਹੈ। ਜਦੋਂ ਉਹ ਆਵੇਗਾ ਤਬ ਤੁਮਨੇ ਆਣਾ। ਲਾਹੌਰੀ ਦਰਵੱਜੇ ਸੇ ਪੇਕੇ ਕੁਤਵਾਲੀ ਦੇ ਕੋਲੋਂ ਦੀ ਦਿੱਲੀ ਦਰਵੱਜੇ ਕੋਲੋਂ ਹੋਇਕੇ ਸਾਰੇ ਸ਼ਹਿਰ ਮੈਂ ਫਿਰਿਆ। ਜੇੜਾ ਪੁਛੇ ਕਿਉਂ ਮਸ਼ਾਲ ਬਾਲੀ ਹੈ, ਕਹਿਣਾ ਅਦਾਲਤੀਆਂ ਨੇ ਅਨੇਰ ਪਾਇਆ ਹੈ, ਤਿਨਾਂ ਕੋ ਚਾਨਣ ਕੀਤਾ ਹੈ। ਸ਼ਾਹ ਆਲਮੀ ਦਰਵੱਜੇ ਸੇ ਨਿਕਲ ਕੇ ਬਾਬੇ ਦੇਵਾ ਸਿੰਘ ਦੇ ਕਾਰਖਾਨੇ ਤੇ ਆਇ ਪਰੀ।

“ਫੇਰ ਗੁਰੂ ਕੇ ਬਾਗ ਮੈਂ ਜੋ ਅਖੰਡ ਪਾਠ ਧਰੇ ਹੋਏ ਸੇ ਸੋ ਵੀ ਪੂਰੇ ਹੋਏ। ਅਕੌਤੁ ਸੇ ਪਾਠ ਦਾ ਜਿਸ ਦਿਨ ਭੋਗ ਪੈਣਾ ਸੀ, ਉਸ ਦਿਨ ਦੁਪਹਿਰ ਨੂੰ ਮਸ਼ਾਲ ਬਲੀ। ਇਹ 101 ਅਖੰਡ ਪਾਠ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ ਨਾਮਧਾਰੀ ਸੰਗਤ ਨੇ ਕਰਵਾਏ ਸਨ ਅੰਮ੍ਰਿਤਸਰ ਜ਼ਿਲ੍ਹੇ ਦੇ ਨੇੜੇ ਤੋੜੇ ਦੇ ਪਿੰਡਾਂ ਆਦਿ ਨੇ। ਉਧਰੋਂ ਹਮਨ ਚੁਕਿਆ ਉਧਰੋਂ ਬੂਟਾ ਸਿੰਘ ਪੱਕੀ ਮਮਟੀ ਪਰ ਖੜਾ ਬਾ, ਜਿਉ ਡਿਗਿਆ ਹੈ, ਮਮਟੀ ਦੇ ਹੇਠ ਲੋਹ ਸੀ ਉਸ ਲੋਹ ਮੈਂ ਜਾਇ ਡਿਗਿਆ। ਲਹੂ ਨਿਕਲਿਆ ਮਾਨੇ ਚੰਡੀ ਨੇ ਭੇਟਾ ਲਈ ਹੈ।

“ਫੇਰ ਅੰਮ੍ਰਿਤਸਰ ਜਾ ਮਸ਼ਾਲ ਬਾਲੀ ਦਰਬਾਰ (ਸਾਹਿਬ) ਮੈਂ। ਸਾਰਿਆਂ ਕੋ (ਪੁਜਾਰੀਆਂ ਨੂੰ) ਹੁਕਮ ਸੁਣਾਇਆ ਕਿ ਤਕੜੇ ਹੋਵੇ। ਜੇਹੜੀ ਤੁਸੀਂ ਕਰਦੇ ਹੋ ਏਸ ਕਰਤੂਤ ਦਾ ਧੁਆਨੂੰ ਹੁਣ ਪਤਾ ਲੱਗੇਗਾ, ਸਮਾਂ ਪੁੱਜ ਗਿਆ ਹੈ।

“ਫੇਰ ਲੁਧਿਆਣੇ ਆਇਕੇ ਮਸ਼ਾਲ ਬੱਧੀ। ਬਾਲਣ ਕੋ ਤੇਲ ਭੀ ਲਿਆ। ਜਾਂ ਕਚੇਰੀ ਜਾਇਕੇ ਬਾਲਣੇ ਲਗਾ ਤਾਂ ਠਾਕਰੀਏ ਮੁਖਬਰ ਨੇ ਫੜਾਇ ਦੀਆ ਕਿ ਯੇ ਹੈ ਜਿਸਨੇ ਲਾਹੌਰ ਅੰਮ੍ਰਿਤਸਰ



ਮਸ਼ਾਲ ਬਾਲੀ ਹੈ। ਸਪਾਹੀ ਕੁਤਵਾਲੀ ਲੈ ਗਏ, ਨਜ਼ਰਬੰਦ ਰਖਿਆ। ਤੀਏ ਦਿਨ ਬਟਨ (ਵਾਰਬਰਟਨ) ਆਇਆ। ਦੇਖਕੇ ਹੁਕਮ ਦੇ ਗਿਆ ਕਿ ਕਚੇਹਰੀ ਲੈ ਆਵੇ। ਇਸ ਕੇ। ਤਾਂ ਅਗਲੇ ਦਿਨ ਸਪਾਹੀ ਕਚੇਹਰੀ ਲੈ ਗਿਆ। ਬਟਨ ਨੇ ਪੁੱਛਿਆ ਕਿ ਚਾਲੀਏ ਕਾ ਬਿਆਨ (ਸੰਬਤ ਉੱਨੀ ਸੌ ਚਾਲੀ ਬਿਕਰਮੀ) ਜੋ ਸਾਖੀਆਂ ਮੇਂ ਲਿਖਿਆ ਹੈ ਸੋ ਕਹੁ। “ਗੁਰੂ ਜੀ ਨੇ ਤਾਂ ਬਡਾ ਦੁੰਦ ਲਿਖਿਆ ਹੈ ਅਗਲਿਆਂ ਬਰਸਾਂ ਚਾਲੀਆ ਤਾਈਂ”— ਹੁਕਮਨਾਮੇ ਸਤਿਗੁਰੂ ਰਾਮ ਸਿੰਘ, ਪੰਨਾ 159) ਕਹਾ ਕਿ ਜੇਕਰ ਤੁਹਾਨੂੰ ਦੱਸਿਆ ਤਾਂ ਤੁਸੀਂ ਕੈਦ ਕਰ ਦਿਉਗੇ। ਬਟਨ ਨੇ ਕਹਾ ਕਿ ਕੈਦ ਨਹੀਂ ਕਰਦੇ ਹੈਂ ਤੂੰ ਦੱਸ। ਸੰਤੋਖ ਸਿੰਘ ਨੇ ਕਹਾ ਕਿ ਰੂਸ ਆਵੇਗਾ। ‘ਜਦੋਂ ਰੂਸ ਪੰਜਾਬੇ ਆਵੇ। ਦੁਨੀਆਂ ਮਰੇ ਅੰਨ ਕੇ ਹਾਵੇ’ ਸੋ ਰੂਸ ਆਵੇਗਾ। ਬਟਨ ਨੇ ਕਹਾ ਕਿ ਤੁਮ ਗੁਰੂ ਹਰੀ ਸਿੰਘ ਕਿਉਂ ਕਹਿੰਦੇ ਹੋ, ਉਸਕਾ ਨਾਮ ਤੋਂ ਬੁੱਧ ਸਿੰਘ ਹੈ। ਸੰਤੋਖ ਸਿੰਘ ਕਹਾ ਬਿਛ ਕਾ ਬੂਟਾ ਸੁਕੇ ਤੇ ਪਾਣੀ ਪਾਏ ਤੇ ਹਰਾ ਹੋਇ ਜਾਂਦਾ ਹੈ। ਇਸੀ ਤਰ੍ਹਾਂ ਸਤਿਗੁਰੂ ਰਾਮ ਸਿੰਘ ਜੀ ਕੇ ਜਾਣੇ ਸੋ ਸੰਗਤ ਸੁੱਕ ਗਈ ਸੀ। ਇਸ ਮੂਰਤੀ ਦਾ ਦਰਸ਼ਨ ਕਰਕੇ ਦਿਲ ਹਰਾ ਹੁੰਦਾ ਹੈ। ਸ੍ਰੀ ਸਤਿਗੁਰੂ ਜੀ ਕਾ ਹੁਕਮ ਹੈ ਇਸ ਕਾ ਨਾਮ ਹਰੀ ਸਿੰਘ ਹੈ, ਮੇਰਾ ਰੂਪ ਕਰਕੇ ਜਾਨਣਾ। ਇਸੀ ਕਰਕੇ ਗੁਰੂ ਹਰੀ ਸਿੰਘ ਜੀ ਕਹਿੰਦੇ ਹੈ ਸਿੰਘ।

“ਫਰੋਗੀ ਨੇ ਕਹਾ ਕਿ ਡੇਰੇ ਕਾ ਕਿਆ ਚਾਲ-ਚਲਣ ਹੈ। ਸੰਤੋਖ ਸਿੰਘ ਕਹਾ ਅੱਠ ਪੈਰ ਸਾਨੂੰ ਰਹਿਣ ਦਿੰਦੇ ਹੈ, ਫੇਰ ਕੱਢ ਦਿੰਦੇ ਹੈ। ਹੋਰ ਸਾਨੂੰ ਕੁਝ ਖਵਰ ਨਹੀਂ। ਮੁਨਸ਼ੀ ਲਿਖੀ ਗਿਆ ਸਾਡੇ ਬੋਲੇ।

“ਫੇਰ ਬਟਨ ਕੈਹਣੇ ਲਗਾ ਹਮਾਰੇ ਭੀ ਇਕ ਸੰਤ ਹੈ ਉਸਕਾ ਦਰਸ਼ਨ ਕਰੋ। ਨਾਲ ਉਸਨੇ ਮੁਨਸ਼ੀ ਭੇਜਿਆ ਬੰਗ ਫੀਲ ਕੋਲ। ਜਾਂ ਉਸ ਨੇਤਰ ਉਤਾਰ ਕੀਤੇ ਤਾਂ ਸੰਤੋਖ ਸਿੰਘ ਨੇ ਵੀ ਨੇਤਰ ਮਿਲਾਏ ਤਾਂ ਉਸਨੂੰ ਗੁਰੂ ਜੀ ਐਸਾ ਭੈ ਦਿਖਾਇਆ ਕੈਹਣੇ ਲਗਾ ਨੇਤਰ ਹੇਠਾਂ ਕਰ ਲਵੋ। ਤੁਮ ਐਸੇ ਝਾਕਦੇ ਹੋ ਜੈਸੇ ਗਊ ਕੋ ਕਸਾਈ ਝਾਕਦਾ ਹੈ। ਸੰਤੋਖ ਸਿੰਘ ਨੇ ਨੇਤਰ ਹੇਠਾਂ ਕਰ ਲਏ। ਮੁਨਸ਼ੀ ਨੇ ਸਾਰਾ ਲਿਖਿਆ ਸੁਣਾਇਆ। ਸੁਣਕੇ ਫਰੋਗੀ ਬੋਲਿਆ ਕਿ ਤੁਮ ਹਮਾਰੇ ਮੁਦਈ ਹੋ, ਤੁਮਨੇ ਕੋਟਲੇ ਵਿਚ ਕਤਲ ਕੀਤੇ ਹੈਂ। ਤੁਮਾਰਾ ਵੱਸ ਨਹੀਂ ਚੱਲਦਾ ਹੈ ਨਹੀਂ ਤੇ ਤੁਮ ਹਮਾਰੇ ਮਾਰਨੇ ਮੇਂ ਭੀ ਫਰਕ ਨਹੀਂ ਕਰਦੇ। ਤੁਮ ਕੈਦ ਕੀ ਲਾਇਕ ਹੋ। ਤੁਮ ਸਰਕਾਰ ਕੇ ਸਾਮੁਣੇ ਬੋਲਤੇ ਹੋ, ਲੋਕਾਂ ਕੋ ਭੀ ਏਹੀ ਬੋਲਤੇ ਹੋਵੇਗੇ। ਸੰਤੋਖ ਸਿੰਘ ਕਹਾ

ਕਿ ਮੈਂ ਤਾਂ ਕਿਸੇ ਨੂੰ ਨਹੀਂ ਕੁਝ ਬੋਲਦਾ। ਤੁਮਨੇ ਤੀਨ ਢੇਰੀ ਕਹਾ ਹੈ ਤਾਂ ਮੈਂ ਬੋਲੇ ਦੱਸੇ ਹੈਂ। ਅਸੀਂ ਕਾਹਨੂੰ ਕਿਸੇ ਨੂੰ ਕੁਝ ਕਹਿੰਦੇ ਹੈਂ। ਫੇਰ ਰੁਖਸਦ ਕਰ ਦੀਆ। ਰਾਮਦਾਸ ਪੁਰੇ ਸਾਹਿਬ ਆਇਆ। ਗੁਰੂ ਜੀ ਕੇ ਹਜ਼ੂਰ ਸਾਰੇ ਬਚਨ ਕਹਿ ਸੁਣਾਏ। ਸੁਣਕੇ ਸਾਰੇ ਪ੍ਰਸੰਨ ਹੋਏ ਕਿ ਚੰਗੇ ਬੋਲੇ ਕੀਤੇ ਹੋਨ।”

ਸੰਤੋਖ ਸਿੰਘ ਦਾ ਬਿੰਬ ਇਕ ਅਤਿ ਸਾਹਸੀ, ਹਿਮਤੀ, ਦ੍ਰਿੜ-ਵਿਸ਼ਵਾਸੀ ਅਤੇ ਆਪਣੇ ਗੁਰੂ ਦੇ ਹੁਕਮ ਤੇ ਸਭ ਕੁਝ ਘੋਲ ਘੁਮਾਉਣ ਵਾਲੇ, ਨਾਮਧਾਰੀ ਸਿੱਖ ਦਾ ਹੈ। ਉਹ ਮੁਸੀਬਤਾਂ ਨੂੰ ਵਾਜਾਂ ਮਾਰਦਾ ਹੈ। ਉਹ ਖ਼ਤਰਿਆਂ ਤੋਂ ਮੋੜ ਕੱਟਣ ਦੀ ਬਜਾਏ ਉਹਨਾਂ ਨੂੰ ਸਿੱਧਾ ਹੋਕੇ ਟੱਕਰਦਾ ਹੈ। ਭਾਵੇਂ ਲਾਹੌਰ ਕਮਿਸ਼ਨਰ ਦਫਤਰ ਦੇ ਅਧਿਕਾਰੀ ਹੋਣ, ਭਾਵੇਂ ਜਾਬਰ ਪੁਲੀਸ ਕਪਤਾਨ ਵਾਰਬਰਟਨ, ਜਾਂ ਫਿਰ ਅੰਮ੍ਰਿਤਸਰ ਗੁਰਧਾਮਾਂ ਦੇ ਸਰਕਾਰੀ ਚਾਟੜੇ ਪੁਜਾਰੀ ਜਾਂ ਇਸਾਈ ਪਾਦਰੀ ‘ਬੰਗ ਫੀਲ’, ਸੰਤੋਖ ਸਿੰਘ ਕਿਸੇ ਅੱਗੇ ਵੀ ਝੇਪ ਨਹੀਂ ਮੰਨਦਾ। ਉਹ ਹਰ ਗੱਲ ਦਾ ਸਟੀਕ ਉੱਤਰ ਦਿੰਦਾ ਹੈ। ਆਪਣੇ ਨੁਕਤੇ ਨੂੰ ਸਪਸ਼ਟ ਕਰਨ ਵਿਚ ਉਸਨੂੰ ਕੋਈ ਦਿੱਕਤ ਨਹੀਂ ਆਉਂਦੀ। ਉਹ ਬੋਲ ਤੋਲ ਦਾ ਪੂਰਾ ਅਤੇ ਆਪਣੀ ਸਾਫ਼ ਸ਼ਫਾਫ਼ ਤੱਕਣੀ ਨਾਲ ਹੀ ਵਿਰੋਧੀ ਨੂੰ ਨਿਵਾ ਲੈਣ ਦੇ ਹੁਨਰ ਵਿਚ ਮਾਹਿਰ ਹੈ। ਦਰਅਸਲ ਉਹ ਇਕ ਕ੍ਰਿਆਸ਼ੀਲ ਬੁੱਧੀ ਜੀਵੀ ਹੈ ਜਿਹੜਾ, ਉਨ੍ਹੀਵੀਂ ਸਦੀ ਅਤੇ ਮਗਰਲੇ ਵਕਤ ਦੀ ਲੋਕ ਲਹਿਰ, ਕੁਕਾ ਲਹਿਰ ਦੀ ਕੁਨਾਲੀ ਵਿਚ ਪੈਕੇ ਕੁੰਦਨ ਹੋ ਗਿਆ ਹੈ। ਮਨ, ਬਚ, ਕਰਮ ਦੀ ਏਕਤਾ ਵਾਲੇ ਐਸੇ ਸਾਹਿਤਕਾਰ ਹੀ ਸਤਿਗੁਰੂ ਬਿਲਾਸ ਜਿਹਾ ਉੱਤਮ ਸ਼ਾਹਕਾਰ ਰਚ ਸੱਕਦੇ ਹਨ।

1892 ਈ. ਵਿਚ ਪ੍ਰਦੇਸ਼ ਗਵਨ ਸਾਕੇ ਤੋਂ 20 ਸਾਲ ਬਾਅਦ, ਗੁਰੂ ਹਰੀ ਸਿੰਘ ਜੀ ਨੂੰ ਅੰਮ੍ਰਿਤਸਰ ਜ਼ਿਲ੍ਹੇ ਅਤੇ ਗੁਰਧਾਮਾਂ ਦੀ ਪਹਿਲੀ ਯਾਤਰਾ ਕਰਨ ਦੀ ਸਰਕਾਰ ਤੋਂ ਮਨਜ਼ੂਰੀ ਮਿਲੀ। ਇਸ ਦੌਰੇ ਵਿਚ ਆਪਣੇ ਇਤਿਹਾਸਕਾਰ ਨੂੰ ਵੀ ਉਹ ਨਾਲ ਲੈ ਗਏ। ਵੈਸੇ ਛੁੱਟੀ ਕੁੱਲ ਪੰਦਰਾਂ ਦਿਨਾਂ ਦੀ ਸੀ। ਇਸੇ ਦੌਰੇ ਸਮਾਂ ਆਪਣੇ ਤਰਨ ਤਾਰਨ ਦੇ ਪੜਾਅ ਤੇ ਗੁਰੂ ਹਰੀ ਸਿੰਘ ਜੀ ਨੇ, ਭਾਈ ਸੰਤੋਖ ਸਿੰਘ ਨੂੰ ਉੱਚਾ ਬੁੰਗਾ ਧਾਰਨ ਕਰਨ ਤੋਂ ਹਟਵਾ ਕੇ ਸਿੱਧਾ ਦਸਤਾਰ ਸਜਾਉਣ ਦਾ ਮਾਨ ਬਖਸ਼ਿਆ ਸੀ। ਜਿਹਨਾਂ ਜਿਹਨਾਂ ਦੌਰਿਆਂ ਵਿਚ ਜਾਂ ਭੋਗਾਂ, ਮੇਲਿਆਂ ਵਿਚ ਭਾਈ ਸੰਤੋਖ ਸਿੰਘ ਗੁਰੂ ਜੀ ਦੇ ਨਾਲ ਸ਼ਾਮਲ ਹੋਏ ਉਹਨਾਂ ਦਾ ਸੁੰਦਰ ਵਰਣਨ ਆਪ ਨੇ ਅੰਕਿਤ ਕੀਤਾ ਹੈ।

1893 ਈ. ਦੀ ਮਾਘੀ ਦੇ ਸਮੇਂ ਗੁਰੂ ਹਰੀ ਸਿੰਘ ਜੀ ਨੇ ਜ਼ਿਲ੍ਹਾ



ਵੀਰੋਜਪੁਰ ਦਾ ਦੌਰਾ ਕੀਤਾ ਸੀ। ਸਰਕਾਰ ਨੇ ਨੀਤੀ ਨੂੰ ਵਿਚਾਰਦਿਆਂ ਕਿ ਵੱਡੇ ਇਕੱਠ ਵਿਚ ਸ਼ਾਮਲ ਨਾਂ ਹੋਣ..., ਮਾਘੀ ਲੰਘਣ ਬਾਅਦ ਛੁੱਟੀ ਦਿਤੀ। ਇਸ ਦੌਰੇ ਵਿਚ ਵੀ ਭਾਈ ਜੀ ਨਾਲ ਸਨ। “ਚਰਨ ਪੌਂਦੇ ਬਿਰਕੀਂ ਆਏ। ਆਸਾ ਦੀ ਵਾਰ ਲੱਗੀ। ਸੰਤੋਖ ਸਿੰਘ ਨੇ ਹਮਨ ਕੀਤਾ, ਅਨੰਦ ਬਾਜੇ (ਬਾਜਾਖਾਨਾ) ਮੇਂ ਆਇਕੇ ਇਕ ਅਨੰਦ ਪੜ੍ਹਿਆ ਭੋਗ ਪਿਆ। ਅਗੇ ਗੁਮਟੀ ਆਏ, ਪਿਪਲ ਹੇਠਾਂ ਬੈਠੇ ਹੋ। ਸੰਤੋਖ ਸਿੰਘ ਕੇ ਗੁਰੂ ਜੀ ਕਾ ਹੁਕਮ ਸੀ ਪ੍ਰਸ਼ਾਦੇ ਲੋਹ ਉਤੇ ਪੌਣੇ। ਕਵੀਸ਼ਰ (ਸੰਤੋਖ ਸਿੰਘ) ਕੇ ਤਪ ਰਸਤੇ ਵਿਚ ਹੀ ਚੜਿਆ। ਗੁਰੂ ਜੀ ਪਾਸ ਅਰਜ਼ ਕੀਤੀ ਜੀ ਮੈਨੂੰ ਤਪ ਹੋਇ ਗਿਆ ਹੈ। ਗੁਰੂ ਜੀ ਛੇਨਾ ਦਹੀ ਕਾ ਲੈਕੇ ਇਸ਼ਨਾਨ ਕੀਤਾ। ਸੰਤੋਖ ਸਿੰਘ ਭੀ ਦਹੀ ਛਕਿਆ। ਤਤਕਾਲ ਤਪ ਉਤਰ ਗਿਆ। ਇਸ਼ਨਾਨ ਕਰਕੇ ਪ੍ਰਸ਼ਾਦੇ ਬਨੋਣ ਲਗਾ।”

ਇਸ ਦੌਰੇ ਦੇ ਪਰਸੇਗ ਵਿਚ ਹੀ ਸਾਨੂੰ ਭਾਈ ਸੰਤੋਖ ਸਿੰਘ ਹੋਰਾਂ ਦੀ ਦਿਨਚਰਿਆ ਦਾ ਗਿਆਨ। ਉਹਨਾਂ ਦੀ ਲਿਖਤ ਦੁਆਰਾ ਹੀ ਪ੍ਰਾਪਤ ਹੁੰਦਾ ਹੈ। “ਚੰਡੀ ਦੀ ਵਾਰ, ਉਗ੍ਰਦੰਤੀ, ਛੋਟਾ ਚਲਿਤਰ (ਚੰਡੀ ਚਰਿਤਰ ਛੋਟਾ), ਚੋਪਈ, ਜਪ-ਜਾਪੁ, ਰਹਿਰਾਸ, ਆਰਤੀ ਸੋਹਿਲਾ, ਸਵੈਯੇ ਅੰਮ੍ਰਿਤ ਦੇ, ਏਤਨੀ ਬਾਣੀ ਨਿਤਨੇਮ ਦੀ ਕੰਠ ਹੈ ਇਸ ਕਵੀਸ਼ਰ ਕੇ। ਰੋਜ਼ ਪੜ੍ਹਦਾ ਹੈ। ਸੂਰਜ ਦੀਆਂ ਰਿਸ਼ਮਾਂ ਦੇ ਨਾਲ ਚੰਡੀ ਦੀ ਵਾਰ ਦਾ ਨਿਤ ਪਾਠ ਕਰਦਾ ਹੈ। ਕਾਰ ਮੋਰੀ ਏਹੁ ਹੈ ਗੁਰੂ ਜੀ ਕੇ ਬਚਨ ਲਿਖ ਲਿਖ ਧਰਦਾ ਹਾਂ। ਗੁਰੂ ਸਾਧ ਸੰਗਤ ਤੇ ਡਰਦਾ ਹਾਂ।”

ਮਾਘੀ 1894 ਈ. ਆਸਪਾਸ ਇਕ ਨਾਮਧਾਰੀ ਸਿੰਘ, ਭਾਈ ਪ੍ਰੇਮ ਸਿੰਘ, ਆਪਣੇ ਘਰੇ ਗ੍ਰੰਥ ਹੋ ਗਿਆ। ਲਾਬ ਮਿਲ ਗਈ। ਗੁਰੂ ਹਰੀ ਸਿੰਘ ਜੀ ਦੇ ਹੁਕਮ ਤੇ ਕਿ ਕੋਈ ਸਿੰਘ ਮੁਕਤਸਰ ਜਾਕੇ ਦੀਵਾਨ ਵਿਚ ਸਾਡੀ ਅਰਦਾਸ ਸੁਣਾਵੇ। ਸੰਤੋਖ ਸਿੰਘ ਓਥੇ ਗਿਆ ਤੇ ਅਰਦਾਸ ਮੁਕਤਸਰ ਦੇ ਦੀਵਾਨ ਵਿਚ ਸੁਣਾਈ। “ਮੁਕਤਸਰੀਆਂ ਕੇ ਇਲਾਕੇ ਵਿਚ ਖੂਨ ਹੋਇਆ ਹੈ। ਜਿੰਨਾ ਚਿਰ ਸੱਚ ਨਾਂ ਦੱਸਣ ਉਨਾਂ ਚਿਰ ਮੁਕਤਸਰੀਆਂ ਨਾ ਅੰਨ ਪਾਣੀ ਨਹੀਂ ਛਕਣਾ ਜੋ ਗੁਰੂ ਰਾਮ ਸਿੰਘ ਜੀ ਦਾ ਸਿੰਘ ਹੈ ਸੱਚ ਦੱਸੇ ਕਿ ਕਿਸ ਤਰ੍ਹਾਂ ਮਾਰਿਆ ਹੈ ਪ੍ਰੇਮ ਸਿੰਘ ਕਿਸਨੇ ਮਾਰਿਆ ਹੈ। ਜਦੋਂ ਕੋਈ ਨਾਂ ਉਠਿਆ ਤਾਂ ਸੰਤੋਖ ਸਿੰਘ ਨੇ ਕਿਹਾ ਜੀ ਮੈਂ ਲਿਆਵਾਂਗਾ ਪਤਾ। ਹੁਕਮ ਪਾਕੇ ਸੰਤੋਖ ਸਿੰਘ ਨੇ ਮੁਕਤਸਰ ਦੀਵਾਨ ਵਿਚ ਗੁਰੂ ਜੀ ਵਾਲੀ ਅਰਦਾਸ ਸੁਣਾ ਦਿੱਤੀ। ਸੰਤੋਖ

ਸਿੰਘ ਨੂੰ ਕਾਹਨ ਸਿੰਘ ਵਾੜਿਆਂ ਵਾਲੇ ਧਿਆਨ ਸਿੰਘ ਨੇ ਕਿਹਾ ਕਿ ਪ੍ਰੇਮ ਸਿੰਘ ਨੂੰ ਤਿੰਨ ਸਿੰਘ ਸੱਦਕੇ ਘਰੇ ਲੈ ਗਏ ਕਿ ਮਾਈ ਅਤਰੀ ਸੱਦਦੀ ਹੈ। ਫੇਰ ਮੁੜਕੇ ਪ੍ਰੇਮ ਸਿੰਘ ਘਰ ਨਾ ਆਇਆ। .... ਇਹ ਸੁਣਕੇ ਸਿੰਘਾਂ ਦੀ ਸ਼ਰਧਾ ਅਤਰੀ ਤੇ ਹਟ ਗਈ ਕਿ ਮਾਂ ਕਾਸ ਦੀ ਹੋਈ ਜੋ ਖੂਨ ਕਰਾਉਂਦੀ ਹੈ ਭੈਣ ਹੈ।” - ਗੁਰੂ ਹੁਕਮ ਵਜਾਉਣ ਲਈ ਭਾਈ ਸੰਤੋਖ ਸਿੰਘ ਕਤਲ ਦੀ ਤਫਤੀਸ਼ ਜਿਹੇ ਮਾਮਲੇ ਵਿਚ ਵੀ ਜਾ ਸਿਰ ਅੜਾਉਂਦਾ ਸੀ।

1895 ਈ. ਦੀ ਮਾਘੀ ਤੇ ਮੇਲੇ ਤੇ, ਗੁਰੂ ਹਰੀ ਸਿੰਘ ਜੀ ਦੀ ਹਜ਼ੂਰੀ ਵਿਚ 322 ਪਾਠਾਂ ਦੇ ਭੋਗ ਮੁਕਤਸਰ ਨਾਮਧਾਰੀ ਗੁਰਦੁਆਰੇ ਵਿਖੇ ਪਾਏ ਗਏ। ਇਹਨਾਂ ਪਾਠਾਂ ਵਿਚ ਵੀ ਬਾਹਵਾਲ ਜੀ ਸ਼ਾਮਲ ਸਨ। - 1869-97 ਈ. ਦੇ ਸਾਲਾਂ ਵਿਚ ਹਿੰਦੁਸਤਾਨ ਵਿਚ ਪਲੇਗ ਦੀ ਬੀਮਾਰੀ ਫੈਲੀ ਜੋ 1911 ਈ. ਤੱਕ ਰਹੀ। ਗੁਰੂ ਕੇ ਸਿੰਘਾਂ ਦਾ ਬਚਾਅ ਰਿਹਾ। ਗੁੜ ਬੁੜੀ ਵਿਚ ਭਾਈ ਰਾਗਾ ਸਿੰਘ ਹਜ਼ੂਰੀ ਸੇਵਕ ਦੇ ਭਰਾ ਰਹਿੰਦੇ ਸਨ। ਰਾਗਾ ਸਿੰਘ ਰਾਹੀਂ ਉਹਨਾਂ ਵੀ ਬੀਮਾਰੀ ਤੋਂ ਡਰਦਿਆਂ ਪਾਠਾਂ ਦੇ ਭੋਗ ਪੁਆਉਣ ਦੀ ਗੁਰੂ ਹਰੀ ਸਿੰਘ ਜੀ ਨੂੰ ਅਰਦਾਸ ਬੇਨਤੀ ਆ ਕੀਤੀ। “ਸੰਤੋਖ ਸਿੰਘ ਪਾਠੀ ਭੋਜਿਆ। ਜਾਂ ਪਾਠ ਤਰਿਆਂ ਤਾਂ ਜੋੜੇ ਬੀਮਾਰ ਸੇ ਰਾਜੀ ਹੋਇ ਗਏ ਕਹਿਣ ਧੰਨ ਗੁਰੂ ਜੀ ਹੋਨ। ਸੇ ਕਈਆਂ ਨੇ ਭਜਨ ਲੈ ਲਿਆ ਬੀਮਾਰੀ ਥੀ ਡਰਦਿਆਂ। ਪਿੰਡ ਪਿੰਡ ਪਾਠ ਹੁੰਦੇ ਹੋ ਮੌਤ ਥੀ ਡਰਦਿਆਂ। ਡਾਕਟਰ ਕਹਿੰਦੇ ਹਨ ਕਿ ਇਸ ਬੀਮਾਰੀ ਦੀ ਕੋਈ ਦੁਆਈ ਨਹੀਂ ਹੈ।”

ਭਾਈ ਸੰਤੋਖ ਸਿੰਘ ਨੂੰ 1899-1900 ਈ. ਤੱਕ ਵੀ ਜਦੋਂ ਵੀ ਪੁਲੀਸ ਚੌਕੀ ਦੇ ਮੁਲਾਜ਼ਮਾਂ ਨੂੰ ਛਕਣ ਛਕਾਉਣ ਲਈ ਗੱਫੇ ਨਾ ਮਿਲਦੇ ਡੇਰੇ ਵਿਚੋਂ ਕੱਢ ਦਿੰਦੇ ਸਨ। ਇਕ ਦਿਨ ਕੜਾਹ ਪ੍ਰਸ਼ਾਦ ਨਾਂ ਮਿਲਣ ਤੇ “ਹੋਲਦਾਰ ਨੇ ਸੰਤੋਖ ਸਿੰਘ ਨੂੰ ਨਿਕਾਲ ਦੀਆ। ਬਾਹਰ ਗੋਹਾ ਕੂੜਾ ਕਰਦਾ ਸੀ। ਗੁਰੂ ਜੀ ਪਾਸ ਅਰਜ਼ ਕੀਤੀ ਕਿ ਤੁਰਕ ਨੇ ਕੱਢ ਦਿਤਾ ਹੈ ਸੰਤੋਖ ਸਿੰਘ। ਗੁਰੂ ਜੀ ਬਚਨ ਕੀਤਾ ਹਲਕੇ ਕੁੱਤੇ ਵਾਂਗੂ ਏਨਾਂ ਨੂੰ ਲੋਹਰ ਉਠ ਪੈਂਦੀ ਹੈ। ਇਤਨੇ ਨਹੀਂ ਸਮਝਦੇ ਕਿ ਹਿੰਦੂ ਮੁਸਲਮਾਨ ਕੋ ਪ੍ਰਸ਼ਾਦਾ ਮਿਲਦਾ ਹੈ। ਪੁੰਨ ਦੀ ਜਗਾ ਹੈ। ਕਿਸੇ ਕੋ ਦੁੱਖ ਨਹੀਂ ਦਿੰਦੇ ਹੈ।”

ਡੇਰੇ ਵਿਚ ਰਹਿਕੇ ਸੇਵਾ ਕਰਨੀ। ਦੁਪਹਿਰੇ ਇਸ਼ਨਾਨ ਪਾਣੀ ਤੋਂ ਵਿਹਲੇ ਹੋਕੇ ਗੁਰ-ਇਤਹਾਸ ਲਿਖਣਾ। ਪਿਛਲੇ ਪਹਿਰ ਗੁਰੂ ਹਰੀ ਸਿੰਘ ਜੀ ਦੀ ਹਜ਼ੂਰੀ ਵਿਚ ਆਪਣੇ ਲਿਖੇ ਪਰਸੰਗਾਂ ਦੀ ਕਥਾ ਕਰਨੀ। ਵਿਚ ਵਿਚ ਗੁਰੂ ਜੀ ਜਾਂ ਹੋਰ ਸਿੱਖਾਂ ਦੁਆਰਾ ਦੱਸੇ



ਦਰੁਸਤੀ ਦੇ ਸੁਝਾਅ ਨੌਟ ਕਰਕੇ ਰਚਨਾ ਨੂੰ ਫਿਰ ਸੋਧ ਕੇ ਲਿਖਣਾ। ਏਡੀ ਵੱਡੀ ਸੇਵਾ ਕਰਨ ਵਾਲੇ ਭਾਈ ਸੰਤੋਖ ਸਿੰਘ ਦੀਆਂ ਮੁਸੀਬਤਾਂ ਮੁੱਕਣ ਵਿਚ ਨਹੀਂ ਆਉਂਦੀਆਂ। ਹੁਣ ਉਸਦੀ ਬਿਰਧ ਵਰੋਸ ਹੈ ਫਿਰ ਵੀ ਪਿੰਡ ਦੇ ਕੂਕਿਆਂ ਦੇ ਵਿਰੋਧੀਆਂ ਦੀ ਕਰੋਪੀ ਦਾ ਉਹ ਇਸ ਲਈ ਵੀ ਸ਼ਿਕਾਰ ਬਣਦਾ ਹੈ ਕਿ ਉਹ ਕੂਕਿਆਂ ਦੇ ਪਰਸੰਗ, ਸਾਖੀਆਂ, ਇਤਿਹਾਸ ਕਿਉਂ ਲਿਖ ਰਿਹਾ ਹੈ? ਹੱਡੀ ਹੱਡਾਈਆਂ ਇਹਨਾਂ ਮੁਸੀਬਤਾਂ ਦਾ ਚਿਤਰਨ, ਸੰਤੋਖ ਸਿੰਘ ਆਪਣੀ ਰਚਨਾ ਵਿਚ ਬਖੂਬੀ ਕਰ ਰਹੇ ਹਨ।

“ਏਕ ਦਿਨ ਲਿਖਾਰੀ (ਸੰਤੋਖ ਸਿੰਘ) ਨੇ ਮੁੰਡਿਆਂ ਕੋਂ ਕਿਹਾ ਕਿ ਮੇਰੇ ਘਰ ਦੇ ਦਰਵੇਜ਼ੇ ਅੱਗੇ ਗੁਲੀ ਡੰਡਾ ਨਾ ਖੇਡੋ ਹੋਰ ਥਾਂ ਤੇ ਖੇਡੋ। ਇਤਨਾ ਕਹਿਣ ਵਿਚ ਇਕ ਮੁੰਡਾ ਸੀ, ਉਸਨੇ ਕਿਹਾ ਕਿ ਤੈਨੂੰ ਸੁਲ ਹੁੰਦਾ ਹੈ? ਮੁੰਡੇ ਏਵੇਂ ਹੀ ਖੇਡਣਗੇ। ਮਾਵਾਂ ਭੈਣਾਂ ਦੀਆਂ ਗਾਲਾਂ ਕੱਢੀਆਂ। ਦਾੜੀ ਪੱਟਣ ਨੂੰ ਆਵੇ। ਕਹੇ ਕਿ ਏਸ ਕੋੜੀ ਨੂੰ ਏਥੇ ਰਹਿਣ ਨਹੀਂ ਦੇਣਾ ਹੈ। ਹੱਲੇ ਕਰ ਕਰ ਆਵੇ। ਪੇਸ਼ ਨਾ ਕੋਈ ਗਈ, ਮਾਰਨ ਮੈਂ ਅਰ ਦਾੜੀ ਖੋਹਣ ਮੈਂ ਕਸਰ ਕੋਈ ਨਹੀਂ ਰਖੀ। ਲਿਖਾਰੀ ਨੇ ਹੀ ਸਮਾਈ ਰੱਖੀ ਕਿ ਦਾੜੀ ਪੁੱਟੇਗਾ। ਦੋ-ਜਣੇ ਹੋਨ। ਏਨਾਂ ਨੂੰ ਤਾਂ ਮਾਇਆ ਦਾ ਹੰਕਾਰ ਹੈ, ਅਸੀਂ ਕਾਹਦਾ ਹੰਕਾਰ ਕਰਨਾ ਹੈ। ਸੰਤਾਂ ਕੀ ਖਿਆ ਹੈ।

“ਏਕ ਜਨਾਨੀ ਦੇ ਲੜਕੇ ਨੂੰ, ਜੋ ਗੁਲੀ ਡੰਡਾ ਖੇਡਦਾ ਸੀ, ਅੱਖੇ ਹੋ ਕੇ ਸੰਤੋਖ ਸਿੰਘ ਨੇ ਕਲਮ ਮਾਰੀ। ਮੁੰਡੇ ਦੀ ਮਾਈ ਜੱਟੀ ਲਿਖਾਰੀ ਨੂੰ ਕਹਿਣ ਲੱਗੀ ਤੈਂ ਮੇਰੇ ਮੁੰਡੇ ਦੇ ਛਟੀ ਮਾਰੀ ਹੈ। ਜੇਕਰ ਤੂੰ ਉਸ ਵਕਤ ਮੈਨੂੰ ਮਿਲਦੇ ਤਾਂ ਮੈਂ ਤੈਨੂੰ ਚੀਰ ਸੁੱਟਦੀ। ਤੂੰ ਮਿਲਿਆ ਨਾ। ਲਾਲ ਲਾਖੀ ਹੋਈ ਹੋਈ ਨੇ ਕਈ ਬਾਧੇ ਦੀਆਂ ਗੱਲਾਂ ਕੀਤੀਆਂ। ਕਿਸੇ ਦੇਸ਼ ਦੇ ਕੀਰ ਲੋਕ ਆਨ ਇਕੱਠੇ ਹੋਏ ਹੋ। ਤੇਰੇ ਵਰਗੇ ਕਈ ਆਇਕੇ ਚਲੇ ਗਏ। ਲਿਖਾਰੀ ਨੇ ਕਿਹਾ ਤੂੰ ਆਪਣਾ ਡਲਾ ਮੱਗ।

“ਲਿਖਾਰੀ ਅਕਾਲ ਬੁੰਗੇ ਮੈਂ ਰਹਿੰਦਾ ਸੀ। ਇਕ ਜੱਟ ਗਊ ਬੰਨ੍ਹ ਆਇਆ ਬੁਧੇ ਅੱਗੇ। ਸਾਰਾ ਦਿਨ ਰੰਭਦੀ ਰੁਹੀ ਭੁੱਖੀ ਤਿਹਾਈ। ਉਸੇ ਜੱਟ ਦਾ ਖੇਤ ਸੀ, ਲਿਖਾਰੀ ਨੇ ਲੰਮਾ ਰੱਸਾ ਪਾਇਕੇ ਬੰਨ੍ਹ ਦਿਤੀ ਕੇ ਹੋਰ ਕੇ ਖੇਤ ਨਾ ਜਾਇ ਬੜੇ। ਜ਼ਿਮੀਂਦਾਰ ਆਇਆ। ਰੱਸਾ ਲਾਹਕੇ ਕਹਿਣ ਲਗਾ ਖਾਹ ਖਸਮਾਂ ਨੂੰ। ਜਿਉਂ ਲੱਗਾ ਹੈ ਗਾਲਾਂ ਕੱਢਣ, ਗੁਰੂ ਜੀ ਕੇ ਪਾਸ ਆਇ ਕਹਿਆ ਸੰਤੋਖ ਸਿੰਘ ਨੇ ਮੇਰੀ ਗਊ ਖੇਤ ਮੈਂ ਛੱਡੀ ਹੈ। ਗਾਲਾਂ ਕੱਢਦਾ ਹੀ ਆਇਆ ਸੀ, ਕੱਢਦਾ ਹੀ ਮੁੜ ਗਿਆ।”

ਸੰਤੋਖ ਸਿੰਘ ਹੋਰਾਂ ਦੀਆਂ ਮੁਸੀਬਤਾਂ ਨਾਂ ਸਿਰਫ ਮਨੁੱਖ ਕਿਰਤ ਸਨ ਸਗੋਂ ਕੁਦਰਤ ਦੀ ਕਈ ਵੇਰ ਉਹਨਾਂ ਦੇ ਵਿਰੁੱਧ ਭੂਗਤਦੀ ਸੀ। ਉਹ ਦਮੋਂ, ਸਾਹ-ਖੰਘ ਦੀ ਤਕਲੀਫ ਤੋਂ ਵੀ ਪੀੜਤ ਸਨ। - ਆਦਮੀ ਦੀ ਹਿਮਤ ਨੂੰ ਦਾਦ ਦੇਣੀ ਬਣਦੀ ਹੈ ਕਿ ਇਤਨੀਆਂ ਵਿਪਰੀਤ ਪ੍ਰਸਥਿਤੀਆਂ ਵਿਚ ਰਹਿੰਦਿਆਂ ਹੋਇਆਂ, ਜਿੱਥੇ ਪਲ ਪਲ ਮਨੁੱਖ ਦਾ ਚੈਨ, ਮਾਨਸਿਕ ਤਵਾਜ਼ਨ ਭਾਂਵਾਂ ਡੋਲ ਕਰਨ ਦੇ ਅਨੇਕ ਕਾਰਨ ਹੋਣ ਫਿਰ ਵੀ ਸਾਬਤ ਕਦਮ ਰਹਿਕੇ ਆਪਣੇ ਮਿਥੇ ਕੰਮ ਨੂੰ ਸਿਰੇ ਚਾੜ੍ਹਨਾ ਹਾਰੀਸਾਰੀ ਦੇ ਵੱਸ ਦੀ ਗੱਲ ਨਹੀਂ। ਉਤੋਂ ਬਿਪਤਾ ਇਹ ਵੀ ਬਣ ਗਈ ਕਿ 1897 ਈ. ਵਿਚ ਉਹਨਾਂ ਦੀ ਕੁਟੀਆ ਨੂੰ ਅੱਗ ਲੱਗ ਗਈ। “ਸੰਤੋਖ ਸਿੰਘ ਕੀ ਛਪਰੀ ਬੱਧੀ ਹੋਈ ਸੀ ਨਵੇਂ ਤਬੇਲੇ ਮੈਂ ਉਸਕੋ ਅਗਨੀ ਲੱਗੀ। ਲੋਕ ਸਭ ਆਏ। ਪਾਣੀ ਲਿਆਂਵਦਿਆਂ ਨੂੰ ਸਭ ਕੁਝ ਸੜ ਬਲ ਗਿਆ। ਸੰਤੋਖ ਸਿੰਘ ਨੂੰ ਇਹ ਚਿੰਤਾ ਕਿ ਗ੍ਰੰਥ ਬਣਾਇਆ ਸੀ, ਜੇਕਰ ਜਲ ਗਿਆ ਤਾਂ ਬਡੀ ਮੁਸ਼ਕਿਲ ਹੈ। ਬੜੇ ਜਤਨ ਸੇ ਬਚਨ ਇੱਕਠੇ ਕੀਤੇ ਸੇ, ਸਤਿਗੁਰੂ ਜੀ ਕੇ ਪੁਰਾਣੇ ਸਿੰਘਾਂ ਥੀ ਪੁੱਛ ਪੁੱਛ ਕੇ ਲਿਖੇ ਸੇ ਬਚਨ। ਪਾਣੀ ਪਾ ਕੇ ਅਗਨੀ ਬੁਝਾਈ। ਸੰਤੋਖ ਸਿੰਘ ਨੇ ਪਹਿਲੇ ਉਹ ਜਗਾ ਦੇਖੀ ਜਿਥੇ ਗ੍ਰੰਥ ਸੀ। ਹੇਠਾਂ ਗ੍ਰੰਥ ਨਿਕਲ ਆਇਆ। ਹਾਸ਼ੀਆ ਜਲ ਗਿਆ। ਅੱਖਰ ਇਕ ਨਹੀਂ ਜਲਿਆ। ਸੰਤੋਖ ਸਿੰਘ ਨੇ ਗ੍ਰੰਥ ਗੁਰੂ ਜੀ ਕੇ ਸਾਹਮਣੇ ਜਾਇ ਧਰਿਆ। ਗੁਰੂ ਜੀ ਬਚਨ ਕੀਤਾ ਭਾਈ ਇਹ ਸਤਿਗੁਰਾਂ ਦੇ ਬਚਨ ਹੋਨ, ਜਿਹੜੇ ਅਗਨੀ ਵਿਚ ਬਚ ਰਹੇ ਹੋ।”

ਜਿਸ ਸਮੇਂ ਉਪਰੋਕਤ ਘਟਨਾ ਵਾਪਰੀ ਛਪਰੀ ਜਲਣ ਦੀ ਸਤਿਗੁਰ ਪਰਤਾਪ ਸਿੰਘ ਜੀ 7-8 ਸਾਲ ਦੀ ਬਾਲ ਅਵਸਥਾ ਵਿਚ ਸਨ। ਆਪ ਦੇ ਨੇਤਰਾਂ ਸਾਂਹਵੇਂ ਇਹ ਕਾਂਡ ਵਾਪਰਿਆ। ਉਹ ਵੀ ਆਪਣੇ ਪਵਿੱਤਰ ਉਪਦੇਸ਼ ਵਿਚ ਇਸ ਦਾ ਵਰਣਨ ਕਰਦੇ ਹਨ—

“ਮੈਨੂੰ ਇਹ ਚੰਗੀ ਤਰ੍ਹਾਂ ਪਤਾ ਹੈ, ਜਿਹੜਾ ਗ੍ਰੰਥ ਸਤਿਗੁਰਾਂ ਵਾਲਾ ਭਾਈ ਸੰਤੋਖ ਸਿੰਘ ਨੇ ਲਿਖਿਆ— ਸਤਿਗੁਰੂ ਰਾਮ ਸਿੰਘ ਦਾ— ਮੇਰੇ ਸਾਹਮਣੇ ਦੀ ਇਹ ਗੱਲ ਹੈ, ਮੈਨੂੰ ਹੋਸ਼ ਹੈ ਚੰਗੀ ਤਰ੍ਹਾਂ - ਉਹਨਾਂ ਨੇ ਇਕ ਝੁੰਗੀ ਪਾਈ ਹੋਈ ਸੀ, ਜਿਹੜਾ ਪਿਛਲਾ ਤਬੇਲਾ ਹੈ ਉਹਦੇ ਵਿਚ, ਜਿੱਥੇ ਹੁਣ ਖੂਹੀ ਲਗੀ ਹੈ— ਇੱਥੇ, ਅੱਗ ਲੱਗ ਗਈ। ਰੁੱਤ ਗਰਮੀ ਦੀ ਹੈ, ਗੁਰੂ ਹਰੀ ਸਿੰਘ ਜੀ ਆਏ, ਤਬੇਲੇ ਉੱਤੇ ਚੜ੍ਹ ਕੇ ਦੇਖ ਰਹੇ ਹਨ— ਅੱਗ ਲੱਗੀ ਨੂੰ, ਝੁੰਗੀ ਸੜ ਗਈ। ਸੰਤੋਖ ਸਿੰਘ ਪਿਟਦਾ ਹੈ “ਮੇਰੀ ਕਰੀ ਕਰਾਈ ਖੂਹ ਵਿਚ ਪੈ ਗਈ”, ਝੁੰਗੀ



ਸੜ ਜਾਂਦੀ ਹੈ ਉਹ ਪੀਲਾ ਦਸਤਾਰਾ ਸਜਾ ਲੈਂਦੇ ਸੀ- ਸੰਤੋਖ ਸਿੰਘ ਹੁਰੀ, ਕਿਉਂਕਿ ਨਾਮਧਾਰੀਆਂ ਵਿਚ ਪੀਲੇ ਦਸਤਾਰੇ ਦੀ ਕੋਈ ਮਨਾਹੀ ਨਹੀਂ ਹੈ। ਇਸ ਤਰ੍ਹਾਂ ਆਮ ਤੌਰ ਤੇ ਚਿੱਟਾ ਨਹੀਂ ਪੀਲਾ ਵੀ, ਉਹਨਾਂ ਦੀ ਉਹ ਪੱਗ ਜਲੀ ਦੇ ਐਨੇ ਐਨੇ ਟੁਕੜੇ ਮੈਂ ਦੇਖੇ, ਰੁਮਾਲੀਆਂ ਜਿਹੀਆਂ। ਬਾਹਰ ਸੰਤੋਖ ਸਿੰਘ ਹੁਰੀਂ ਬੜੇ ਦੁਖੀ, ਗੁਰੂ ਹਰੀ ਸਿੰਘ ਜੀ ਕੋਠੀ ਉਤੇ ਖਲੋਤੇ— ਉਹ (ਗ੍ਰੰਥ) ਨਾ ਜਲਿਆ।”

ਮਈ 1906 ਈ. ਵਿਚ ਗੁਰ ਗੱਦੀ ਤੇ ਬਿਰਾਜਮਾਨ ਹੋਣ ਬਾਅਦ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਸ ਗ੍ਰੰਥ ਨੂੰ ਤਰਤੀਬ ਵਾਰ ਕਰਕੇ, ਇਸ ਦੀਆਂ ਸ਼ੁੱਦਰ ਹੱਥ ਲਿਖਤਾਂ ਕਰਵਾਈਆਂ। ਉਹਨਾਂ ਦੇ ਸਮੇਂ ਤੋਂ ਲੈ ਕੇ ਹੁਣ ਤੱਕ, ਇਸ ਦੀ ਕਥਾ ਨਾਮਧਾਰੀ ਦੀਵਾਨਾਂ ਦੀ ਸ਼ਾਨ ਬਣਦੀ ਹੈ। ਸੰਤੋਖ ਸਿੰਘ ਸੱਦ ਜੀਵਤ ਹਨ।

ਭਾਈ ਸੰਤੋਖ ਸਿੰਘ ਮਸਤਾਨੀ ਬਿਰਤੀ ਵਾਲੇ ਗੁਰੂ ਪਿਆਰੇ ਸਨ। ਉਹ ਭਾਰਤ ਦੇ ਸਿਆਸੀ ਬੰਦੀਆਂ ਦੀ ਬੰਦ ਖਲਾਸੀ, ਹੋਰ ਕੂਕਿਆਂ ਜਿਉਂ ਅੰਗ੍ਰੇਜ਼ਾਂ ਦੇ ਦੇਂਦ ਖੱਟੇ ਕਰਨ ਲਈ, ਰੂਸੀ ਲਖਕਰਾਂ ਨੂੰ ਵੀ ਰੋਜ਼ ਟਾਹਰਾਂ ਮਾਰਦੇ ਸਨ। ਉਹ ਅਕਸਰ ਇਹ ਕਬਿੱਤ ਪੜ੍ਹਿਆਂ ਕਰਦੇ ਸਨ—

“ਆਉਗਾ ਰੂਸ ਮਈਆ,  
ਸਭ ਕੋ ਕਰ ਦਊ ਭਸਮਈਆ  
ਆਪਣੇ ਪਿਆਰਿਆਂ ਨੂੰ ਰੱਖੂ ਕੰਢੇ ਲਾਇ ਕੇ।

ਸਿੰਘ ਸੁਖੀ ਸਿੰਘਾ ਸੁਰਗ ਵਿਚ ਵਾਸਾ  
ਸਿੰਘ ਵੇਖਣਗੇ ਤਮਾਸ਼ਾ  
ਪਿਰਥੀ ਮਰੂਗੀ ਅੜਾਇ ਕੇ।

ਮੋਹ ਤੇ ਜੰਜਾਲ  
ਘਰ ਬਾਰ ਸਭ ਤਿਆਗ ਦੇਵਾਂ  
ਗੁਰੂ ਕਾ ਪੰਥ ਨਹੀਂ ਰੱਖਣਾ ਛਪਾਇ ਕੇ।

ਅਗੇ ਪੁਰੋਂ ਦਰਗਾਹੋਂ  
ਜਿੰਨੀਆਂ ਆਈਆਂ ਪਾਤਸ਼ਾਹੀਆਂ,  
ਅੱਗੇ ਵੇਖਿਆ ਤਮਾਸ਼ਾ ਵੇਖੋ ਅੜਿਕੇ ਆਇ ਕੇ।”

ਭਾਈ ਸੰਤੋਖ ਸਿੰਘ ਦੇ ਕੁਰਬਾਨੀਆਂ ਭਰੇ ਜੀਵਨ, ਉਸਦੀ ਸਾਹਿਤਕ ਸੂਝ ਬੂਝ, ਉਸ ਦੇ ਸਿਰੜ ਲਗਨ, ਸੁਹਿਰਦਤਾ ਅਤੇ ਤਿਆਗੀ ਜੀਵਨ ਅੱਗੇ ਸਿਰ ਝੁਕਦਾ ਹੈ। ਉਸ ਦੇ ਸਤਿਗੁਰੂ

ਬਿਲਾਸ (ਦੋਹਾਂ ਭਾਗਾਂ) ਦੇ ਵਿਸ਼ੇ ਵਸਤੂ ਬਾਰੇ, ਵਿਸਥਾਰ ਸਹਿਤ ਲੇਖਕ ਸੁਵਰਨ ਸਿੰਘ ਵਿਰਕ ਦੀ ਪੁਸਤਕ “ਕੂਕਾ ਲਹਿਰ ਦਾ ਪੰਜਾਬੀ ਸਾਹਿਤ” ਵਿਚ ਪੜ੍ਹਿਆ ਜਾ ਸਕਦਾ ਹੈ।

### ਟਿੱਪਣੀਆਂ

- 1) ਸਤਿਗੁਰੂ ਬਿਲਾਸ (ਭਾਗ ਪਹਿਲਾ) (ਸੰ. ਜਸਵਿੰਦਰ ਸਿੰਘ),—ਭਾਈ ਸੰਤੋਖ ਸਿੰਘ ਬਾਹੋਵਾਲ, ਸਫਾ 26
- 2) ਉਹੀ, ਸਫਾ 27
- 3) ਜੱਸ ਜੀਵਨ, ਭਾਗ ਪਹਿਲਾ, ਪਹਿਲੀ ਛਾਪ, ਸਫਾ 24
- 4) ਸਤਿਗੁਰੂ ਬਿਲਾਸ (ਭਾਗ ਪਹਿਲਾ), ਸਫਾ 8
- 5) ਲਾਲਾ ਏਹਿ ਰਤਨ, (ਸੰ. ਪ੍ਰਿ. ਬੇਅੰਤ ਕੌਰ) ਭਾਗ ਪੰਜਵਾਂ ਪੁਸਤਾਵਨਾ, ਸਫਾ 27
- 6) ਸਤਿਗੁਰੂ ਬਿਲਾਸ (ਭਾਗ ਪਹਿਲਾ), ਸਫਾ 9
- 7) ਸਤਿਗੁਰੂ ਬਿਲਾਸ (ਭਾਗ ਦੂਜਾ), ਸਫਾ 150
- 8) ਉਹੀ, ਸਫਾ 26
- 9) ਉਹੀ, ਸਫਾ 17
- 10) ਉਹੀ, ਸਫਾ 167-68
- 11) ਉਹੀ, ਸਫਾ 169
- 12) ਉਹੀ, ਸਫਾ 160
- 13) ਉਹੀ, ਸਫਾ 161
- 14) ਉਹੀ, ਸਫਾ 164-66
- 15) ਉਹੀ, ਸਫਾ 176
- 16) ਉਹੀ, ਸਫਾ 183
- 17) ਉਹੀ, ਸਫਾ 188
- 18) ਉਹੀ, ਸਫਾ 244
- 19) ਉਹੀ, ਸਫਾ 246
- 20) ਉਹੀ, ਸਫਾ 313
- 21) ਉਹੀ, ਸਫਾ 398
- 22) ਉਹੀ, ਸਫਾ 203
- 23) ਲਾਲ ਏਹਿ ਰਤਨ, ਭਾਗ 2, ਸਫਾ 278
- 24) ਕੂਕਿਆਂ ਬਾਰੇ-ਸੰਤ ਇੰਦਰ ਸਿੰਘ ਚੱਕਰਵਰਤੀ, ਸਫਾ 204

—ਕਰੀਵਾਲਾ (ਸਿਰਸਾ)

99963-71716



## ਗੁਰੂ ਵਿਚਲੀ ਉਡਾਣ—4

### ਲੱਗ ਗਈਆਂ ਹੱਥਕੜੀਆਂ



-ਵਰਿਆਮ ਸਿੰਘ ਸੰਧੂ

ਰਾਤ ਪੈ ਗਈ ਸੀ। ਪੁਲਿਸ ਵਾਲੇ ਲਿਆਂਦੀ ਰੋਟੀ ਖਾਧੀ ਅਤੇ ਲੋਟ ਗਏ। ਰਘਬੀਰ ਨੂੰ ਤਾਂ ਉਸਦੇ ਘਰੋਂ ਸਭ ਦੇ ਸਾਹਮਣੇ ਲਿਆਏ ਸਨ ਪਰ ਮੇਰੇ ਘਰਦਿਆਂ ਨੂੰ ਤਾਂ ਕੋਈ ਸੂਚਨਾ ਹੀ ਨਹੀਂ ਸੀ। ਮੈਨੂੰ ਇਕਦਮ ਗੁੱਮ ਹੋ ਗਿਆ ਜਾਣ ਕੇ ਉਹਨਾਂ ਦੀ ਕੀ ਹਾਲਤ ਹੋਵੇਗੀ! ਰਘਬੀਰ ਤਾਂ ਉੱਜ ਵੀ ਛਤਾ-ਛਾਟ ਸੀ। ਮੇਰੇ ਸਿਰ 'ਤੇ ਤਾਂ ਪਰਿਵਾਰ ਦੀ ਜ਼ਿੰਮੇਵਾਰੀ ਸੀ। ਮੈਂ ਬੱਚੀ ਅਤੇ ਪਤਨੀ ਬਾਰੇ ਪਲ ਭਰ ਲਈ ਫਿਕਰਮੰਦ ਹੋਇਆ ਪਰ ਫਿਰ 'ਆਪੇ ਜੋ ਹੋਊ ਵੇਖੀ ਜਾਊ' ਸੋਚ ਕੇ ਅਗਲੇ ਹਾਲਾਤ ਲਈ ਆਪਣੇ ਆਪ ਨੂੰ ਤਿਆਰ ਕਰ ਲਿਆ। ਹੌਲੀ ਹੌਲੀ ਮੈਨੂੰ ਗੂੜ੍ਹੀ ਨੀਂਦ ਨੇ ਘੇਰ ਲਿਆ।

ਤਤਕਰੇ ਜਾਗ ਆਈ ਤਾਂ ਇੱਕ ਬਜ਼ੁਰਗ ਸਿਪਾਹੀ ਨੇ ਆਪਣੀ ਸਫ਼ੈਦ ਦਰਸ਼ਨੀ ਦਾੜ੍ਹੀ ਠਾਠੀ ਨਾਲ ਬੰਨ੍ਹੀ ਹੋਈ ਸੀ ਅਤੇ 'ਜਪੁ ਜੀ ਸਾਹਿਬ' ਦਾ ਪਾਠ ਕਰ ਰਿਹਾ ਸੀ। ਮੈਂ ਆਪਣੇ ਲਾਗੇ ਲੋਟੇ ਰਘਬੀਰ ਨੂੰ ਕਿਹਾ, "ਵੇਖ ਲੈ; ਪੁਲਿਸ ਵਿੱਚ ਵੀ ਇਸਤਰੂਹ ਦੇ ਗੁਰਮੁਖ ਬੰਦੇ ਹੋਗੇ ਨੇ।"

"ਰਾਤ ਵਾਲੇ ਨਾਕੇ ਦੀ ਸੁਣਾ" 'ਸੁੰਦਰ' ਨੇ ਪਾਠੀ ਸਿਪਾਹੀ ਦਾ ਨਾਂ ਲੈ ਕੇ ਉਸ ਤੋਂ ਪੁੱਛਿਆ ਪਰ ਉਹ ਉਸਦੀ ਗੱਲ ਵੱਲ ਧਿਆਨ ਦਿੱਤੇ ਬਿਨਾਂ ਪਾਠ ਕਰੀ ਗਿਆ।

ਮੈਂ ਧਾਰਮਿਕ ਬੰਦਾ ਨਹੀਂ ਅਤੇ ਨਾ ਹੀ ਕਦੀ ਪਾਠ-ਪੂਜਾ ਕੀਤੀ ਹੈ ਪਰ ਉਸ ਬਜ਼ੁਰਗ ਸਿਪਾਹੀ ਦੀ ਨਿਸ਼ਾਨ ਮੈਨੂੰ ਚੰਗੀ ਲੱਗੀ।

"ਉਏ! ਸੁਣਾ ਰਾਤ ਵਾਲੇ ਨਾਕੇ ਦੀ!" 'ਸੁੰਦਰ' ਨੇ ਫਿਰ ਪੁੱਛਿਆ। ਜਾਹਿਰ ਸੀ ਕਿ ਉਹ ਰਾਤੀ ਕਿਸੇ ਨਾਕੇ 'ਤੇ ਡਿਊਟੀ ਦੇਣ ਗਿਆ ਸੀ ਅਤੇ ਸਵੇਰੇ ਨਾਕੇ ਤੋਂ ਪਰਤ ਕੇ ਨਿੱਤ-ਕਿਰਿਆ ਤੋਂ ਵਿਹਲਾ ਹੋ ਕੇ ਪਾਠ ਕਰ ਰਿਹਾ ਸੀ।

ਉਸਨੇ ਇਸ ਵਾਰੀ ਵੀ 'ਸੁੰਦਰ' ਦੀ ਪੁੱਛ ਦਾ ਕੋਈ ਉਤਰ ਨਾ ਦਿੱਤਾ। ਪਾਠ ਅੰਤਿਮ ਪੜਾਅ ਉੱਤੇ ਪਹੁੰਚ ਗਿਆ ਸੀ। 'ਪਵਨ ਗੁਰੂ ਪਾਣੀ ਪਿਤਾ' ਤੱਕ ਪੁੱਜਦਿਆਂ 'ਸੁੰਦਰ' ਨੇ ਆਪਣਾ ਸਵਾਲ ਤਿਹਰਾ ਦਿੱਤਾ।

"...ਗਏ ਮੁਸੱਕਤਿ ਘਾਲ। ਨਾਨਕ ਤੇ ਮੁਖ ਉਜਲੇ ਕੇਤੀ ਛੁੱਟੀ ਨਾਲ" ਆਖ ਕੇ ਪਹਿਲਾਂ ਤਾਂ ਉਸਨੇ ਤੁਰਤ 'ਵਾਗੁਰ ਜੀ ਕੀ ਛਤਹਿ' ਬੋਲੀ ਅਤੇ ਫਿਰ ਪੈਂਦਿਆਂ ਹੀ ਛੁੱਟ ਪਿਆ:

"ਨਾਕਾ ਲਾਇਆ ਸੀ ਇਹਨਾਂ ਦੀ ਭੈਟ ਦੀ...। ਆਪਾਂ ਚਿੰਤਤਾਂ ਪਿੱਛੇ ਬੋਤਲ ਅਤਾ ਕੇ ਲੈ ਗਏ ਸਾਂ। ਪੀ ਕੇ, ਟੁੰਨ ਹੋ ਕੇ ਨਾਕੇ ਦੇ ਇੱਕ ਪਾਸੇ ਸੁਤੇ ਰਹੇ ਅੰ ਸਾਰੀ ਰਾਤ। ਇਹ ਮੁਨਸ਼ੀ ਭੈਟ ਚੋਂ ਆਪਣੇ ਆਪ ਨੂੰ ਬਹੁਤਾ ਚਾਤਰ ਸਮਝਦੇ। ਆਪਾਂ ਇਹੋ ਜਿਹੇ ਸੌ ਖਾਧੇ ਪੀਤੇ। ਕੱਲ੍ਹ ਦੇ ਛੋਕਰੇ ਦੇ ਜਮਾਤਾਂ ਪੜ੍ਹ ਕੇ ਮੁਨਸ਼ੀ ਬਣੇ ਫਿਰਦੇ ਆ। ਅੰਗਰੇਜ਼ ਕੋਈ

ਘੁਸੇ ਸੀ! ਸਰਦਾਰ ਜੀ! ਚਿਨਾ ਚਿਰ ਉਹ ਅਗਲੇ ਨੂੰ ਮੁਨਸ਼ੀ ਨਹੀਂ ਸੀ ਬਣਾਉਂਦੇ, ਜਿੰਨਾਂ ਵਿੱਚ ਅਗਲੇ ਦੀਆਂ ਭੁੱਆਂ ਨਾ ਚਿਟੀਆਂ ਹੋ ਜਾਣ!"

ਉਸਦੀ ਧਾਰਮਿਕਤਾ ਪਿੱਛੇ ਲੁਕਿਆ ਓਸਦਾ ਮਨ ਅਤੇ ਉਸਦੀ 'ਪੁਲਿਸੀ-ਭਾਸ਼ਾ' ਇਕਦਮ ਪਰਗਟ ਹੋ ਗਏ। ਕਿੰਨਾਂ ਚਿਰ ਅਸੀਂ ਸਿਪਾਹੀਆਂ ਨਾਲ ਮਿਲ ਕੇ ਇਸ ਨਵੇਂਕਲੀ 'ਭਾਸ਼ਾ ਵੰਨਗੀ' 'ਤੇ ਹਸਦੇ ਰਹੇ। ਹਾਸੇ ਹਾਸੇ ਵਿੱਚ ਹੀ ਅਸੀਂ ਆਪਣੇ ਆਪ ਨੂੰ ਅੱਗੋਂ ਵਾਪਰਨ ਵਾਲੀ ਹੋਣੀ ਲਈ ਤਿਆਰ ਕਰ ਲਿਆ ਸੀ।

ਦੇਰ ਰਾਤ ਕਿਤੇ ਡੀ ਐਸ ਪੀ ਬਾਣੇ ਵਿੱਚ ਆਇਆ ਸੀ। ਹੋਏ ਫ਼ੈਸਲੇ ਮੁਤਾਬਕ ਭਿਖੀਵਿੰਡ ਚੌਕ ਵਿੱਚ ਮੱਛੀ ਅਤੇ ਫਲ ਵੇਚਣ ਵਾਲੇ ਦੇ ਪੱਕੇ ਪੁਲਿਸ-ਟਾਊਟਾਂ ਦੀ 'ਰਿਪੋਰਟ' 'ਤੇ ਸਾਡੇ ਖਿਲਾਫ਼ ਐਫ਼ ਆਈ ਆਰ ਦਰਜ ਕੀਤੀ ਗਈ। ਉਹਨਾਂ ਟਾਊਟਾਂ ਨੇ 'ਸਾਨੂੰ ਕਿਸੇ ਪਸਿੱਤੇ ਬਾਂ ਲੋਕਾਂ ਦੇ ਇਕੱਠ ਨੂੰ ਸਰਕਾਰ ਖਿਲਾਫ਼ ਬਗ਼ਾਵਤ ਲਈ ਕੋਈ ਬਹੁਤ ਵੱਡੀ ਉਕਸਾਹਟ ਦੇ ਦਿਅਾਂ ਅਤੇ ਵੱਡੀ ਸਾਜਿਸ਼ ਰਚਦਿਆਂ ਸੁਣਿਆਂ ਸੀ। ਅਜਿਹੇ 'ਦੋਸ਼-ਗਦਾਰਾਂ' ਦੇ ਨਾਪਾਕ ਇਰਾਦਿਆਂ ਦੇ ਪੂਰੇ ਹੋਣ ਤੋਂ ਪਹਿਲਾਂ ਹੀ ਉਹਨਾਂ ਦੀ 'ਦੋਸ਼-ਭਗਤੀ' ਦੀ 'ਪਵਿਤਰ ਭਾਵਨਾ' ਉਹਨਾਂ ਟਾਊਟਾਂ ਨੂੰ ਪੁਲਿਸ ਕੋਲ ਬਿੱਚ ਲਿਆਈ ਸੀ ਤਾਕਿ ਮੁਲਕ ਨੂੰ ਹੋਣ ਵਾਲੀ ਕਿਸੇ 'ਵੱਡੀ ਬਗ਼ਾਵਤ' ਦੇ ਨੁਕਸਾਨ ਤੋਂ ਜਿਵੇਂ ਕਿਵੇਂ ਬਚਾ ਲਿਆ ਜਾਵੇ।

ਕਾਗਜ਼ੀ ਕਾਰਵਾਈ ਪੂਰੀ ਕਰਦਿਆਂ ਲੋਢਾ-ਵੇਲਾ ਹੋ ਗਿਆ। ਸਾਨੂੰ ਦੋਹਾਂ ਨੂੰ ਹੱਥਕੜੀਆਂ ਲਾ ਕੇ ਅਦਾਲਤ ਵਿੱਚ ਪੇਸ਼ ਕਰਨ ਲਈ ਪੁਲਿਸ ਕਰਮਚਾਰੀ ਲੈ ਤੁਰੇ। 'ਪੱਟੀ' ਨੂੰ ਜਾਣ ਵਾਲੀ ਬੱਸ ਅਜੇ ਆਉਣ ਵਾਲੀ ਸੀ। ਚੌਕ ਵਿੱਚ ਇੱਕ ਲੋਕਤ ਦੇ ਤਖ਼ਤ-ਪੇਸ਼ 'ਤੇ ਅਸੀਂ ਬੈਠੇ ਸਾਂ। ਇਸ ਚੌਕ ਵਿੱਚ ਅਸੀਂ ਲੋਕਾਂ ਦੇ ਜਾਣੇ ਪਛਾਣੇ ਬੰਦੇ ਸਾਂ। ਆਪੋ ਆਪਣੇ ਸਕੂਲਾਂ ਤੋਂ ਛੁੱਟੀ ਹੋਣ ਤੋਂ ਬਾਅਦ ਅਸੀਂ ਅਕਸਰ ਇਸ ਚੌਕ ਵਿੱਚ ਇਕੱਠੇ ਹੁੰਦੇ ਰਹਿੰਦੇ ਸਾਂ। ਦੂਜੇ ਅਧਿਆਪਕ ਸਾਥੀਆਂ ਨੂੰ ਮਿਲਦੇ। ਲਾਟੀ ਦੀ ਦੁਕਾਨ 'ਤੇ ਬੈਠ ਕੇ ਚਾਹ-ਪਾਣੀ ਛਕਦੇ। ਅਧਿਆਪਕਾਂ, ਸਮਾਜ ਅਤੇ ਮੁਲਕ ਦੇ ਮਸਲਿਆਂ ਬਾਰੇ ਚਰਚਾ ਕਰਦੇ। ਅਸੀਂ ਭਿਖੀਵਿੰਡ ਵਿੱਚ ਇੱਕ ਸਾਹਿਤ ਕੇਂਦਰ ਵੀ ਸਥਾਪਤ ਕੀਤਾ ਹੋਇਆ ਸੀ। ਹਾਈ ਸਕੂਲ ਵਿੱਚ ਉਸਦੀਆਂ ਮੀਟਿੰਗਾਂ ਕਰਦੇ। ਵੱਡੇ ਸਾਹਿਤਕਾਰਾਂ ਨੂੰ ਇਹਨਾਂ ਮੀਟਿੰਗਾਂ ਵਿੱਚ ਸੱਦਦੇ। ਲੋਕ ਮੈਨੂੰ ਲੇਖਕ ਵਜੋਂ ਵੀ ਜਾਣਦੇ ਪਛਾਣਦੇ ਸਨ। ਉਹਨਾਂ ਲੋਕਾਂ ਵਿੱਚ ਅਸੀਂ ਆਦਰ ਸਤਿਕਾਰ ਦੇ ਪਾਤਰ ਸਾਂ। ਪਰ ਹੁਣ ਅਸੀਂ ਹੱਥਕੜੀਆਂ ਵਿੱਚ ਜਕੜੇ ਉਹਨਾਂ ਸਾਹਮਣੇ ਬੈਠੇ ਸਾਂ।

ਨੇੜਲੇ ਜਾਣ ਲੋਕਾਂ ਨੂੰ ਛੱਡ ਕੇ ਉਹਨਾਂ ਸਭ ਨੂੰ ਕੀ ਪਤਾ ਕਿ ਸਾਨੂੰ ਕਿਉਂ ਗ੍ਰਿਫ਼ਤਾਰ ਕੀਤਾ ਗਿਆ ਸੀ! ਲੋਕ ਜਗਿਆਸੂ ਨਜ਼ਰਾਂ ਨਾਲ ਸਾਨੂੰ



ਜਾਚਦੇ ਹੋਏ ਆਪਸ ਵਿੱਚ ਘੁਸਰ-ਮੁਸਰ ਕਰਦੇ। ਮੈਂ ਆਪਣੇ ਆਪ ਨੂੰ ਗੁਨਾਹਗਾਰ ਸਮਝਣ ਲੱਗਾ। ਇਹ ਵੀ ਸੋਚਣ ਲੱਗਾ ਕਿ ਇਸ ਚੌਕ ਵਿੱਚ ਦੁਕਾਨਾਂ ਵਾਲੇ ਏਨੇ ਜਾਣੂ ਹੋਣ ਦੇ ਬਾਵਜੂਦ ਕੋਈ ਸਾਡੇ ਕੋਲ ਕਿਉਂ ਨਹੀਂ ਸੀ ਆਇਆ। ਕੀ ਉਹ ਸਾਡਾ ਪਤਾ ਲੱਗਣ 'ਤੇ ਦੂਰੋਂ ਹੀ ਪਾਸਾ ਵੱਟ ਕੇ ਲੰਘ ਗਏ ਹੋਣਗੇ! ਕੀ ਅਸੀਂ ਲੋਕਾਂ ਨਾਲੋਂ ਏਨੇ ਹੀ ਟੁੱਟੇ ਅਤੇ ਨਿੱਖੜੇ ਹੋਏ ਹਾਂ! ਕੀ ਐਮਰਜੈਂਸੀ ਦੀ ਦਹਿਸ਼ਤ ਹੀ ਏਨੀ ਵਿਆਪਕ ਹੈ ਕਿ ਹਰ ਕੋਈ ਪਹਿਲਾਂ ਆਪਣਾ ਬਚਾਅ ਵੇਖਦਾ ਹੈ! ਕੀ ਲੋਕ ਏਨੇ ਹੀ ਸੌਂ ਗਏ ਹਨ!

ਵੇਖਣ ਵਾਲੇ ਲੋਕ ਤਾਂ ਇਹੋ ਸਮਝਦੇ ਹੋਣਗੇ ਕਿ ਅਸੀਂ ਜ਼ਰੂਰ ਕੋਈ ਵੱਡਾ 'ਗੁਨਾਹ' ਕੀਤਾ ਹੋਵੇਗਾ! ਇੱਕ ਅਧਿਆਪਕ ਬਾਰੇ ਲੋਕਾਂ ਦੇ ਮਨ ਵਿੱਚ ਇਹੋ ਜਿਹਾ ਮਾੜਾ ਮੋਟਾ ਵਿਚਾਰ ਗੁਜ਼ਰਨਾ ਵੀ ਮੇਰੇ ਲਈ ਵੱਡੀ ਸ਼ਰਮ ਅਤੇ ਨਮੋਸ਼ੀ ਵਾਲੀ ਗੱਲ ਸੀ। ਏਸੇ ਵੇਲੇ ਸਕੂਲ ਵਿੱਚ ਛੁੱਟੀ ਹੋ ਗਈ। ਕੁੱਤੀਆਂ ਮੁੰਡਿਆਂ ਦੀ ਭੀੜ ਸਾਡੇ ਦੁਆਲੇ ਇਕੱਠੀ ਹੋ ਗਈ। ਇਸ ਸਕੂਲ ਵਿੱਚ ਅਸੀਂ ਅਕਸਰ ਆਪਣੀਆਂ ਮੀਟਿੰਗਾਂ ਕਰਦੇ ਸਾਂ। ਏਸੇ ਸਕੂਲ ਵਿੱਚ ਚਾਨਣ ਸਿੰਘ ਚੀਮੇ ਵਰਗੇ ਯਾਰ ਪੜ੍ਹਾਉਂਦੇ ਸਨ ਜਿਨ੍ਹਾਂ ਕੋਲ ਅਸੀਂ ਅਕਸਰ ਤੁਰੇ ਰਹਿੰਦੇ। ਬਹੁਤ ਸਾਰੇ ਵਿਦਿਆਰਥੀ ਸਾਨੂੰ ਪਛਾਣਦੇ ਸਨ। ਆਪਣੀ ਨਮੋਸ਼ੀ ਵਿਚੋਂ ਉਭਰਣ ਲਈ ਮੇਰੇ ਅੰਦਰਲਾ ਗੁੱਸਾ ਹੁੰਗਰਿਆ। ਮੈਂ ਹੱਥਕੜੀਆਂ ਸਮੇਤ ਤਖ਼ਤ-ਪੇਸ ਉੱਤੇ ਖਲੋ ਗਿਆ ਅਤੇ ਬੋਲਣਾ ਸ਼ੁਰੂ ਕਰ ਦਿੱਤਾ:

“ਦੋਸਤੋ! ਤੁਸੀਂ ਹੈਰਾਨ ਹੁੰਦੇ ਹੋਵੋਗੇ ਕਿ ਪਤਾ ਨਹੀਂ ਅਸੀਂ ਕੀ ਗੁਨਾਹ ਕਰ ਦਿੱਤਾ ਹੈ ਕਿ ਸਾਨੂੰ ਹੱਥਕੜੀਆਂ ਵਿੱਚ ਜਕੜਿਆ ਹੋਇਆ ਹੈ। ਤੁਸੀਂ ਸਭ ਜਾਣਦੇ ਹੋ ਕਿ ਅਸੀਂ ਸਕੂਲ ਅਧਿਆਪਕ ਹਾਂ। ਜਿਨ੍ਹਾਂ ਪਿੰਡਾਂ ਵਿੱਚ ਅਸੀਂ ਪੜ੍ਹਾਉਂਦੇ ਹਾਂ ਉਹ ਲੋਕ ਅਤੇ ਸਾਥੋਂ ਪੜ੍ਹਣ ਵਾਲੇ ਵਿਦਿਆਰਥੀ ਸਾਡੀ ਇਮਾਨਦਾਰੀ ਅਤੇ ਕੰਮ ਬਾਰੇ ਲਗਨ ਦੇ ਗਵਾਹ ਹਨ। ਸਾਡੇ ਅਧਿਆਪਕ ਸਾਡੀ ਜਾਣਦੇ ਹਨ ਕਿ ਅਸੀਂ ਅਧਿਆਪਕ ਮੰਗਾਂ ਲਈ ਲਗਾਤਾਰ ਲਤਨ ਵਾਲੇ ਹਾਂ। ਸਿਆਸੀ ਰੁਚੀਆਂ ਵਾਲੇ ਲੋਕ ਜਾਣਦੇ ਹਨ ਕਿ ਅਸੀਂ ਸਰਕਾਰ ਦੀਆਂ ਲੋਕ-ਵਿਰੋਧੀ ਨੀਤੀਆਂ ਦੀ ਡਟ ਕੇ ਮੁਖਾਲਫ਼ਤ ਕਰਨ ਵਾਲੇ ਲੋਕ ਹਾਂ। ਅਸੀਂ ਆਪਣੇ ਦੁਖੀ ਅਤੇ ਗਰੀਬ ਲੋਕਾਂ ਦੇ ਹੱਕਾਂ ਲਈ ਵੱਖ ਵੱਖ ਤਰੀਕਿਆਂ ਨਾਲ ਆਵਾਜ਼ ਬੁਲੰਦ ਕਰਨ ਵਾਲੇ ਬੰਦੇ ਹਾਂ ਅਤੇ ਇਹ ਸਰਕਾਰ ਲੋਕਾਂ ਦੀ ਹੱਕ-ਸੋਚ ਦੀ ਆਵਾਜ਼ ਨੂੰ ਬੰਦ ਕਰਨਾ ਚਾਹੁੰਦੀ ਹੈ, ਉਹਨਾਂ ਦਾ ਗਲਾ ਘੁੱਟ ਕੇ ਆਪਣੀਆਂ ਮਨ ਆਈਆਂ ਜਾਰੀ ਰੱਖਣਾ ਚਾਹੁੰਦੀ ਹੈ। ਅਸੀਂ ਇਸ ਸਰਕਾਰ ਦੀਆਂ ਲੋਕ-ਮਾਰੂ ਨੀਤੀਆਂ ਦਾ ਗੱਜ-ਵੱਜ ਕੇ ਵਿਰੋਧ ਕਰਦੇ ਹਾਂ। ਅਸੀਂ ਕੋਈ ਲੁੱਚੇ-ਲਫੰਗੇ ਜਾਂ ਗੁੰਡੇ-ਬਦਮਾਸ਼ ਨਹੀਂ; ਇਸਦੇ ਉਲਟ ਸਗੋਂ ਇਹ ਸਰਕਾਰੀ ਰਾਜ ਗੁੰਡਾ-ਰਾਜ ਹੈ ਜੋ ਸਾਡੇ ਵਰਗੇ ਲੋਕਾਂ ਨੂੰ ਹੱਥਕੜੀਆਂ ਲਾਉਂਦਾ ਹੈ।”

ਰਘਬੀਰ ਨੇ ਵੀ ਇਸਤਰ੍ਹਾਂ ਦੇ ਸ਼ਬਦ ਹੀ ਆਖੇ। ਅਸੀਂ ਐਮਰਜੈਂਸੀ ਅਤੇ ਇੰਦਰਾ ਗਾਂਧੀ ਦੇ ਖਿਲਾਫ਼ ਜ਼ੋਰਦਾਰ ਨਾਅਰੇ ਲਾਏ। ਏਨੇ ਨਾਲ ਸਾਡੇ ਅੰਦਰਲੀ ਨਮੋਸ਼ੀ ਧੌਤੀ ਗਈ। ਸਾਡੇ ਭਾਸ਼ਨਾਂ ਦੀ ਖਬਰ ਬਾਣੇ ਵੀ ਪਹੁੰਚ ਗਈ। ਉਥੋਂ ਬੋਦਾ ਭੱਜਾ ਆਇਆ ਅਤੇ ਸਾਡੇ ਨਾਲ ਜਾਣ ਵਾਲੇ ਪੁਲਿਸ ਕਰਮੀਆਂ ਨੂੰ ਝਾਤਿਆ:

“ਤੁਸੀਂ ਇਹਨਾਂ ਨੂੰ ਲੈ ਕੇ ਜਾਂਦੇ ਕਿਉਂ ਨਹੀਂ? ਆਪਣੇ ਪਿਓਵਾਂ

ਦੇ ਭਾਸ਼ਨ ਕਰਵਾਉਣ ਡਰੋ ਜੇ! ਉੱਤੇ ਪਤਾ ਲੱਗ ਗਿਆ ਤਾਂ ਸਾਰਾ ਠਾਣਾ ਵਖ਼ਤ ਨੂੰ ਫੜਿਆ ਜਾਊ!”

ਤੁਰਤ ਇੱਕ ਟੈਪੂ ਕੀਤਾ ਅਤੇ ਉਸ ਵਿੱਚ ਬੈਠਾ ਕੇ ਸਾਨੂੰ ਪੱਟੀ ਕਚਿਹਰੀਆਂ ਵਿੱਚ ਲੈ ਗਏ। ਜਾਂਦਿਆਂ ਨੂੰ ਛੁੱਟੀ ਦਾ ਸਮਾਂ ਹੋ ਗਿਆ ਸੀ। ਹੁਣ ਸਾਨੂੰ ਸਵੇਰੇ ਹੀ ਪੇਸ ਕੀਤਾ ਜਾ ਸਕਦਾ ਸੀ। ਵਾਪਸ ਲਿਜਾਣ ਦੀ ਥਾਂ ਸਾਨੂੰ ਰਾਤ ਪੱਟੀ ਬਾਣੇ ਵਿੱਚ 'ਜਮ੍ਹੂ' ਕਰਵਾ ਦਿੱਤਾ ਗਿਆ। ਪੁਰਾਣੇ ਕਿਲ੍ਹੇ ਵਿੱਚ ਬਣੇ ਇਸ ਬਾਣੇ ਵਿੱਚ ਲਿਜਾ ਕੇ ਸਾਨੂੰ ਹਵਾਲਾਤ ਵਿੱਚ ਬੰਦ ਕਰ ਦਿੱਤਾ ਗਿਆ। ਅਸੀਂ ਵੇਖਿਆ ਬਾਣੇ ਦਾ ਮੁਨਸ਼ੀ ਸਾਡੇ ਇੱਕ ਨੇੜਲੇ ਅਧਿਆਪਕ ਦੋਸਤ ਦਾ ਭਰਾ ਸੀ। ਅਸੀਂ ਖੁਸ਼ ਹੋਏ ਕਿ ਚਲੇ ਇਸ ਰਾਹੀਂ ਸਾਡਾ ਸੁਨੇਹਾ ਸਾਡੇ ਘਰਦਿਆਂ ਤੱਕ ਪਹੁੰਚ ਸਕਦਾ ਹੈ ਤੇ ਉਹ ਵਕੀਲ ਕਰਕੇ ਸਵੇਰੇ ਸਾਡੇ ਪੇਸ ਹੋਣ ਸਮੇਂ ਤੱਕ ਅਦਾਲਤ ਵਿੱਚ ਪਹੁੰਚ ਜਾਣਗੇ। ਪਰ ਉਹ ਤਾਂ ਸਾਡੇ ਨਾਲ ਅੱਖ ਵੀ ਨਹੀਂ ਸੀ ਮਿਲਾ ਰਿਹਾ। ਅੱਖ ਬਚਾ ਕੇ ਉਹ ਸਾਡੀ ਹਵਾਲਾਤ ਅੱਗੋਂ ਲੰਘਣ ਲੱਗਾ ਤਾਂ ਅਸੀਂ ਉਚੀ ਆਵਾਜ਼ ਮਾਰ ਕੇ ਰੋਕ ਲਿਆ ਅਤੇ ਇਹ ਜਾਣਦਿਆਂ ਹੋਇਆਂ ਵੀ ਕਿ ਉਹ ਸਾਨੂੰ ਬੜੀ ਚੰਗੀ ਤਰ੍ਹਾਂ ਜਾਣਦਾ ਹੈ, ਅਸੀਂ ਉਹਨੂੰ ਦੱਸਿਆ ਕਿ ਅਸੀਂ ਉਸ ਦੇ ਵੱਡੇ ਭਰਾ ਦੇ ਬੜੇ ਨਜ਼ਦੀਕੀ ਮਿੱਤਰ ਹਾਂ! ਉਸ ਨੇ ਅੱਗੋਂ ਕੋਈ ਹੁੰਗਾਰਾ ਵੀ ਨਾ ਭਰਿਆ ਅਤੇ ਬਿਨਾਂ ਕੋਈ ਸ਼ਬਦ ਬੋਲਿਆਂ ਚਲਿਆ ਗਿਆ। ਅਸੀਂ ਉਸਦੀ ਇਸ ਹਾਲਾਤ 'ਤੇ ਅਤੇ ਆਪਣੇ 'ਏਨੇ ਖਤਰਨਾਕ' ਹੋਣ 'ਤੇ ਹੱਸਣ ਲੱਗੇ।

ਬਾਣੇ ਵਾਲਿਆਂ ਵੱਲੋਂ ਦਿੱਤੀ ਰੋਟੀ ਖਾ ਕੇ ਅਸੀਂ ਫ਼ਰਸ਼ ਸਾਫ਼ ਕਰਕੇ ਲੇਟ ਗਏ। ਹਵਾਲਾਤ ਵਾਲੇ ਕੰਬਲ ਏਨੇ ਗੰਦੇ ਅਤੇ ਬਦਬੂਦਾਰ ਸਨ ਕਿ ਮੇਰਾ ਉਹਨਾਂ ਨੂੰ ਥੱਲੇ ਉੱਤੇ ਲੈਣ ਨੂੰ ਦਿਲ ਨਾ ਕੀਤਾ। ਪਾਲਾ ਹੋਣ ਲੱਗਾ ਤਾਂ ਰਘਬੀਰ ਨੇ ਕੰਬਲ ਉੱਤੇ ਲੈਦਿਆਂ ਚੋਤਾ ਕਰਵਾਇਆ ਕਿ ਹੁਣ ਤੋਂ ਹੀ ਇਹੋ ਜਿਹੇ ਕੰਬਲ ਲੈਣ ਦੀ ਆਦਤ ਪਾਉਣੀ ਚਾਹੀਦੀ ਹੈ। ਉਹਦੀ ਗੱਲ ਠੀਕ ਸੀ; ਅਗਲੇ ਦਿਨਾਂ ਵਿੱਚ ਸਾਨੂੰ ਕੋਈ ਰੋਸ਼ਮੀ ਵਿਛਾਉਣੇ ਨਹੀਂ ਸਨ ਮਿਲਣੇ!

ਅੱਧੀ ਕੁ ਰਾਤ ਨਾਲ ਠੰਢ ਜ਼ਿਆਦਾ ਹੋ ਗਈ। ਮਾਰੀ ਦਿਆਂ ਮੈਂ ਕੰਬਲ ਪੈਰਾਂ 'ਤੇ ਕਰ ਲਿਆ। ਫਿਰ ਗੋਡਿਆਂ ਤੱਕ। ਠੰਢ ਵਧਣ ਲੱਗੀ; ਸਰੀਰ ਕੁੰਗੜਣ ਲੱਗਾ। ਕੰਬਲ ਲੋਕ ਤੱਕ ਆ ਗਿਆ। ਦਿਨੇ ਜਾਗ ਆਈ ਤਾਂ ਮੈਨੂੰ ਕੰਬਲ ਵਿੱਚ ਮੂੰਹ ਸਿਰ ਲਪੇਟੀ ਸੁੱਤਾ ਵੇਖ ਕੇ ਰਘਬੀਰ ਹੱਸਣ ਲੱਗਾ। ਰਾਤ ਰਾਤ ਵਿੱਚ ਹੀ ਮੇਰੀ 'ਨਜ਼ਾਕਤ ਅਤੇ ਨਾਜ਼ਕਤ' ਉਡ ਪੁੱਛ ਗਈ। ਮੈਂ ਆਪਣੀ ਹੋਣੀ ਨੂੰ ਸਵੀਕਾਰ ਕਰ ਲਿਆ ਸੀ।

ਦਿਨ ਚੜ੍ਹੇ ਦਸ ਕੁ ਵਜੇ 'ਸੁੰਦਰ' ਹੁਰੀਂ ਸਾਨੂੰ ਹੱਥਕੜੀਆਂ ਲਾ ਕੇ ਕਚਿਹਰੀਆਂ ਵਿੱਚ ਲੈ ਗਏ। ਮੈਂ ਵੇਖਿਆ ਅਦਾਲਤ ਕੰਪਲੈਕਸ ਦੇ ਬਰਾਂਡੇ ਵਿੱਚ ਮੇਰੀ ਪਤਨੀ ਗਰਮ ਸਾਲ ਦੀ ਬੁੱਕਲ ਮਾਰੀ ਬੈਠੀ ਸੀ। ਪੀਲਾ-ਭੂਕ ਰੰਗ। ਦੁੱਖ, ਮਾਯੂਸੀ ਅਤੇ ਉਦਾਸੀ ਨਾਲ ਭੰਬਿਆ ਚਿਹਰਾ! ਮੈਨੂੰ ਵੇਖ ਕੇ ਜਿਵੇਂ ਉਸ ਵਿੱਚ ਜਾਨ ਪੈ ਗਈ। ਬੈਠ ਤੋਂ ਉੱਠ ਕੇ ਮੇਰੇ ਵੱਲ ਵਧੀ। ਉਹਦੇ ਪਿੱਛੇ ਮੇਰੀ ਭੂਆ ਖਲੋਤੀ ਹੋਈ ਸੀ। ਭੂਆ ਨੂੰ 'ਸਤਿ ਸ੍ਰੀ ਅਕਾਲ' ਕਹਿ ਕੇ ਮੈਂ ਪਤਨੀ ਨੂੰ ਕਿਹਾ, “ਤੂੰ ਇਸ ਹਾਲਾਤ ਵਿੱਚ ਕਾਹਨੂੰ ਆਉਣਾ ਸੀ!”

ਉਹਦੀ ਜ਼ਬਾਨ ਦੀ ਥਾਂ ਉਸਦੀਆਂ ਅੱਖਾਂ ਵਿੱਚ ਉਮਡ ਆਏ ਅੱਬਰੂ ਹੀ ਬੋਲੇ।

ਪਿੱਛੋਂ ਜਦੋਂ ਕਦੀ ਅਸੀਂ ਉਹਨਾਂ ਦਿਨਾਂ ਦੀ ਗੱਲ ਕਰਦੇ ਤਾਂ ਮੇਰੀ



ਪਤਨੀ ਰਜਵੰਤ ਉਹਨਾਂ ਦਿਨਾਂ ਨੂੰ ਯਾਦ ਕਰਦਿਆਂ ਲੰਮਾ ਹਾਉਕਾ ਭਰਦੀ।

“ਤੁਹਾਡੀ ਜ਼ਿੰਦਗੀ ਵਿਚ ਆਉਣ ਤੋਂ ਬਾਦ ਤੁਹਾਡੇ ਨਾਂ ਅਤੇ ਸ਼ਖਸੀਅਤ ਸਦਕਾ ਮੈਨੂੰ ਬਹੁਤ ਕੁਝ ਮਿਲਿਆ ਹੈ। ਆਦਰ-ਮਾਣ ਦੀ ਘਾਟ ਨਹੀਂ ਰਹੀ। ਉਸ ਪ੍ਰਮਾਤਮਾ ਦਾ ਲੱਖ ਲੱਖ ਸ਼ੁਕਰ ਹੈ! ਪਰ ਤੁਸੀਂ ਮੈਨੂੰ ਦੁੱਖ ਵੀ ਬਣੇ ਵਿਖਾਏ।”

“ਉਸ ਦਿਨ ਜਦੋਂ ਤੁਸੀਂ ਕਿੰਨਾ ਚਿਰ ਘਰ ਨਾ ਮੁੜੇ ਤਾਂ ਮੈਂ ਬੜੀ ਫਿਕਰਮੰਦ ਹੋਈ। ਬਾਪੂ ਜੀ ਵੀ ਘਰ ਨਹੀਂ ਸਨ। ਕਿਸਨੂੰ ਪੁੱਛਾਂ? ਕਿਵੇਂ ਪੁੱਛਾਂ? ਬੇਰ ਕਿਵੇਂ ਨ ਕਿਵੇਂ ਪਤਾ ਲੱਗ ਗਿਆ ਕਿ ਤੁਹਾਨੂੰ ਪੁਲਿਸ ਫੜ ਕੇ ਲੈ ਗਈ ਹੈ। ਹੁਣ ਕੀ ਕਰਾਂ! ਮੇਰੀ ਮਦਦ ਕਰਨ ਵਾਲਾ ਘਰ ਦਾ ਆਪਣਾ ਕੋਈ ਵੀ ਕੌਲ ਨਹੀਂ ਸੀ। ਆਂਢ-ਗੁਆਂਢ ਦੀਆਂ ਜਨਾਨੀਆਂ ‘ਅਫਸੋਸ’ ਕਰਨ ਆਉਣ ਲੱਗੀਆਂ। ਤਾਏ ਲਾਭ ਚੰਦ ਦੀ ਘਰਵਾਲੀ ਕਹਿੰਦੀ, “ਪੁੱਤ! ਸਰਕਾਰ ਨਾਲ ਕਾਹਨੂੰ ਮੱਥਾ ਲਾਉਣਾ ਸੀ!” ਭੂਆ ਜੀ ਉਸੇ ਸ਼ਾਮ ਨੂੰ ਆ ਗਏ ਸਨ। ਸਵੇਰੇ ਬੀ ਜੀ ਅਤੇ ਛਿੰਦਾ ਵੀ, ਸੁਣ ਕੇ, ਖੇਤਾਂ ਵਿਚੋਂ ਆ ਗਏ। ਮੈਂ ਸਭ ਦੇ ਤਰਲੇ ਲਵਾਂ ਕਿ ਇੱਕ ਵਾਰ ਤੁਹਾਨੂੰ ਮਿਲਾਉਣ ਲੈ ਜਾਣ। ਪਰ ਮੇਰੇ ਨਾਲ ਕੋਈ ਨਾ ਤੁਰੇ। ਅਖੇ: ‘ਤੂੰ ਢਿਲੀ ਏ!’ ਜਾ ਕੇ ਵੀ ਕੀ ਕਰ ਲਏਗੀ!’ ਇਹ ਤਾਂ ਸਾਰੇ ਸਮਝਦੇ ਤੇ ਆਖਦੇ ਸਨ ਕਿ ਤੁਹਾਡਾ ਏਨੀ ਛੋਟੀ ਛੁੱਟ ਸਕਣਾ ਸੰਭਵ ਨਹੀਂ। ਮੇਰੇ ਰੋਂਦਿਆਂ ਕੁਰਲਾਉਂਦਿਆਂ ਦਿਨ ਲੰਘ ਗਿਆ। ਮੈਨੂੰ ਹੌਲ ਪੈਂਦੇ, ਤੁਹਾਡੇ ਬਿਨਾਂ ਮੈਂ ਇਸ ਘਰ ਵਿੱਚ ਇਕੱਲੀ ਕਿਵੇਂ ਰਹੂੰ! ਭੂਆ ਆਖੇ ਕਿ ਇਹਨੂੰ ਕੁਝ ਹੋ ਜਾਊ। ਇਹਨੂੰ ਵਰਿਆਮ ਨੂੰ ਮਿਲਾ ਲਿਆਓ। ਕੋਈ ਹੁੰਗਾਰਾ ਨਾ ਮਿਲਦਾ ਵੇਖ ਉਹ ਆਪ ਮੇਰੇ ਨਾਲ ਜਾਣ ਲਈ ਤਿਆਰ ਹੋ ਗਈ।”

“ਅਗਲੇਰੇ ਦਿਨ ਸਵੇਰੇ ਨਾਨੀ ਨੇ ਪਰਾਉਂਠੇ ਪਕਾਏ। ਛਿੰਦਾ ਉੱਤੇ ਮੱਖਣ ਰੱਖ ਕੇ ਪਰਾਉਂਠੇ ਖਾ ਰਿਹਾ ਸੀ। ਮੈਂ ਬੜੇ ਤਰਲੇ ਲਏ, “ਵੇ ਛਿੰਦਾ! ਮੈਨੂੰ ਸਾਈਕਲ ‘ਤੇ ਬਿਠਾ ਕੇ ਬੱਸ ਅੱਡੇ ਤੱਕ ਈ ਛੱਡ ਆ। ਮੈਥੋਂ ਤੁਰਿਆ ਨਹੀਂ ਜਾਂਦਾ।” ਰੂਪ ਹੋਈ ਨੂੰ ਅਜੇ ਪੰਜ ਛੇ ਦਿਨ ਹੀ ਤਾਂ ਹੋਏ ਸਨ। ਕਹਿੰਦਾ, “ਤੁਸੀਂ ਤੁਰ ਕੇ ਬਜ਼ਾਰ ਨਿਕਲੋ। ਮੈਂ ਤੁਹਾਡੇ ਮਗਰੇ ਮਗਰ ਆਇਆ।” ਮੈਂ ਤੇ ਭੂਆ ਜੀ ਤੁਰ ਪਈਆਂ। ਬੱਸ ਅੱਡੇ ਤੱਕ ਪਹੁੰਚਣ ਲਈ ਮੈਂ ਕਈ ਵਾਰ ਬੈਠ ਕੇ ਸਾਹ ਲਿਆ। ਪਰ ਛਿੰਦਾ ਨਹੀਂ ਆਇਆ। ਰਾਹ ਵਿੱਚ ਹਰਬੰਸ ਨਰਸ ਮਿਲੀ। ਆਖਣ ਲੱਗੀ, “ਹੈ ਹਾਇ! ਤੂੰ ਕਿਉਂ ਇਸ ਹਾਲਤ ਵਿੱਚ ਬਾਹਰ ਨਿਕਲੀ ਏ! ਜੇ ਕੁਝ ਹੋ ਗਿਆ!” ਪਰ ਮੇਰੇ ਮਨ ਵਿੱਚ ਆਵੇ ਕਿ ਤੁਹਾਨੂੰ ਇੱਕ ਵਾਰੀ ਸੁੱਖੀ ਸਾਂਦੀ ਵੇਖ ਲਵਾਂ! ਪਤਾ ਲੱਗ ਗਿਆ ਸੀ ਕਿ ਤੁਹਾਨੂੰ ਪੱਟੀ ਲੈ ਗਏ ਨੇ। ਪੱਟੀ ਪਹੁੰਚ ਤਾਂ ਗਈਆਂ ਪਰ ਪਤਾ ਨਾ ਲੱਗੇ ਕਿ ਕੀਹਨੂੰ ਪੁੱਛੀਏ! ਅਸੀਂ ਕਿਹੜੇ ਇਹ ਕੰਮ ਅੱਗੇ ਵੇਖੇ ਸਨ! ਸੋਚਿਆ, ਜੇਲ੍ਹ ਵਿੱਚ ਹੀ ਲੈ ਕੇ ਜਾਣਗੇ। ਅਸੀਂ ਉਥੇ ਜਾ ਕੇ ਪੁੱਛਿਆ ਤਾਂ ਉਹ ਕਹਿੰਦੇ ਕਿ ਕੌਲ ਤੁਹਾਨੂੰ ਪੇਸ਼ ਨਹੀਂ ਸੀ ਕੀਤਾ, ਅੱਜ ਕਰਨਗੇ। ‘ਅਸੀਂ’ ਜਾ ਕੇ ਕਚਹਿਰੀਆਂ ਵਿੱਚ ਖਲੋ ਜਾਈਏ। ਸਾਹਮਣੇ ਆਉਂਦੇ ਤੁਸੀਂ ਦਿਸ ਜਾਓਗੇ।’ ਕਮਜ਼ੋਰੀ ਤੇ ਫਿਕਰ ਕਰਕੇ ਮੇਰੀ ਬੁਰੀ ਹਾਲਤ ਸੀ। ਭਾ ਜੀ ਅਜਾਇਬ ਨੇ ਤਾਂ ਮੈਨੂੰ ਪਛਾਣਿਆਂ ਵੀ ਨਹੀਂ ਸੀ।”

## ਕਮਲੇ ਯਾਰ

ਅਜਾਇਬ ਸਿੰਘ ਸੰਧੂ ਰਿਸ਼ਤੇ ਵਿੱਚ ਮੇਰੀ ਦਾਦੀ ਦੇ ਭਰਾ ਦਾ ਪੋਤਰਾ ਸੀ। ਰਿਸ਼ਤੇ ਵਿੱਚ ਮੇਰਾ ਭਰਾ ਪਰ ਉਮਰੋਂ ਲਗਭਗ ਮੇਰੇ ਪਿਓ ਦਾ ਹਾਣੀ। ਉਸਦਾ ਅਤੇ ਉਹਨਾਂ ਦੇ ਪਰਿਵਾਰ ਦਾ ਸਾਡੇ ਪਰਿਵਾਰ ਅਤੇ ਮੇਰੇ ਪਿਤਾ ਨਾਲ ਬਹੁਤ ਗੂੜ੍ਹਾ ਪਿਆਰ ਸੀ। ਵੇਸ਼ ਦੀ ਤਕਸੀਮ ਤੋਂ ਬਾਅਦ ਉਹ ਉਧਰੋਂ ਆ ਕੇ ਪਹਿਲਾ ਸਾਡੇ ਘਰ ਹੀ ਕੁਝ ਮਹੀਨੇ ਠਹਿਰੇ ਸਨ। ਪਿਛੋਂ ਉਹਨਾਂ ਨੂੰ ਇੱਕ ਖਾਲੀ ਪਿਆ ਮੁਸਲਮਾਨੀ ਮਕਾਨ ਸਾਡੇ ਗੁਆਂਢ ਹੀ ਮਿਲ ਗਿਆ। ਇੰਜ ਪਰਿਵਾਰਕ ਮੌਲ-ਜੋਲ ਲਗਾਤਾਰ ਬਣਿਆ ਰਿਹਾ। ਪਿਛੋਂ ਉਹਨਾਂ ਨੂੰ ਡਿਫੀਪੁਰ ਵਿੱਚ ਪੱਕੀ ਜਮੀਨ ਅਲਾਟ ਹੋ ਗਈ ਅਤੇ ਉਹਨਾਂ ਦਾ ਪਰਿਵਾਰ ਉਥੇ ਚਲਾ ਗਿਆ। ਅਜਾਇਬ ਸਿੰਘ ਨੂੰ ਬੈਂਕ ਵਿੱਚ ਨੌਕਰੀ ਵੀ ਮੇਰੇ ਪਿਤਾ ਦੀ ਸਿਫਾਰਸ਼ ਨਾਲ ਹੀ ਮਿਲੀ ਸੀ। ਇਸ ਲਈ ਉਹ ਮੇਰੇ ਪਿਤਾ ਨੂੰ ਸਦਾ ਵੱਡੇ ਭਰਾ ਵਾਂਗ ਸਤਿਕਾਰ ਦਿੰਦਾ ਰਿਹਾ ਸੀ। ਮੇਰੇ ਬਚਪਨ ਤੋਂ ਹੀ ਉਹ ਮੈਨੂੰ ਇੱਕ ਹੋਂਟਹਾਰ ਬੱਚੇ ਵਜੋਂ ਪਿਆਰਦਾ ਰਿਹਾ ਸੀ। ਪਿਛਲੇ ਕਈ ਸਾਲਾਂ ਤੋਂ ਉਹ ‘ਸਟੇਟ ਬੈਂਕ ਆਫ ਪਟਿਆਲਾ’ ਵਿੱਚ ਬੈਂਕ ਅਫਸਰ ਵਜੋਂ ਸੇਵਾ ਨਿਭਾ ਰਿਹਾ ਸੀ। ਉਹ ਬਹੁਤ ਹੀ ਸੂਝਵਾਨ, ਮਿਲਾਪਤਾ ਅਤੇ ਲੋਕਾਂ ਦੇ ਕੰਮ ਆਉਣ ਵਾਲਾ ਵਿਅਕਤੀ ਸੀ। ਇਸ ਲਈ ਪੱਟੀ ਅਤੇ ਆਸ ਪਾਸ ਦੇ ਇਲਾਕੇ ਵਿੱਚ ਉਸਦੀ ਬਹੁਤ ਇੱਜ਼ਤ ਸੀ। ਪੱਟੀ ਦੇ ਸਾਰੇ ਅਫਸਰਾਂ ਨਾਲ ਉਸਦੇ ਬੜੇ ਸੁਖਾਵੇਂ ਸੰਬੰਧ ਸਨ। ਮੈਂ ਕਿਵੇਂ ਨਾ ਕਿਵੇਂ ਉਸ ਤੱਕ ਆਪਣੇ ਗ੍ਰਿਫ਼ਤਾਰ ਹੋਣ ਦੀ ਖਬਰ ਪਹੁੰਚਾ ਦਿੱਤੀ ਸੀ। ਸਾਡੇ ਪੇਸ਼ ਹੋਣ ਸਮੇਂ ਤੱਕ ਉਸ ਨੇ ਵਕੀਲ ਕਰ ਲਿਆ ਸੀ ਅਤੇ ਕੇਸ ਦੀ ਸਾਰੀ ਨੌਈਅਤ ਸਮਝ ਲਈ ਸੀ। ਉਸਨੇ ਕੁਝ ਮਹੀਨੇ ਪਹਿਲਾਂ ‘ਬਣੀ-ਠਣੀ’ ਵੇਖੀ ਰਜਵੰਤ ਨੂੰ ਬੁਰੇ ਹਾਲੀਂ ਵੇਖ ਕੇ ਸਿਰ ‘ਤੇ ਪਿਆਰ ਦੇ ਕੇ ਕਿਹਾ, “ਬੀਬੀ! ਜਦੋਂ ਮੈਂ ਏਥੇ ਬੈਠਾ ਤੂੰ ਇਸ ਹਾਲਤ ਵਿੱਚ ਏਥੇ ਕਿਉਂ ਆਈ?”

ਸਾਨੂੰ ਐਸ ਡੀ ਐਮ ਦੀ ਅਦਾਲਤ ਵਿੱਚ ਪੇਸ਼ ਕੀਤਾ ਗਿਆ। ‘ਸਰਕਾਰ ਬਨਾਮ ਵਰਿਆਮ ਸਿੰਘ’ ਨਾਂ ਦਾ ਇਹ ਕੇਸ ਧਾਰਾ 107/151 ਅਧੀਨ ਦਰਜ ਕੀਤਾ ਗਿਆ ਸੀ। ਇਸ ਮੁਤਾਬਕ ਮੇਰੇ ਤੋਂ ਸਰਕਾਰੀ ਅਮਨ ਕਾਨੂੰਨ ਨੂੰ ਖ਼ਤਰਾ ਸੀ। ਸਿਪਾਹੀ ‘ਸੁੰਦਰ’ ਮੈਨੂੰ ਕਹਿੰਦਾ, “ਗੱਲ ਈ ਕੋਈ ਨਹੀਂ। ਇਹ ਤਾਂ ਹੁਣੇ ਦਸ ਹਜ਼ਾਰ ਦੀ ਜ਼ਮਾਨਤ ਹੋਈ ਲਓ।”

ਕੇਸ ਕਿਉਂ ਕਿ ਕਾਬਲੇ-ਜ਼ਮਾਨਤ ਸੀ। ਸਾਡੇ ਵਕੀਲ ਨੇ ਜ਼ਮਾਨਤ ਲਈ ਆਖਿਆ। ਐਸ ਡੀ ਐਮ ਗੁਰਜੀਤ ਸਿੰਘ ਚੀਮਾ ਨੇ ਚਤੁਰਾ ਕੇ ਤੇ ਕੱਸ ਕੇ ਬੱਧੀ ਦਾੜ੍ਹੀ ਵਿੱਚੋਂ ਹੱਠ ਖੋਲੇ ਅਤੇ ਫੁਸਫੁਸਾਇਆ, “ਠੀਕ ਏ”

ਸੁੰਦਰ ਨੇ ਖੁਸ਼ ਹੋ ਕੇ ਹੌਲੀ ਜਿਹੀ ਕਿਹਾ, “ਲਓ ਵਧਾਈ ਹੋਵੇ।”

ਮੈਂ ਕਿਹਾ, “ਸੁੰਦਰ ਪਿਆਨ ਨਾਲ ਸੁਣ।”

ਵਾਈ ਲੱਖ ਦੀ ‘ਨੰਬਰੀ ਜ਼ਮਾਨਤ’ ਮੰਗੀ ਗਈ ਸੀ। ਪੰਜਾਹ ਹਜ਼ਾਰ ਦਾ ਮੁਚੱਲਕਾ। ਮਤਲਬ ਸੀ ਕਿ ਜ਼ਮਾਨਤ ਦੇਣ ਵਾਲਾ ਆਪਣੀ ਜ਼ਮੀਨ-ਜਾਇਦਾਦ ਦਾ ਲਿਖਤੀ ਰੀਕਾਰਡ ਪਹਿਲਾਂ ਅਦਾਲਤ ਵਿੱਚ



ਪੇਸ ਕਰੇਗਾ। ਜਾਹਿਰ ਸੀ ਕਿ ਇਹ ਕੰਮ ਹੁਣੇ ਇੱਕ ਮਿੰਟ ਵਿੱਚ ਹੋਣ ਵਾਲਾ ਨਹੀਂ ਸੀ। ਐਸ ਡੀ ਐਮ ਨੇ ਸਾਨੂੰ ਜੇਲ੍ਹ ਭੇਜਣ ਦਾ ਹੁਕਮ ਦੇ ਕੇ ਅਗਲੀ ਪੇਸ਼ੀ ਦੀ ਤਰੀਕ ਪਾ ਦਿੱਤੀ।

ਬਾਹਰ ਆਏ ਤਾਂ ਅਜਾਇਬ ਸਿੰਘ ਨੇ ਕਿਹਾ ਕਿ ਇੱਕ ਅੱਧੇ ਦਿਨ ਤੱਕ ਉਹ ਜਮਾਨਤ ਕਰਵਾ ਲਵੇਗਾ। ਮੈਨੂੰ ਪਤਾ ਸੀ ਕਿ ਜਮਾਨਤ ਕਰਾਉਣ ਦਾ ਕੋਈ ਲਾਭ ਨਹੀਂ। ਇਹਨਾਂ ਮੈਨੂੰ ਫ਼ੇਰ ਫਤ ਲੈਣਾ ਏ।

ਅਜਾਇਬ ਸਿੰਘ ਨੇ ਰਜਵੰਤ ਨੂੰ ਹੌਸਲਾ ਦੇ ਕੇ ਆਪਣੇ ਲੜਕੇ ਨਾਲ ਗਾਰਡਨ ਕਾਲੋਨੀ ਵਿਚਲੇ ਆਪਣੇ ਘਰ ਜਾਣ ਲਈ ਕਿਹਾ ਅਤੇ ਆਪ ਸੌ ਕੁ ਗਜ਼ ਦੂਰ ਸਬ-ਜੇਲ੍ਹ ਪੱਟੀ ਦੇ ਸੁਪਰਡੈਂਟ ਨੂੰ ਮਿਲਣ ਤੁਰ ਪਿਆ। ਸਾਡੇ ਜੇਲ੍ਹ ਜਾਣ ਸਮੇਂ ਉਹ ਜੇਲ੍ਹ-ਸੁਪਰਡੈਂਟ ਦੇ ਦਫਤਰ ਵਿੱਚ ਬੈਠਾ ਸੀ। ਸਾਨੂੰ ਉਸ ਨਾਲ ਮਿਲਾ ਕੇ ਉਸ ਨੇ ਧਰਵਾਸ ਦਿੱਤਾ ਕਿ ਏਥੇ ਸਾਨੂੰ ਕੋਈ ਤਕਲੀਫ਼ ਨਹੀਂ ਹੋਣ ਲੱਗੀ। ਉਹ ਤੋਲੀਆਂ, ਸਾਬਣ-ਤੋਲ ਅਤੇ ਹੋਰ ਲੋੜੀਂਦਾ ਸਮਾਨ ਹੁਣੇ ਜਾ ਕੇ ਘਰੋਂ ਭੇਜ ਦਏਗਾ। ਸੁਪਰਡੈਂਟ ਨੇ ਵੀ ਸਾਨੂੰ ਤਸੱਲੀ ਰੱਖਣ ਲਈ ਕਿਹਾ।

ਅਸੀਂ ਜਦੋਂ ਬੈਰਕ ਵਿੱਚ ਵੜੇ ਤਾਂ ਅੰਦਰ ਹਵਾਲਾਤੀਆਂ ਵਿੱਚ ਤਾਸ ਦੀ ਬਾਜੀ ਚੱਲ ਰਹੀ ਸੀ। ਨਵੇਂ ਸਾਬੀਆਂ ਦੀ ਆਮਦ ਦਾ ਸਵਾਗਤ ਕਰਨ ਲਈ ਉਹਨਾਂ ਨੇ ਤਾਸ ਦੇ ਪੱਤੇ ਫਰਸ 'ਤੇ ਵਗਾਹ ਮਾਰੇ। 'ਸਤਿ ਸ੍ਰੀ ਅਕਾਲ' ਤੋਂ ਪਿਛੋਂ ਸਭ ਤੋਂ ਪਹਿਲਾਂ 'ਕਿਸ ਜੁਰਮ ਅਪੀਨ ਆਏ ਹਾਂ?' ਦੀ ਜਾਣਕਾਰੀ ਮੰਗੀ। ਅਸੀਂ ਦੱਸਿਆ ਕਿ ਅਸੀਂ ਕੋਈ ਇਖਲਾਕੀ ਜੁਰਮ ਅਪੀਨ ਨਹੀਂ ਆਏ। ਸਾਨੂੰ ਨਾਲ ਲੈ ਕੇ ਆਏ ਵਾਰਡਰ ਨੇ ਸਾਡੀ ਭੱਲ ਬਣਾ ਦਿੱਤੀ, "ਇਹਨਾਂ ਦੀ ਸਿੱਧੀ ਲੜਾਈ ਇੰਦਰਾ ਗਾਂਧੀ ਨਾਲ ਹੈ।"

ਦੂਜੇ ਹਵਾਲਾਤੀਆਂ ਸਾਹਮਣੇ ਇਕਦਮ ਸਾਡਾ 'ਰੁਤਬਾ' ਵਧ ਗਿਆ। ਉਹ ਸਾਨੂੰ ਆਦਰ ਦੀ ਨਜ਼ਰ ਨਾਲ ਵੇਖਣ ਲੱਗੇ। ਏਨੇ ਚਿਰ ਨੂੰ ਬਾਹਰੋਂ ਬੈਰਕ ਵਿੱਚ ਵੜਦਿਆਂ ਕਿਸੇ ਵਾਰਡਰ ਨੇ ਉੱਚੀ ਸਾਰੀ ਦਬਾਕਤਾ ਮਾਰਿਆ, "ਚਲੋ! ਉਠੋ ਉਠੋ! ਨਵੇਂ ਆਏ ਸੱਤ-ਕਵਿਜਾ ਵਾਲੇ! ਬਾਹਰ ਆ ਕੇ ਵਿਹੜੇ ਵਿੱਚ ਪੋਚਾ ਲਾਓ।"

ਸਾਰੇ ਚੁੱਪ ਹੋ ਗਏ ਅਤੇ ਸਾਡੇ ਮੂੰਹ ਵੱਲ ਵੇਖਣ ਲੱਗੇ।

ਇਹ ਹੁਕਮ ਸਾਡੇ ਸਵੈਮਾਣ ਲਈ ਵੰਗਾਰ ਸੀ। ਇਹੋ ਇਕ ਪਲ ਸੀ ਜਦੋਂ ਜੇਲ੍ਹ-ਕਰਮਚਾਰੀਆਂ ਨੇ ਸਾਡੇ 'ਤੇ ਕਾਨੀ ਪਾ ਲੈਣੀ ਸੀ ਅਤੇ ਸਾਡੇ ਨਾਲ ਆਮ ਕੈਦੀਆਂ ਨਾਲ ਕੀਤੇ ਜਾਣ ਵਾਲਾ ਗੈਰ-ਮਨੁੱਖੀ ਵਿਹਾਰ ਕਰਨਾ ਸੀ ਜਾਂ ਅਸੀਂ ਹੁਣੇ ਹੀ ਦੂਜੇ ਕੈਦੀਆਂ ਅੱਗੇ ਬਣਾਏ ਆਪਣੇ ਵੰਕਾਰ ਨੂੰ ਕਾਇਮ ਰੱਖਦਿਆਂ ਕਰਮਚਾਰੀਆਂ ਨੂੰ ਇਹ ਅਹਿਸਾਸ ਕਰਵਾਉਣਾ ਸੀ ਕਿ ਅਸੀਂ 'ਇਹਨਾਂ ਗੰਡਾਂ ਦੇ ਬੋਲਦ' ਨਹੀਂ। ਇਸ ਪਲ ਨੂੰ ਸਾਡਾ ਬਹੁਤ ਜ਼ਰੂਰੀ ਸੀ। 'ਹੁਕਮ ਅਦੂਲੀ ਕਰਨ' 'ਤੇ ਵਾਰਡਰਾਂ ਦੀ ਨਰਾਜ਼ਗੀ ਕਾਰਨ, ਉਹਨਾਂ ਵੱਲੋਂ 'ਹੱਥਾਂ ਜਾਂ ਸਬਦਾਂ ਨਾਲ' ਸਾਨੂੰ ਬੇਇਜ਼ਤ ਕਰਨ ਦੀ ਕਾਰਵਾਈ ਵੀ ਹੋ ਸਕਦੀ ਸੀ। ਅਸੀਂ ਆਪਣਾ 'ਨਾਇਕਤਵ' ਹਰ ਕੀਮਤ 'ਤੇ ਬਚਾਈ ਰੱਖਣਾ ਸੀ!

"ਭਾਈ ਸਾਹਿਬ! ਅਸੀਂ ਤੇਰਾ ਪੋਚਾ ਮਾਰਨ ਵਾਲੇ ਨਹੀਂ। ਤੇਰੀ ਸਰਕਾਰ ਦੀ ਫੋਟੀ ਪੱਚਣ ਵਾਲੇ ਆਂ।" ਅਸੀਂ ਸ਼ੇਖੀ ਮਾਰੀ। ਆਪਣੀ ਪੈਂਠ ਬਣਾਉਣ ਲਈ ਇਹ ਜ਼ਰੂਰੀ ਵੀ ਸੀ। ਵਾਰਡਰ ਛਾਬਲ ਗਿਆ। ਸਾਰੇ ਹਵਾਲਾਤੀ ਸਾਥੋਂ ਪ੍ਰਭਾਵਿਤ ਹੋ ਕੇ ਖਿੜਖਿੜਾ ਕੇ ਹੱਸੇ। ਉਹਨਾਂ ਦੀ ਵੀ ਰਹਿ ਆ ਗਈ ਸੀ।

ਇੱਕ ਜਣੇ ਨੇ ਵਾਰਡਰ ਨੂੰ ਕਿਹਾ, "ਇਹ ਤੁਹਾਡੇ ਜਾਲ ਦੇ ਪੰਛੀ ਨਹੀਂ। ਅਸਮਾਨ 'ਚ ਉਡਣ ਵਾਲੇ ਨੇ।"

ਉਹ ਆਪ ਹੀ ਉਹਨੂੰ ਸਾਡੇ ਬਾਰੇ ਵਧਾ-ਚੜ੍ਹਾ ਕੇ ਦੱਸਣ ਲੱਗੇ।

"ਚਲੋ ਤੁਸੀਂ ਉਠੋ ਉਠੋ!" ਛਿੱਬੇ ਪਏ ਵਾਰਡਰ ਨੇ ਹੋਰ ਦੋ ਜਣਿਆਂ ਨੂੰ ਉਠਣ ਦਾ ਹੁਕਮ ਦੇ ਦਿੱਤਾ। ਉਹਨਾਂ 'ਚ ਹੁਕਮ ਅਦੂਲੀ ਕਰਨ ਦੀ ਹਿੰਮਤ ਨਹੀਂ ਸੀ।

"ਆ ਗਏ ਓ ਇਨਕਲਾਬੀਓ!" ਇਹ ਅਜਾਇਬ ਸਿੰਘ ਦਾ ਛੋਟਾ ਭਰਾ ਸਰਦੂਲ ਸੀ। ਫ਼ੌਜ ਵਿਚੋਂ ਆ ਕੇ ਅਜਾਇਬ ਸਿੰਘ ਦੀ ਸਿਫਾਰਸ਼ ਨਾਲ ਇਸ ਜੇਲ੍ਹ ਵਿੱਚ ਵਾਰਡਰ ਲੱਗ ਗਿਆ ਸੀ। ਸਾਨੂੰ ਹੋਰ ਵੀ ਹੌਸਲਾ ਹੋ ਗਿਆ।

ਸਰਦੂਲ ਰਾਹੀਂ ਲੋੜੀਂਦਾ ਸਮਾਨ ਮੇਰੇ ਲਈ ਅਜਾਇਬ ਸਿੰਘ ਦੇ ਘਰੋਂ ਆ ਗਿਆ। ਕੁਝ ਅਗਲੇ ਦਿਨੀਂ ਮੁਲਾਕਾਤਾਂ ਕਰਨ ਆਏ ਸਾਡੇ ਪਰਿਵਾਰਾਂ ਅਤੇ ਮਿੱਤਰਾਂ-ਸਨੇਹੀਆਂ ਵੱਲੋਂ ਪਹੁੰਚਾ ਦਿੱਤਾ ਗਿਆ। ਕੰਬਲ ਵੀ ਸਾਨੂੰ ਨਿਸਬਤਨ ਚੰਗੇ ਮਿਲ ਗਏ। ਅਸੀਂ ਚੜ੍ਹਦੇ ਪਾਸੇ ਕੰਧ ਨਾਲ ਲੱਗਦੀਆਂ ਖੰਡੀਆਂ ਮੱਲ ਲਈਆਂ ਅਤੇ ਉਹਨਾਂ 'ਤੇ ਆਪਣੇ ਕੰਬਲ ਵਿਛਾ ਕੇ ਆਪਣਾ 'ਆਸਣ ਗ੍ਰਹਿਣ' ਕਰ ਲਿਆ।

ਅਸੀਂ ਸਾਬੀਆਂ ਨਾਲ ਸਰਕਾਰੀ ਤੌਤਰ ਦੇ ਧੌਕੇ ਅਤੇ ਜ਼ੋਰ-ਜਬਰ ਦੀ ਗੱਲ ਕਰਦੇ। ਲੋਕਾਂ 'ਚੋਂ ਮਰ ਗਏ ਮੱਚ 'ਤੇ ਅਫਸੋਸ ਕਰਦੇ। ਉਹਨਾਂ ਨੂੰ ਜੁਝਦੇ ਜੁਝਾਰ ਲੋਕਾਂ ਦੇ ਸੰਘਰਸ਼ ਦੀ ਦਾਸਤਾਂ ਸੁਣਾਉਂਦੇ। ਉਹਨਾਂ ਅੰਦਰ ਲੜਨ ਦੀ ਲੋੜ ਤੇ ਲੜਨ ਦੀ ਲਗਨ ਦਾ ਅਹਿਸਾਸ ਜਗਾਉਣ ਦੀ ਕੋਸ਼ਿਸ਼ ਕਰਦੇ।

ਇਹ ਗੱਲਾਂ ਕਰਦਿਆਂ ਜਦੋਂ ਕਿਤੇ ਆਪਣੇ ਆਪ ਨਾਲ ਗੱਲ ਕਰਨ ਦਾ ਮੌਕਾ ਮਿਲਦਾ ਤਾਂ ਮੈਂ ਆਪਣੀ ਸਥਿਤੀ ਬਾਰੇ ਵੀ ਸੋਚਣ ਲੱਗਦਾ।

ਮੇਰੇ ਆਸੇ ਪਾਸੇ ਉੱਚੀਆਂ ਉੱਚੀਆਂ ਕੰਧਾਂ ਸਨ ਜਿਨ੍ਹਾਂ ਦੇ ਬਾਹਰ ਸਾਰਾ ਸੰਸਾਰ ਆਪੋ ਆਪਣੇ ਕੰਮਾਂ-ਪੰਦਿਆਂ ਵਿੱਚ ਜੁੱਟਿਆ ਹੋਇਆ ਸੀ। ਕੋਈ ਜਿੱਥੇ ਚਾਹੇ ਜਾ ਸਕਦਾ ਸੀ, ਜਿੱਥੇ ਚਾਹੇ ਬੈਠ ਸਕਦਾ ਸੀ, ਜਿਸਨੂੰ ਚਾਹੇ ਮਿਲ ਸਕਦਾ ਸੀ। ਆਪਣੇ ਪਰਿਵਾਰ ਵਿੱਚ ਬੈਠ ਕੇ ਹੌਸ-ਖੇਡ ਸਕਦਾ ਸੀ। ਆਪਣੀ ਮਾਂ, ਭੈਣਾਂ ਅਤੇ ਪਤਨੀ ਨੂੰ ਪਿਆਰ ਕਰ ਸਕਦਾ ਸੀ। ਆਪਣੇ ਬੱਚਿਆਂ ਨੂੰ ਲਾਡ ਲਡਾ ਸਕਦਾ ਸੀ। ਪਰ ਮੈਂ ਇਸ ਸਭ ਤੋਂ ਵਿਰਵਾ ਕਰ ਦਿੱਤਾ ਗਿਆ ਸਾਂ। ਪਤਾ ਨਹੀਂ ਮੈਨੂੰ ਕਿੰਨਾ ਚਿਰ ਅੰਦਰ ਰਹਿਣਾ ਪੈਣਾ ਸੀ। ਨਵੇਂ ਹਾਲਾਤ ਨਾਲ ਨਿਪਟਣ ਲਈ ਮੈਂ ਆਪਣੇ ਆਪ ਨੂੰ ਮਾਨਸਿਕ ਤੌਰ 'ਤੇ ਤਿਆਰ ਕਰ ਰਿਹਾ ਸਾਂ। ਮੇਰੀ ਨੌਕਰੀ ਜਾ ਸਕਦੀ ਸੀ। ਮੇਰੇ ਸਾਰੇ ਪਰਿਵਾਰ ਦੀ ਜ਼ਿੰਮੇਵਾਰੀ ਮੇਰੇ ਸਿਰ ਉਪਰ ਸੀ। ਵਿਆਹ ਤੋਂ ਪਹਿਲਾਂ ਆਪਣੀ ਇਕੱਲੀ ਤਨਖਾਹ ਨਾਲ ਮੈਂ ਮਸਾਂ ਘਰ ਦਾ ਡੰਗ ਤੌਰਦਾ ਰਿਹਾ ਸਾਂ। ਹੁਣ ਭਾਵੇਂ ਪਤਨੀ ਦੀ ਤਨਖਾਹ ਵੀ ਨਾਲ ਜੁੜ ਗਈ ਸੀ। ਪਰ ਪਰਿਵਾਰਾਂ ਦੇ ਖਰਚੇ! ਔਖੇ ਵੇਲੇ ਲਈ ਕੋਈ ਵੀ ਜਮ੍ਹਾਂ ਪੂੰਜੀ ਕੋਲ ਨਹੀਂ ਸੀ। ਵਾਹੀ 'ਚ ਖੂਹ ਦੀ ਮਿੱਟੀ ਖੂਹ ਨੂੰ ਲੱਗਦੀ ਜਾ ਰਹੀ ਸੀ। ਹਰ ਨਵੀਂ ਤਨਖਾਹ ਨਾਲ ਹੀ ਉਸ ਮਹੀਨੇ ਦੇ ਖਰਚੇ ਭੁਗਤਾਏ ਜਾਂਦੇ। ਘਰ ਵਾਲੀ ਪ੍ਰਸੂਤੀ ਫੁੱਟੀ 'ਤੇ ਸੀ। ਮੇਰੀ ਤਨਖਾਹ ਬੰਦ ਹੋ ਜਾਣੀ ਸੀ। ਘਰ ਦਾ ਗੁਜ਼ਾਰਾ ਕਿਵੇਂ ਚੱਲੂ! ਮੇਰੀ ਪਤਨੀ ਤੇ ਮੇਰੀ ਨਿੱਕੀ ਧੀ 'ਤੇ ਕੀ ਗੁਜ਼ਰੇਗੀ!

ਚਲਦਾ...



## ਪੰਜਾਬ, ਪੰਜਾਬੀ ਸੂਬਾ ਤੇ ਪੰਜਾਹਵੀਂ ਵਰ੍ਹੇਗੰਢ

-ਗੁਰਮੀਤ ਸਿੰਘ ਪਲਾਹੀ

ਪੰਜਾਬੀ ਸੂਬਾ ਬਣੇ ਨੂੰ 50 ਵਰ੍ਹੇ ਹੋ ਗਏ ਹਨ। ਸਾਲ 1966 'ਚ ਪੰਜਾਬ ਤੇ ਹਰਿਆਣਾ ਅੱਡ-ਅੱਡ ਹੋ ਗਏ ਸਨ। ਭਾਸ਼ਾ 'ਤੇ ਆਧਾਰਤ ਪੰਜਾਬੀ ਸੂਬੇ ਦੀ ਸਥਾਪਨਾ ਹੋ ਗਈ। ਪੰਜਾਬ ਬਣ ਗਿਆ ਪੰਜਾਬੀ ਸੂਬਾ। ਤ੍ਰੇ-ਭਾਈ ਸੂਬੇ ਪੰਜਾਬ ਵਿੱਚ 'ਪੰਜਾਬੀ ਬੋਲੀ' ਰਾਜ ਭਾਸ਼ਾ ਵਜੋਂ ਬਿਰਾਜਮਾਨ ਹੋ ਗਈ। 50 ਵਰ੍ਹਿਆਂ ਬਾਅਦ ਕੀ ਇੰਜ ਜਾਪਦਾ ਹੈ ਕਿ ਪੰਜਾਬੀ ਪੰਜਾਬ ਦੀ ਰਾਜ ਭਾਸ਼ਾ ਹੈ?

ਭਾਸ਼ਾ ਆਧਾਰਤ ਪੰਜਾਬੀ ਸੂਬਾ ਬਣਾਉਣ ਲਈ ਵੱਡੀ ਜੱਦੋ-ਜਹਿਦ ਹੋਈ। ਸੂਬੇ ਦੀਆਂ ਕੁਝ ਰਾਜਨੀਤਕ ਪਾਰਟੀਆਂ, ਧਿਰਾਂ ਦੇ ਆਗੂਆਂ ਨੇ ਪੰਜਾਬੀ ਸੂਬਾ ਬਣਾਉਣ ਦਾ ਵਿਰੋਧ ਕੀਤਾ। ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਲਗਾਏ ਮੋਰਚੇ ਦੀ ਸਫਲਤਾ ਉਪਰੰਤ ਬਣੇ ਸੂਬੇ ਨੂੰ ਲੰਗੜਿਆਂ ਕਰ ਕੇ ਚੰਡੀਗੜ੍ਹ ਅਤੇ ਪੰਜਾਬੀ ਬੋਲਦੇ ਕੁਝ ਇਲਾਕੇ ਪੰਜਾਬੋਂ ਬਾਹਰ ਰਹਿਣ ਦਿੱਤੇ ਗਏ। ਭਾਖੜਾ ਤੇ ਪੋਂਗ ਡੈਮ ਆਦਿ ਦੀ ਮੈਨੇਜਮੈਂਟ ਬਣਾ ਕੇ ਕਬਜ਼ਾ ਉਸੇ ਤਰ੍ਹਾਂ ਕੇਂਦਰੀ ਸਰਕਾਰ ਦਾ ਰਹਿਣ ਦਿੱਤਾ ਗਿਆ, ਜਿਵੇਂ 50 ਵਰ੍ਹੇ ਬੀਤਣ ਬਾਅਦ ਵੀ ਚੰਡੀਗੜ੍ਹ ਕੇਂਦਰੀ ਸ਼ਾਸਤ ਪ੍ਰਦੇਸ਼ ਹੈ।

ਇਸ ਸਮੇਂ ਸੂਬੇ ਦੀ ਸਥਾਪਨਾ ਦੀ 50ਵੀਂ ਵਰ੍ਹੇਗੰਢ ਉੱਤੇ ਮੌਜੂਦਾ ਸਰਕਾਰ ਵੱਲੋਂ ਜਸ਼ਨ ਮਨਾਉਣ ਦੀਆਂ ਵਿਉਂਤਾਂ ਘੜੀਆਂ ਜਾ ਰਹੀਆਂ ਹਨ। ਕੀ ਇਹ ਆਉਂਦੀਆਂ ਵਿਧਾਨ ਸਭਾ ਚੋਣਾਂ 'ਚ ਸਿਆਸੀ ਲਾਭ ਲੈਣ ਲਈ ਤਾਂ ਨਹੀਂ? ਕੁਝ ਲੋਕਾਂ ਵੱਲੋਂ 50ਵੀਂ ਵਰ੍ਹੇਗੰਢ ਮਨਾਉਣ ਦੇ ਜਸ਼ਨਾਂ ਦਾ ਵਿਰੋਧ ਹੋਣ ਲੱਗਾ ਹੈ। ਕੀ ਇਹ ਵਿਰੋਧ ਖ਼ਾਤਰ ਹੀ ਵਿਰੋਧ ਤਾਂ ਨਹੀਂ? ਇੰਜ, ਸਵਾਲ ਉੱਠਦਾ ਹੈ ਕਿ 50 ਵਰ੍ਹਿਆਂ 'ਚ ਇਸ ਸੂਬੇ 'ਚ ਬਣੀਆਂ ਸਰਕਾਰਾਂ ਨੇ ਐਡੀਆਂ ਕਿਹੜੀਆਂ ਪ੍ਰਾਪਤੀਆਂ ਕੀਤੀਆਂ ਹਨ, ਜਿਨ੍ਹਾਂ ਉੱਤੇ ਮਾਣ ਕੀਤਾ ਜਾ ਸਕੇ ਅਤੇ ਜਸ਼ਨ ਮਨਾਏ ਜਾ ਸਕਣ?

ਪੰਜਾਬੀ ਸੂਬੇ 'ਚ ਪੰਜਾਬੀ ਦੀ ਸਥਿਤੀ

ਪੰਜਾਬੀ ਬੋਲੀ ਦਾ ਜਿਨਾ ਮੰਦਾ ਹਾਲ ਪੰਜਾਬ ਸੂਬੇ 'ਚ ਹੈ, ਸ਼ਾਇਦ ਹਿੰਦੋਸਤਾਨ ਦੇ ਕਿਸੇ ਵੀ ਰਾਜ ਵਿੱਚ ਉਥੋਂ ਦੀ ਮਾਤ ਭਾਸ਼ਾ ਜਾਂ ਰਾਜ ਭਾਸ਼ਾ ਦਾ ਨਹੀਂ ਹੋਣਾ। ਪੰਜਾਬ ਦੇ ਦਫ਼ਤਰਾਂ ਵਿੱਚ ਪੰਜਾਬੀ ਦੀ ਦੁਰਗਤ ਹੈ। ਸੂਬੇ ਦੀਆਂ ਅਦਾਲਤਾਂ 'ਚ ਪੰਜਾਬੀ ਲਾਗੂ ਨਹੀਂ ਹੋ ਸਕੀ, ਜਦੋਂ ਕਿ ਉੱਚ ਅਦਾਲਤਾਂ ਵੱਲੋਂ ਅਦਾਲਤੀ ਕੰਮ ਮਾਤ ਭਾਸ਼ਾ, ਰਾਜ ਭਾਸ਼ਾ ਵਿੱਚ ਕੀਤੇ ਜਾਣਾ ਤੈਅ ਹੋ ਚੁੱਕਾ

ਹੈ। 50 ਵਰ੍ਹਿਆਂ 'ਚ ਸੂਬਾ ਸਰਕਾਰਾਂ ਪੰਜਾਬ ਵਿੱਚ ਰਾਜ ਭਾਸ਼ਾ ਨੂੰ ਕਾਰੋਬਾਰੀ ਭਾਸ਼ਾ ਨਹੀਂ ਬਣਾ ਸਕੀਆਂ। ਪੰਜਾਬ ਦੇ ਪ੍ਰਾਈਵੇਟ ਸਕੂਲਾਂ, ਕਾਲਜਾਂ, ਯੂਨੀਵਰਸਿਟੀਆਂ 'ਚ ਪੰਜਾਬੀ ਨਾਲ ਮਤਰੇਈ ਮਾਂ ਵਰਗਾ ਸਲੂਕ ਹੋ ਰਿਹਾ ਹੈ। ਪ੍ਰਾਈਵੇਟ ਸਕੂਲਾਂ 'ਚ ਪੜ੍ਹਨ ਵਾਲੇ ਬੱਚਿਆਂ ਨੂੰ ਪੰਜਾਬੀ ਬੋਲਣ 'ਤੇ ਜੁਰਮਾਨੇ ਹੋ ਰਹੇ ਹਨ ਅਤੇ ਪੰਜਾਬੀ ਪੜ੍ਹਨ-ਲਿਖਣ ਤੋਂ ਉਨ੍ਹਾਂ ਨੂੰ ਦੂਰ ਰੱਖਿਆ ਜਾ ਰਿਹਾ ਹੈ। ਇੰਜ, ਪੰਜਾਬ ਦੇ ਕਾਲਜਾਂ, ਯੂਨੀਵਰਸਿਟੀਆਂ 'ਚ ਐੱਮ ਏ ਪੰਜਾਬੀ 'ਚ ਕੁੱਲ ਮਨਜ਼ੂਰ ਸੀਟਾਂ ਵਿੱਚੋਂ 75 ਫ਼ੀਸਦੀ ਹਰ ਵਰ੍ਹੇ ਖ਼ਾਲੀ ਰਹਿ ਜਾਂਦੀਆਂ ਹਨ, ਕਿਉਂਕਿ ਪੰਜਾਬੀ ਭਾਸ਼ਾ 'ਚ ਨੌਜਵਾਨਾਂ ਦੀ ਰੁਚੀ ਘਟ ਗਈ ਹੈ।

ਪੰਜਾਬੀ ਭਾਸ਼ਾ ਦੇ ਵਿਕਾਸ ਲਈ ਬਣਿਆ ਭਾਸ਼ਾ ਵਿਭਾਗ ਸਰਕਾਰੀ ਬੋਰੁਖੀ ਦਾ ਸ਼ਿਕਾਰ ਹੋ ਚੁੱਕਾ ਹੈ। ਵਿਭਾਗ ਨੂੰ ਬੱਜਟ ਦੀ ਘਾਟ ਕਾਰਨ ਸੇਵਾ-ਮੁਕਤ ਹੋ ਰਹੇ ਮੁਲਾਜ਼ਮਾਂ ਦੀ ਥਾਂ ਉੱਤੇ ਨਵੇਂ ਮੁਲਾਜ਼ਮ ਨਹੀਂ ਰੱਖੇ ਜਾ ਰਹੇ। ਭਾਸ਼ਾ ਵਿਭਾਗ, ਪਟਿਆਲਾ ਦੇ ਦਫ਼ਤਰ 'ਚ ਕੰਮ ਕਰਨ ਵਾਲਿਆਂ ਦੀ ਗਿਣਤੀ ਅੱਧੀ ਰਹਿ ਗਈ ਹੈ। ਜ਼ਿਲ੍ਹਾ ਭਾਸ਼ਾ ਦਫ਼ਤਰਾਂ ਦੀ ਹਾਲਤ ਤਾਂ ਅਸਲੋਂ ਹੀ ਦਰਦਨਾਕ ਸਥਿਤੀ ਤੱਕ ਪੁੱਜ ਚੁੱਕੀ ਹੈ। ਪੰਜਾਬ 'ਚ ਜ਼ਿਲ੍ਹਾ ਪਬਲਿਕ ਕਾਲਜਾਂ ਦੀਆਂ ਲਾਇਬ੍ਰੇਰੀਆਂ ਵਿੱਚ 96 ਪੋਸਟਾਂ ਲਾਇਬ੍ਰੇਰੀਅਨਾਂ ਦੀਆਂ ਹਨ। ਇਨ੍ਹਾਂ ਵਿੱਚੋਂ 73 ਖ਼ਾਲੀ ਹਨ। ਲਾਇਬ੍ਰੇਰੀਆਂ ਦੇ ਰਿਸਟੋਰਰਾਂ ਦੀਆਂ 72 ਆਸਾਮੀਆਂ ਵਿੱਚੋਂ 47 ਖ਼ਾਲੀ ਹਨ। ਸਰਕਾਰੀ ਕਾਲਜਾਂ ਦੀਆਂ ਲਾਇਬ੍ਰੇਰੀਆਂ 'ਚ ਸਿਰਫ਼ 14 ਲਾਇਬ੍ਰੇਰੀਅਨ ਹਨ, ਜਦੋਂ ਕਿ 34 ਲਾਇਬ੍ਰੇਰੀਆਂ ਲਾਇਬ੍ਰੇਰੀਅਨਾਂ ਤੋਂ ਬਿਨਾਂ ਹਨ। ਨਵੇਂ ਖੋਲ੍ਹੇ ਜਾ ਰਹੇ ਕਾਲਜਾਂ ਵਿੱਚ ਲਾਇਬ੍ਰੇਰੀਅਨਾਂ ਦੀਆਂ ਪੋਸਟਾਂ ਹੀ ਨਹੀਂ ਰੱਖੀਆਂ ਗਈਆਂ।

ਸਰਕਾਰੀ ਸਕੂਲਾਂ ਵਿੱਚ ਪੰਜਾਬੀ ਅਧਿਆਪਕਾਂ ਦੀਆਂ ਵਧੇਰੇ ਆਸਾਮੀਆਂ ਖ਼ਾਲੀ ਹਨ ਅਤੇ ਪ੍ਰਾਈਵੇਟ ਏਡਿਡ ਸਕੂਲਾਂ ਦੇ ਬਹੁ-ਗਿਣਤੀ ਪੰਜਾਬੀ ਅਧਿਆਪਕ ਸੇਵਾ-ਮੁਕਤ ਹੋ ਚੁੱਕੇ ਹਨ। ਉਨ੍ਹਾਂ ਦੀ ਥਾਂ ਨਵੇਂ ਭਰਤੀ ਹੀ ਨਹੀਂ ਕੀਤੇ ਗਏ। ਸਰਕਾਰੀ ਕਾਲਜਾਂ 'ਚ ਠੇਕੇ 'ਤੇ ਕੁਝ ਮਹੀਨਿਆਂ ਲਈ ਨਿਗੂਣੀ ਜਿਹੀ ਤਨਖ਼ਾਹ ਉੱਪਰ ਬਾਕੀ ਲੈਕਚਰਾਰਾਂ ਵਾਂਗ ਪੰਜਾਬੀ ਦੇ ਲੈਕਚਰਾਰ ਭਰਤੀ ਕੀਤੇ ਜਾਂਦੇ ਹਨ। ਨਿੱਜੀ ਪ੍ਰਾਈਵੇਟ ਸਕੂਲਾਂ 'ਚ ਤਾਂ ਪੰਜਾਬੀ ਭਾਸ਼ਾ ਲਈ ਜਾਂ ਤਾਂ ਚੰਗੇ ਟੀਚਰ ਭਰਤੀ ਹੀ ਨਹੀਂ ਕੀਤੇ



ਜਾਂਦੇ ਜਾਂ ਫਿਰ ਉਨ੍ਹਾਂ ਨੂੰ ਬਾਕੀ ਟੀਚਰਾਂ ਦੇ ਮੁਕਾਬਲੇ ਘੱਟ ਤਨਖ਼ਾਹ ਮਿਲਦੀ ਹੈ। ਇੰਜ, ਪੰਜਾਬ ਦੇ ਸਕੂਲਾਂ, ਕਾਲਜਾਂ, ਦਫ਼ਤਰਾਂ, ਕਚਹਿਰੀਆਂ, ਕਾਰੋਬਾਰੀ ਅਦਾਰਿਆਂ, ਕਾਰਪੋਰੇਸ਼ਨਾਂ, ਬੋਰਡਾਂ 'ਚ ਪੰਜਾਬੀ ਨੂੰ ਦੁਰਕਾਰਿਆ ਜਾ ਰਿਹਾ ਹੈ।

ਪੰਜਾਬ 'ਚ ਨਿੱਤ ਖੁੱਲ੍ਹ ਰਹੀਆਂ ਕਾਰੋਬਾਰੀ ਪ੍ਰੋਫੈਸ਼ਨਲ ਯੂਨੀਵਰਸਿਟੀਆਂ ਵਿੱਚ ਤਾਂ ਪੰਜਾਬੀ ਬੋਲੀ ਨੂੰ ਪੰਘਣ ਵੀ ਨਹੀਂ ਦਿੱਤਾ ਜਾ ਰਿਹਾ। ਪੰਜਾਬ ਦੀਆਂ ਸਰਕਾਰੀ ਯੂਨੀਵਰਸਿਟੀਆਂ; ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ; ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਵੱਲੋਂ ਜਾਂ ਪੰਜਾਬ ਦੇ ਕਾਲਜਾਂ ਵਿੱਚ ਜਾਂ ਪ੍ਰੋਫੈਸ਼ਨਲ ਕਾਲਜਾਂ ਵਿੱਚ ਇੰਜੀਨੀਅਰਿੰਗ, ਡਾਕਟਰੀ, ਸਾਇੰਸ ਦੀ ਪੰਜਾਬੀ ਮਾਧਿਅਮ 'ਚ ਪੜ੍ਹਾਈ ਕਰਾਉਣ ਲਈ ਪੰਜਾਹ ਵਰ੍ਹਿਆਂ 'ਚ ਗੋਰੜੇ ਵਿੱਚੋਂ ਪੂਰੀ ਤੱਕ ਨਹੀਂ ਕੱਤੀ ਗਈ। ਪੰਜਾਬ ਟੈਕਸਟ ਬੁੱਕ ਬੋਰਡ ਦਾ ਕੰਮ ਲੱਗਭੱਗ ਬੰਦ ਹੈ। ਪੰਜਾਬ ਆਰਟਸ ਕੌਂਸਲ ਆਦਿ ਵਰਗੇ ਅਦਾਰਿਆਂ, ਜੋ ਪੰਜਾਬੀ ਬੋਲੀ, ਕਲਾ, ਸਾਹਿਤ ਦੀ ਪ੍ਰਫੁੱਲਤ ਨਾਲ ਸੰਬੰਧਤ ਹਨ, ਉੱਤੇ ਸਿਆਸੀ ਲੋਕਾਂ ਜਾਂ ਗ਼ੈਰ-ਸਾਹਿਤਕ ਲੋਕਾਂ ਨੂੰ ਬਿਠਾਇਆ ਜਾ ਰਿਹਾ ਹੈ। ਪੰਜਾਬੀ ਦੀ ਇਹੋ ਜਿਹੀ ਤਰਸ ਯੋਗ ਹਾਲਤ ਦੇ ਚੱਲਦਿਆਂ ਜੇਕਰ ਪੰਜਾਬੀ ਦੇ ਲੇਖਕਾਂ, ਲੇਖਕ ਜਥੇਬੰਦੀਆਂ ਵੱਲੋਂ ਪੰਜਾਬੀ ਭਾਸ਼ਾ ਨੂੰ ਸਖ਼ਤੀ ਨਾਲ ਦਫ਼ਤਰਾਂ, ਸਕੂਲਾਂ 'ਚ ਲਾਗੂ ਕਰਨ ਦੀ ਗੱਲ ਕੀਤੀ ਜਾਂਦੀ ਹੈ ਤਾਂ ਉਨ੍ਹਾਂ ਦੀ ਆਵਾਜ਼ ਸੁਣਨ ਦੀ ਸਰਕਾਰ ਕੋਲ ਵਿਹਲ ਹੀ ਨਹੀਂ।

ਪੰਜਾਬੀ ਸੂਬੇ ਦੀਆਂ ਪ੍ਰਾਪਤੀਆਂ

ਪੰਜਾਬ ਦੀ ਆਬਾਦੀ ਹੁਣ ਲੱਗਭੱਗ ਪੌਣੇ ਤਿੰਨ ਕਰੋੜ ਹੈ। ਖੇਤੀ ਪ੍ਰਧਾਨ ਸੂਬਾ ਹੋਣ ਕਾਰਨ ਇਥੋਂ ਦੇ ਲੋਕਾਂ ਦਾ ਮੁੱਖ ਕਿੱਤਾ ਖੇਤੀ ਹੈ। ਸਮੇਂ-ਸਮੇਂ ਸਰਕਾਰਾਂ ਵੱਲੋਂ ਖੇਤੀ ਉਤਪਾਦਨ ਵਧਾਉਣ ਦੇ ਨਾਮ ਉੱਤੇ ਰਿਵਾਇਤੀ ਫ਼ਸਲੀ ਚੱਕਰ ਛੱਡ ਕੇ ਦੇਸ਼ ਦੀਆਂ ਲੋੜਾਂ ਦੀ ਪੂਰਤੀ ਲਈ ਝੋਨੇ ਤੇ ਕਣਕ ਦੀ ਪੈਦਾਵਾਰ ਇਸ ਕਦਰ ਵਧਾਉਣ ਉੱਤੇ ਜ਼ੋਰ ਲਗਵਾ ਦਿੱਤਾ ਗਿਆ ਕਿ ਪੰਜਾਬ ਦੀ ਧਰਤੀ ਹੇਠਲਾ ਪਾਣੀ ਚਿੱਤਾ ਜਨਕ ਹਾਲਤ ਵਿੱਚ ਪੁੱਜ ਚੁੱਕਾ ਹੈ। ਫ਼ਸਲਾਂ ਦੇ ਝਾੜ 'ਚ ਵਾਧੇ ਦੀ ਦੌੜ 'ਚ ਕੀਟ ਨਾਸ਼ਕ ਦਵਾਈਆਂ ਤੇ ਖ਼ਾਦਾਂ ਦੀ ਵਰਤੋਂ ਨੇ ਪੰਜਾਬ ਦੀ ਧਰਤੀ ਜ਼ਹਿਰੀਲੀ ਬਣਾ ਦਿੱਤੀ ਹੈ। ਖੇਤੀ ਉਦਯੋਗ, ਜਿਸ ਦੀ ਸੂਬੇ 'ਚ ਜ਼ਰੂਰਤ ਸੀ, ਨਾਂਹ ਦੇ ਬਰਾਬਰ ਹੈ। ਪੰਜਾਬ ਵਰਗਾ ਖੁਸ਼ਹਾਲ ਸੂਬਾ ਪਿਛਲੇ ਪੰਜਾਹ ਸਾਲਾਂ ਦੇ ਮੁਕਾਬਲੇ ਆਰਥਿਕ ਪੱਖੋਂ ਖੋਖਲਾ ਹੋਇਆ ਹੈ। ਨਿੱਜੀ ਔਸਤ ਆਮਦਨ ਦੇ ਮਾਮਲੇ ਵਿੱਚ ਦੇਸ਼ 'ਚ ਵਧੇਰੇ ਆਮਦਨ ਦਾ ਸਰਕਾਰਾਂ ਭਾਵੇਂ ਦਫ਼ਤਰਾ ਪਿੱਟਣ, ਪਰ ਸੂਬੇ ਦੇ ਆਮ ਨਾਗਰਿਕ ਦੀ

ਪਹੁੰਚ ਸਿਹਤ, ਸਿੱਖਿਆ ਸਹੂਲਤਾਂ ਦੀ ਪ੍ਰਾਪਤੀ 'ਚ ਪਹਿਲਾਂ ਨਾਲੋਂ ਔਖੀ ਹੋਈ ਹੈ। ਪੰਜਾਬ ਦੇ ਬਾਸ਼ਿੰਦਿਆਂ ਦੇ ਜੀਵਨ ਪੱਧਰ 'ਚ ਕੋਈ ਵਰਨਣ ਯੋਗ ਵਾਧਾ ਨਹੀਂ ਹੋਇਆ, ਜਿਸ ਦੀ ਤਵੱਕੋ ਘੱਟ ਆਬਾਦੀ ਵਾਲੇ ਛੋਟੇ ਸੂਬੇ ਦੇ ਵਿਕਾਸ 'ਚ ਪੁਲਾਘਾਂ ਪੁੱਟਣ ਬਾਰੇ ਕੀਤੀ ਜਾਂਦੀ ਸੀ। ਗ਼ਰੀਬ ਹੋਰ ਗ਼ਰੀਬ ਹੋਇਆ ਹੈ ਅਤੇ ਉਸ ਦੀਆਂ ਨਿੱਤ-ਪ੍ਰਤੀ ਦੀਆਂ ਲੋੜਾਂ ਦੀ ਅਪੂਰਤੀ ਉਸ ਨੂੰ ਆਪਣੀ ਜੀਵਨ ਲੀਲਾ ਦੇ ਖ਼ਾਤਮੇ ਵੱਲ ਤੋਰ ਰਹੀ ਹੈ।


ਕੀ ਇਹੋ ਜਿਹੀ ਸਥਿਤੀ 'ਚ ਸੂਬੇ ਦੀ ਪੰਜਾਹਵੀਂ ਵਰ੍ਹੇਗੰਢ ਦੂਮ-ਪੜੱਕਿਆਂ ਨਾਲ ਮਨਾਈ ਜਾਣੀ ਬਣਦੀ ਹੈ? ਬੇਸ਼ੱਕ ਨਿੱਤ ਇਸਤਿਹਾਰਾਂ ਰਾਹੀਂ ਪਿੰਡਾਂ-ਸ਼ਹਿਰਾਂ ਦੀ ਤਰੱਕੀ ਦੇ ਸਰਕਾਰਾਂ ਕਸੀਦੇ ਕੱਢਣ, ਬੁਨਿਆਦੀ ਢਾਂਚੇ ਦੇ ਵਿਕਾਸ ਦੇ ਦਮਗਜ਼ੇ ਮਾਰਨ, ਪਰ ਪਿੰਡਾਂ ਦੇ ਸਕੂਲਾਂ, ਹਸਪਤਾਲਾਂ, ਸੜਕਾਂ ਦੀ ਮੰਦੀ ਹਾਲਤ ਨੂੰ ਲੁਕਾਇਆ ਨਹੀਂ ਜਾ ਸਕਦਾ। ਡਿਜੀਟਲ ਪੰਜਾਬ, ਨਵੀਆਂ ਕੰਪਿਊਟੀਕਰਨ ਸੁਵਿਧਾਵਾਂ ਬਾਰੇ ਲੋਕਾਂ ਨੂੰ ਸਰਕਾਰਾਂ ਵੱਲੋਂ ਲੱਖ ਭੁਲੇਖੇ ਪਾਏ ਜਾਣ, ਪਰ ਸਰਕਾਰੀ ਪੱਧਰ 'ਤੇ ਦਫ਼ਤਰਾਂ 'ਚ ਫੈਲੇ ਭ੍ਰਿਸ਼ਟਾਚਾਰ, ਪਿੰਡਾਂ-ਸ਼ਹਿਰਾਂ 'ਚ ਨਸ਼ਿਆਂ ਦੇ ਪਾਸਾਰ, ਮਿਲਾਵਟਪੋਰੀ, ਭਾਈ-ਭਤੀਜਾਵਾਦ, ਪੱਕੜਸ਼ਾਹੀ ਜਿਹੀਆਂ ਅਲਾਮਤਾਂ ਨੇ ਪੰਜਾਬੀਆਂ ਨੂੰ ਜਿਵੇਂ ਪਿੰਜ ਸੁੱਟਿਆ ਹੈ। ਕੀ ਇਸ ਦਾ ਸਰਕਾਰਾਂ ਕੋਲ ਕੋਈ ਜਵਾਬ ਹੈ?

ਪੰਜਾਬ ਦੇ ਲੋਕ ਇਨ੍ਹਾਂ ਵਰ੍ਹਿਆਂ ਵਿੱਚ ਨਿਤਾਣੇ-ਨਿਮਾਣੇ ਹੋਏ ਮਹਿਸੂਸ ਕਰਦੇ ਹਨ ਅਤੇ ਨੇਤਾ ਲੋਕ ਵਧੇਰੇ ਤਾਕਤਵਰ ਅਤੇ ਬਾਹੂਬਲੀ ਹੋਏ ਹਨ, ਜਿਹੜੇ ਲੋਕ ਦਰਦ ਨਹੀਂ, ਆਪਣੀ ਕੁਰਸੀ ਪ੍ਰਾਪਤੀ ਨੂੰ ਤਰਜੀਹ ਦੇਂਦੇ ਹਨ। ਇਹੋ ਜਿਹੇ ਹਾਲਾਤ 'ਚ ਕਿਸ ਪ੍ਰਾਪਤੀ ਉੱਤੇ ਮਾਣ ਕਰੇ ਪੰਜਾਬੀ ਸੂਬਾ? ਕਿਸ ਪ੍ਰਾਪਤੀ ਦੀ ਗੱਲ ਕਰਨ ਪੰਜਾਬੀ ਤੇ ਉਹ ਪੰਜਾਬੀ ਵੀ, ਜਿਨ੍ਹਾਂ ਨੂੰ ਰੋਟੀ ਦੀ ਖ਼ਾਤਰ ਪੰਜਾਬ ਤੋਂ ਵਿਦੇਸ਼ਾਂ ਅਤੇ ਦੂਜੇ ਸੂਬਿਆਂ ਨੂੰ ਭੱਜਣਾ ਪਿਆ, ਖ਼ਾਸ ਤੌਰ 'ਤੇ ਪਿਛਲੇ ਪੰਜਾਹਾਂ ਵਰ੍ਹਿਆਂ 'ਚ? ਉਹ ਪੰਜਾਬ ਨਾਲ ਹਿਰਖ ਨਾ ਕਰਨ ਤਾਂ ਕੀ ਕਰਨ?

ਬਿਨਾਂ ਸ਼ੱਕ ਵਰ੍ਹੇਗੰਢਾਂ ਮਨਾਈਆਂ ਜਾਣੀਆਂ ਚਾਹੀਦੀਆਂ ਹਨ, ਪ੍ਰਾਪਤੀਆਂ ਦੇ ਗੁਣ ਗਾਉਣ ਵਿੱਚ ਵੀ ਕੋਈ ਹਰਜ ਨਹੀਂ, ਪਰ ਜਾਣ ਬੁੱਝ ਕੇ ਗੁਆਈਆਂ ਜਾਣ ਵਾਲੀਆਂ ਚੀਜ਼ਾਂ ਦੇ ਜ਼ਿੰਮੇਵਾਰ ਵੀ ਤਾਂ ਉਨ੍ਹਾਂ ਲੋਕਾਂ ਨੂੰ ਠਹਿਰਾਉਣ ਦੀ ਲੋੜ ਹੈ, ਜਿਨ੍ਹਾਂ ਨੇ ਆਪਣੇ ਸਵਾਰਥਾਂ ਦੀ ਖ਼ਾਤਰ ਇਸ ਖਿੱਤੇ ਦਾ ਸਮੇਂ-ਸਮੇਂ ਅਮਨ ਭੰਗ ਕੀਤਾ, ਨੁਕਸਾਨ ਕੀਤਾ; ਜਾਨੀ ਵੀ ਤੇ ਮਾਲੀ ਵੀ; ਪੰਜਾਬੀਆਂ ਨੂੰ ਬਲਦੀ ਦੇ ਬੁਬੇ 'ਚ ਝੋਕਿਆ; ਜਿਨ੍ਹਾਂ ਨੇ ਲੋਕ ਤਰਜੀਹਾਂ ਛੱਡ ਕੇ ਸਿਰਫ਼ ਆਪਣੇ ਹਿੱਤ ਹੀ ਪਾਲੇ।

ਫੋਨ- 9815802070





ਇਜ਼ਰਾਈਲ ਵਿਖੇ ਹੋਈ 10 ਸਾਲਾਂ ਦੀ ਖੋਜ ਦੌਰਾਨ ਇਹ ਤੱਥ ਸਾਹਮਣੇ ਆਏ :-

\* 30 ਪ੍ਰਤੀਸ਼ਤ ਖੁਦਕੁਸ਼ੀ ਕਰ ਚੁੱਕੇ ਲੋਕ ਦਿਮਾਗੀ ਬੀਮਾਰੀ ਤੋਂ ਪੀੜਤ ਸਨ

\* ਕੁੱਝ ਤਣਾਓਂ ਅਧੀਨ ਹੋਣ ਸਦਕਾ ਖੁਦਕੁਸ਼ੀ ਕਰ ਰਹੇ ਸਨ

\* ਕੁੱਝ ਸ਼ਰਾਬ ਦੀ ਲਤ ਪਾਲੇ ਹੋਏ ਸਨ

\* ਦਿਲ ਦੇ ਰੋਗਾਂ ਤੋਂ ਪੀੜਤ ਤੇ ਨਾਇਲਾਜ ਕੈਂਸਰ ਪੀੜਤ (27 ਪ੍ਰਤੀਸ਼ਤ) ਲੋਕ। ਇਹ ਲੋਕ ਹਰ ਪਾਸਿਓਂ ਆਪਣੇ ਆਪ ਨੂੰ ਹਾਰੇ ਹੋਏ ਮੰਨ ਕੇ ਖੁਦਕੁਸ਼ੀ ਕਰਨ ਵਰਗਾ ਕਦਮ ਚੁੱਕ ਰਹੇ ਸਨ।

ਅਮਰੀਕਾ ਵਿਖੇ ਹੋਈ ਖੋਜ ਨੇ ਕੁੱਝ ਹੋਰ ਚਾਨਣਾ ਪਾਇਆ। ਉਸ ਖੋਜ ਅਨੁਸਾਰ ਮਾਨਸਿਕ ਤਣਾਓਂ ਖੁਦਕੁਸ਼ੀ ਕਰਨ ਦਾ ਮੁੱਖ ਕਾਰਣ ਹੈ। ਇਹ ਤਣਾਓਂ ਕੰਮਕਾਰ ਵਾਲੀ ਥਾਂ ਉੱਤੇ ਹੋ ਸਕਦਾ ਹੈ, ਦਿਮਾਗੀ ਬੀਮਾਰੀ, ਸ਼ਰਾਬ, ਖੁਰਾਕ ਦੀ ਕਮੀ, ਪੈਸੇ ਦੀ ਕਮੀ, ਪਿਆਰ ਵਿਚ ਧੋਖਾ ਆਦਿ ਵਰਗੇ ਅਨੇਕ ਕਾਰਣ ਲੱਭੇ ਗਏ।

ਸਭ ਤੋਂ ਜ਼ਰੂਰੀ ਗੱਲ ਇਹ ਸਾਹਮਣੇ ਆਈ ਕਿ ਖੁਦਕੁਸ਼ੀ ਕਰਨ ਵਾਲੇ ਦਾ ਪੂਰਾ ਇਲਾਜ ਨਹੀਂ ਕੀਤਾ ਜਾਂਦਾ ਤੇ ਸਿਰਫ ਸਲਾਹਾਂ ਜਾਂ ਖਿੜਕਾਂ ਦੇ ਕੇ ਸਾਰ ਲਿਆ ਜਾਂਦਾ ਹੈ। ਸੋ, ਮੈਡੀਕਲ ਪੱਖੋਂ ਪੂਰਾ ਇਲਾਜ ਨਾ ਹੋਣ ਖੁਣੋਂ ਦਿਮਾਗ ਵਿਚ ਹੋਈ ਉਥਲ-ਪੁਥਲ ਬੰਦੇ ਨੂੰ ਆਪਣੀ ਜਾਨ ਲੈਣ ਤਕ ਮਜਬੂਰ ਕਰ ਦਿੰਦੀ ਹੈ।

ਭਾਰਤ ਵਿਚ ਵੀ ਇਹੀ ਹੋ ਰਿਹਾ ਹੈ ਕਿਉਂਕਿ ਢਹਿਦੀ ਕਲਾ ਨੂੰ ਬੀਮਾਰੀ ਨਹੀਂ ਮੰਨਿਆ ਜਾਂਦਾ। ਵਿਕਸਿਤ ਦੇਸ਼ਾਂ ਵਿਚ ਇਸ ਬਾਰੇ ਖੋਜਾਂ ਲਗਾਤਾਰ ਜਾਰੀ ਹਨ ਅਤੇ ਢਹਿਦੀ ਕਲਾ ਵਾਲੇ ਮਰੀਜ਼ਾਂ ਨੂੰ ਤੁਰੰਤ ਇਲਾਜ ਕਰਵਾਉਣ ਲਈ ਪ੍ਰੇਰ ਕੇ ਉਸ ਦੀ ਦਿਮਾਗੀ ਹਾਲਤ ਅਨੁਸਾਰ ਹਸਪਤਾਲ ਵਿਚ ਦਾਖ਼ਲ ਤਕ ਕਰ ਲਿਆ ਜਾਂਦਾ ਹੈ।

ਇਸ ਵੇਲੇ ਦੁਨੀਆ ਭਰ ਵਿਚ ਲਗਭਗ 3000 ਲੋਕ ਰੋਜ਼ ਖੁਦਕੁਸ਼ੀ ਕਰ ਰਹੇ ਹਨ। ਪਿਛਲੇ ਸਾਲ ਅਮਰੀਕਾ ਵਿਚਲੇ 3.7 ਪ੍ਰਤੀਸ਼ਤ (8.3 ਮਿਲੀਅਨ) ਲੋਕਾਂ ਨੇ ਖੁਦਕੁਸ਼ੀ ਕਰਨ ਬਾਰੇ ਸੋਚਿਆ ਤੇ 2.3 ਮਿਲੀਅਨ ਨੇ ਆਪਣੇ ਆਪ ਨੂੰ ਮਾਰਨ ਦਾ ਢੰਗ ਵੀ ਸੋਚ ਲਿਆ। ਪਰ, ਵੇਲੇ ਸਿਰ ਡਾਕਟਰੀ ਸਹਾਇਤਾ ਮਿਲ ਜਾਣ ਕਾਰਣ ਸਿਰਫ਼ ਇਕ ਮਿਲੀਅਨ ਨੇ ਖੁਦਕੁਸ਼ੀ ਕਰਨ ਦੀ ਕੋਸ਼ਿਸ਼ ਕੀਤੀ, ਜਿਨ੍ਹਾਂ ਵਿੱਚੋਂ 30 ਪ੍ਰਤੀਸ਼ਤ ਨੂੰ ਬਚਾ ਕੇ ਉਨ੍ਹਾਂ ਦਾ

ਮਾਨਸਿਕ ਪੱਖੋਂ ਪੂਰਾ ਇਲਾਜ ਕਰ ਦਿੱਤਾ ਗਿਆ।

ਇਹ ਸਭ ਵੇਖਦੇ ਹੋਏ ਵਰਲਡ ਹੈਲਥ ਆਰਗੇਨਾਈਜ਼ੇਸ਼ਨ ਨੇ ਕੁੱਝ ਅੰਕੜੇ ਜਗ ਜਾਹਰ

ਕਰ ਕੇ, ਹਰ ਮੁਲਕ ਨੂੰ ਇਸ ਬਾਰੇ ਨਿੱਠ ਕੇ ਕੰਮ ਕਰਨ ਅਤੇ ਆਪੋ ਆਪਣੇ ਮੁਲਕ ਵਾਸੀਆਂ ਨੂੰ ਖੁਦਕੁਸ਼ੀ ਤੋਂ ਬਚਾਉਣ ਵਾਸਤੇ ਜਤਨ ਕਰਨ ਲਈ ਪ੍ਰੇਰਿਆ ਹੈ।

1. ਦੁਨੀਆ ਭਰ ਵਿਚ ਹਰ ਸਾਲ ਇਕ ਮਿਲੀਅਨ ਬੰਦੇ ਖੁਦਕੁਸ਼ੀ ਨਾਲ ਮਰਦੇ ਹਨ। ਲਗਭਗ ਇਕ ਮੋਤ ਹਰ 40 ਸਕਿੰਟਾਂ ਵਿਚ।

2. ਪਿਛਲੇ 45 ਸਾਲਾਂ ਵਿਚ ਪੂਰੀ ਦੁਨੀਆਂ ਵਿਚ ਖੁਦਕੁਸ਼ੀ ਕਰਨ ਵਾਲਿਆਂ ਦੀ ਗਿਣਤੀ 60 ਪ੍ਰਤੀਸ਼ਤ ਵੱਧ ਚੁੱਕੀ ਹੈ। ਪੰਦਰਾਂ ਤੋਂ 44 ਸਾਲਾਂ ਦੇ ਲੋਕਾਂ ਵਿਚਲੇ ਮੋਤ ਦੇ ਸਾਰੇ ਕਾਰਣਾਂ ਵਿੱਚੋਂ ਪਹਿਲੇ ਤਿੰਨ ਕਾਰਣਾਂ ਵਿਚ ਖੁਦਕੁਸ਼ੀ ਵੀ ਗਿਣੀ ਜਾਣ ਲੱਗ ਪਈ ਹੈ। ਦਸ ਤੋਂ 24 ਸਾਲਾਂ ਦੀ ਉਮਰ ਵਿਚ ਹੋ ਰਹੀਆਂ ਮੌਤਾਂ ਦੇ ਕਾਰਣਾਂ ਦੀ ਜਾਂਚ ਕੀਤੀ ਜਾਵੇ ਤਾਂ ਖੁਦਕੁਸ਼ੀ ਦੂਜੇ ਨੰਬਰ ਉੱਤੇ ਪਹੁੰਚ ਚੁੱਕੀ ਹੈ। ਇਨ੍ਹਾਂ ਵਿਚ ਉਹ ਕੇਸ ਸ਼ਾਮਲ ਨਹੀਂ ਕੀਤੇ ਗਏ ਜਿਨ੍ਹਾਂ ਨੇ ਖੁਦਕੁਸ਼ੀ ਦੀ ਕੋਸ਼ਿਸ਼ ਕੀਤੀ ਤੇ ਬਚ ਗਏ। ਜੇ ਉਹ ਵੀ ਸ਼ਾਮਲ ਕੀਤੇ ਜਾਣ ਤਾਂ 20 ਗੁਣਾ ਗਿਣਤੀ ਹੋਰ ਵੱਧ ਜਾਂਦੀ ਹੈ, ਇਸ ਦੁਨੀਆ ਭਰ ਵਿਚ ਖੁਦਕੁਸ਼ੀ ਨਾਲ ਹੋਈਆਂ ਮੌਤਾਂ, ਮੌਤ ਦਰ ਵਧਣ ਦਾ ਪਹਿਲਾ ਕਾਰਣ ਬਣ ਜਾਣਾ ਹੈ।

3. ਦੁਨੀਆਂ ਦੀਆਂ ਸਾਰੀਆਂ ਬੀਮਾਰੀਆਂ ਦੇ ਇਲਾਜ ਉੱਤੇ ਲੱਗੇ ਖਰਚੇ ਦਾ ਹਿਸਾਬ ਕਰੀਏ ਤਾਂ 1.8 ਪ੍ਰਤੀਸ਼ਤ ਖਰਚਾ ਸੰਨ 1998 ਵਿਚ ਖੁਦਕੁਸ਼ੀ ਕਰਨ ਲਈ ਸੋਚਣ ਵਾਲਿਆਂ ਉੱਤੇ ਕੀਤਾ ਗਿਆ। ਇਹੀ ਖਰਚ ਹੁਣ ਸੰਨ 2020 ਤੱਕ 2.4 ਪ੍ਰਤੀਸ਼ਤ ਤਕ ਪਹੁੰਚ ਜਾਣਾ ਹੈ।

4. ਹੁਣ ਤੱਕ ਦੁਨੀਆ ਭਰ ਵਿਚ, ਖਾਸ ਕਰ ਵਿਕਸਿਤ ਦੇਸ਼ਾਂ ਵਿਚ ਬਜ਼ੁਰਗ ਪੁਰਸ਼ ਜ਼ਿਆਦਾਤਰ ਖੁਦਕੁਸ਼ੀ ਕਰ ਰਹੇ ਸਨ, ਪਰ ਵਿਕਾਸਸ਼ੀਲ ਦੇਸ਼ਾਂ ਵਿਚ ਨੌਜਵਾਨ ਬੱਚਿਆਂ ਵਿਚ ਇਹ ਰੁਝਾਨ ਵੱਧਦਾ ਜਾ ਰਿਹਾ ਹੈ।

5. ਅਮਰੀਕਾ ਤੇ ਯੂਰਪ ਵਿਚ ਆਮ ਤੌਰ ਉੱਤੇ ਢਹਿਦੀ ਕਲਾ, ਸ਼ਰਾਬ ਤੇ ਮਾਨਸਿਕ ਰੋਗ ਮੁੱਖ ਕਾਰਣ ਲੱਭੇ ਗਏ ਹਨ। ਪਰ, ਚੀਨ ਤੇ ਭਾਰਤ ਵਿਚ ਗ਼ੁੱਸਾ, ਪਿਆਰ ਵਿਚ ਧੋਖਾ, ਬੱਚਿਆਂ



ਉੱਤੇ ਵਾਧੂ ਬੰਦਸ਼ਾਂ, ਸਮਾਜਿਕ ਮਕੜ-ਜਾਲ ਤੇ ਪੜ੍ਹਾਈ ਦਾ ਲੋੜੋਂ ਵੱਧ ਬੋਝ, ਆਮ ਕਾਰਣ ਮੰਨੇ ਗਏ ਹਨ। ਇਨ੍ਹਾਂ ਤੋਂ ਇਲਾਵਾ ਵੀ ਹੋਰ ਨਿੱਕੇ ਮੋਟੇ ਅਨੇਕ ਕਾਰਣ ਹਨ।

ਗਿਣਤੀ ਵਧ ਕਿਉਂ ਰਹੀ ਹੈ?

\* ਤਣਾਓਂ ਤੇ ਢਹਿਦੀ ਕਲਾ ਨੂੰ ਪਛਾਣ ਨਾ ਸਕਣਾ

\* ਮਾਨਸਿਕ ਰੋਗਾਂ ਦੇ ਇਲਾਜ ਕਰਵਾਉਣ ਨਾਲ ਜੁੜੀ ਸਮਾਜਿਕ ਸ਼ਰਮ

\* ਗੁਆਂਢੀਆਂ ਜਾਂ ਰਿਸ਼ਤੇਦਾਰਾਂ ਵੱਲੋਂ ਦਰਸਾਏ ਚਿਹੜੇ ਪੋਹਣ

\* ਬੱਚਿਆਂ ਦੀਆਂ ਮਾਨਸਿਕ ਸਮੱਸਿਆਵਾਂ ਨੂੰ ਸਮਝਣ ਲਈ ਮਾਪਿਆਂ ਵੱਲੋਂ ਵਕਤ ਨਾ ਕੱਢਣਾ

\* ਸ਼ੋਸ਼ਲ ਮੀਡੀਆ ਉੱਤੇ ਬਟਪਟ ਬਦਨਾਮੀ ਹੋ ਜਾਣ ਦੇ ਡਰ ਖੁਣੇ

\* ਵੱਖੋ ਵੱਖ ਰਾਜਸੀ ਪਾਰਟੀਆਂ ਵੱਲੋਂ ਖੁਦਕੁਸ਼ੀ ਨੂੰ ਚੋਣਾਂ ਦਾ ਮੁੱਦਾ ਬਣਾ ਕੇ ਉਭਾਰਨ ਲਈ ਅਜਿਹੇ ਮਰੀਜ਼ਾਂ ਦੇ ਇਲਾਜ ਵੱਲ ਉੱਕਾ ਹੀ ਧਿਆਨ ਨਾ ਦੇਣਾ

\* ਮੀਡੀਆ ਵੱਲੋਂ ਖੁਦਕੁਸ਼ੀ ਪੀੜਤ ਨੂੰ ਵਾਰ-ਵਾਰ ਉਜਾਗਰ ਕਰ ਕੇ ਖੁਦਕੁਸ਼ੀ ਦੇ ਵਿਚਾਰ ਮਨ ਵਿਚ ਵਸਾਈ ਬੈਠਿਆਂ ਨੂੰ ਹੋਰ ਉਕਸਾਉਣਾ

\* ਸ਼ਰਾਬ ਤੇ ਨਸ਼ੇ ਦੇ ਆਦੀ ਮਰੀਜ਼ ਨੂੰ ਪੂਰਾ ਇਲਾਜ ਕਰਵਾਏ ਬਗ਼ੈਰ ਇਕਦਮ ਨਸ਼ਾ ਛੁਡਾ ਦੇਣਾ

ਖੁਦਕੁਸ਼ੀ ਕਰਨ ਵਾਲਿਆਂ ਵਿਚਲੇ ਲੱਛਣ ਜਿਹੜੇ ਤੁਰੰਤ ਧਿਆਨ ਮੰਗਦੇ ਹਨ:-

\* ਆਪਣੇ ਆਪ ਨੂੰ ਨਕਾਰਾ ਸਮਝਣਾ  
\* ਨੀਂਦਰ ਨਾ ਆਉਣੀ  
\* ਜ਼ਿੰਦਗੀ ਤੋਂ ਕੋਈ ਉਮੀਦ ਨਾ ਦਿਸਣੀ  
\* ਘਬਰਾਹਟ ਦੇ ਅਟੈਕ ਹੋਣੇ-ਪੜਕਣ ਵਧ ਜਾਣੀ ਤੇ ਪਸੀਨਾ ਆਉਣਾ

\* ਇਕੱਲਾ ਰਹਿਣਾ ਸ਼ੁਰੂ ਕਰ ਦੇਣਾ  
\* ਚਿੜਚਿੜਾ ਤੇ ਲੜਾਕਾ ਹੋ ਜਾਣਾ  
\* ਗੁੱਸੇ ਦੇ ਅਟੈਕ ਹੋਣੇ/ਇਕਦਮ ਮਾਰ-ਕੁਟਾਈ ਉੱਤੇ ਉਤਾਰੂ ਹੋ ਜਾਣਾ

\* ਆਪਣੇ ਆਪ ਨੂੰ ਬੋਝ ਸਮਝਣ ਲੱਗ ਪੈਣਾ  
ਅਮਰੀਕਨ ਫਾਊਂਡੇਸ਼ਨ ਫਾਰ ਸੁਈਸਾਈਡ ਪਰੀਵੈਨਸ਼ਨ ਨੇ ਸਪਸ਼ਟ ਕੀਤਾ ਹੈ ਕਿ 50 ਤੋਂ 75 ਪ੍ਰਤੀਸ਼ਤ ਲੋਕ ਜਿਹੜੇ

ਖੁਦਕੁਸ਼ੀ ਕਰਨ ਬਾਰੇ ਸੋਚ ਰਹੇ ਹੁੰਦੇ ਹਨ, ਉਹ ਖੁਦਕੁਸ਼ੀ ਕਰਨ ਤੋਂ ਪਹਿਲਾਂ ਕਦੇ ਨਾ ਕਦੇ ਇਸਦਾ ਜ਼ਿਕਰ ਜ਼ਰੂਰ ਕਰ ਦਿੰਦੇ ਹਨ। ਅਜਿਹੀ ਗੱਲ ਨੂੰ ਗੰਭੀਰਤਾ ਨਾਲ ਲੈਂਦੇ ਹੋਏ ਝਿੜਕਣ ਨਾਲੋਂ ਉਸਦਾ ਤੁਰੰਤ ਇਲਾਜ ਕਰਵਾਉਣ ਦੀ ਲੋੜ ਹੁੰਦੀ ਹੈ।

ਜਿਹੜੇ ਜਣੇ ਹਾਲੇ ਢਹਿਦੀ ਕਲਾ ਵਿਚ ਹਨ:

ਜਿਹੜੇ ਹਾਲੇ ਖੁਦਕੁਸ਼ੀ ਕਰਨ ਬਾਰੇ ਨਹੀਂ ਸੋਚ ਰਹੇ ਤੇ ਢਹਿਦੀ ਕਲਾ ਦੇ ਸ਼ੁਰੂਆਤੀ ਦੌਰ ਵਿਚ ਹਨ, ਉਨ੍ਹਾਂ ਲਈ ਅੱਗੇ ਦੱਸੇ ਨੁਕਤੇ ਕਾਰਗਰ ਸਾਬਤ ਹੋਏ ਹਨ:-

\* ਜੇ ਤੁਹਾਡੇ ਕੋਲ ਘਰ ਵਿਚ ਫਰਿਜ ਵਿਚ ਖਾਣਾ ਹੈ, ਕਪੜੇ ਪਾਏ ਹੋਏ ਹਨ, ਸਿਰ ਉੱਤੇ ਛੱਤ ਹੈ ਤੇ ਸੌਣ ਲਈ ਥਾਂ ਵੀ ਹੈ, ਤਾਂ ਤੁਸੀਂ ਦੁਨੀਆ ਦੇ 75 ਪ੍ਰਤੀਸ਼ਤ ਲੋਕਾਂ ਤੋਂ ਜ਼ਿਆਦਾ ਖੁਸ਼ਕਿਸਮਤ ਹੋ ਕਿਉਂਕਿ ਉਨ੍ਹਾਂ ਨੂੰ ਇਹ ਸਭ ਨਸੀਬ ਨਹੀਂ ਹੋ ਰਿਹਾ।

\* ਜੇ ਤੁਹਾਡੇ ਕੋਲ ਬੈਂਕ ਵਿਚ ਪੈਸੇ ਹਨ ਤੇ ਤੁਹਾਡੇ ਪਰਸ ਵਿਚ ਖਰਚਣ ਲਈ ਵੀ ਪੈਸੇ ਹਨ, ਤਾਂ ਤੁਸੀਂ ਦੁਨੀਆ ਦੇ ਚੋਟੀ ਦੇ 8 ਪ੍ਰਤੀਸ਼ਤ ਖੁਸ਼ਕਿਸਮਤ ਲੋਕਾਂ ਵਿਚ ਸ਼ਾਮਲ ਹੋ ਚੁੱਕੇ ਹੋ।

\* ਜੇ ਤੁਸੀਂ ਅੱਜ ਸਵੇਰੇ ਮੰਜੇ ਤੋਂ ਠੀਕ ਠਾਕ ਉੱਠ ਕੇ ਖੜ੍ਹੇ ਹੋ ਸਕੋ ਹੋ ਤਾਂ ਤੁਹਾਡੇ ਉੱਤੇ ਰਬ ਦੀ ਖ਼ਾਸ ਮਿਹਰ ਹੈ ਕਿਉਂਕਿ ਇਕ ਮਿਲੀਅਨ ਬੰਦੇ ਜਿਹੜੇ ਇਸ ਦਿਨ ਮਰ ਗਏ, ਤੁਸੀਂ ਉਨ੍ਹਾਂ ਵਿਚ ਸ਼ਾਮਲ ਨਹੀਂ ਹੋ।

\* ਜੇ ਤੁਸੀਂ ਜੰਗ ਦੇ ਮੈਦਾਨ ਵਿਚ ਲੜ ਕੇ ਲੱਤ ਨਹੀਂ ਗੁਆਈ, ਐਕਸੀਡੈਂਟ ਵਿਚ ਪਾਸਾ ਨਹੀਂ ਮਾਰਿਆ ਗਿਆ, ਜੇਲ੍ਹ ਵਿਚ ਕੈਦ ਹੋ ਕੇ ਆਜ਼ਾਦੀ ਨਹੀਂ ਗੁਆਈ ਤੇ ਭੁੱਖੇ ਢਿੱਡ ਰੋਜ਼ ਸੜਕ ਦੇ ਕਿਨਾਰੇ ਨਹੀਂ ਸੌਂ ਰਹੇ, ਤਾਂ ਤੁਸੀਂ ਦੁਨੀਆ ਦੇ 500 ਮਿਲੀਅਨ ਲੋਕਾਂ ਤੋਂ ਵੱਧ ਖੁਸ਼ਕਿਸਮਤ ਹੋ।

\* ਜੇ ਤੁਸੀਂ ਮੇਰਾ ਇਹ ਲੇਖ ਪੜ੍ਹ ਸਕਦੇ ਹੋ ਤਾਂ ਤੁਹਾਡੇ ਉੱਤੇ ਰਬ ਦੀ ਅਪਾਰ ਕਿਰਪਾ ਹੈ ਕਿਉਂਕਿ ਦੁਨੀਆ ਦੇ ਤਿੰਨ ਬਿਲੀਅਨ ਲੋਕ ਵੇਖ ਹੀ ਨਹੀਂ ਸਕਦੇ ਜਾਂ ਪੜ੍ਹ ਨਹੀਂ ਸਕਦੇ।

\* ਸਵੇਰੇ ਉੱਠ ਕੇ ਘਰੋਂ ਬਾਹਰ ਖਿੜਕੀ ਵਿੱਚੋਂ ਜੇ ਬਾਹਰੋਂ ਕੋਈ ਨੰਗੇ ਧੜ ਤੇ ਨੰਗੇ ਪੈਰ ਪਲਾਸਟਿਕ ਦੇ ਲਿਫਾਢੇ ਬੁੱਕਦਾ ਪਿਆ ਵੇਖੋ ਤਾਂ ਢਹਿਦੀ ਕਲਾ ਛੱਡ ਕੇ ਸ਼ੁਕਰਾਨਾ ਕਰਨ ਦੀ ਲੋੜ ਹੈ।

\* ਜੇ ਸੜਕ ਉੱਤੇ ਖਿਲਰੇ ਵਾਲਾਂ ਨਾਲ ਰੋਟੀ ਮੰਗਦਾ, ਧੌਂਕੇ ਖਾਂਦਾ ਕੋਈ ਮਾਨਸਿਕ ਰੋਗੀ ਵੇਖੋ ਤਾਂ ਵੀ ਆਪਣੇ ਵੱਲ ਝਾਕ ਕੇ ਸ਼ੁਕਰਾਨਾ ਕਰਨਾ ਚਾਹੀਦਾ ਹੈ।

\* ਹਸਪਤਾਲਾਂ ਵਿਚ ਅੱਡੀਆਂ ਰਗੜ ਕੇ ਮਰਦਿਆਂ ਤੇ ਮੁਰਦਾਘਰਾਂ ਵਿਚ ਸੁੱਟੀਆਂ ਲਾਸ਼ਾਂ ਵੱਲ ਤਕ ਅੱਜ ਦੇ ਸੁਆਸਾਂ ਦਾ



ਸ਼ੁਕਰਾਨਾ ਕਰਨਾ ਜ਼ਰੂਰੀ ਹੈ।

ਮੁਰਦੇ ਸ਼ੁਕਰਾਨਾ ਨਹੀਂ ਕਰ ਸਕਦੇ। ਸਿਰਫ਼ ਜ਼ਿੰਦਾ ਇਨਸਾਨ ਹੀ ਕਰ ਸਕਦੇ ਹਨ। ਇਹ ਸਭ ਵੇਖਦਿਆਂ ਕਿਉਂ ਅੰਕੜੇ ਇਹ ਕਹਿੰਦੇ ਹਨ ਕਿ ਪੈਸੇ ਵਾਲੇ ਹੀ ਖ਼ੁਦਕੁਸ਼ੀ ਵੱਧ ਕਰਦੇ ਹਨ? ਕਿਉਂ ਆਪਣੇ ਤੋਂ ਹੇਠਾਂ ਵੱਲ ਨਿਗਾਹ ਨਹੀਂ ਮਾਰਦੇ ਤੇ ਸਿਰਫ਼ ਉਪਰਲੇ ਵੱਲ ਤੱਕ ਕੇ ਢਹਿਦੀ ਕਲਾ ਵੱਲ ਚਲੇ ਜਾਂਦੇ ਹਨ। ਜੇ ਕੋਈ ਗ਼ਰੀਬ ਹੈ ਤਾਂ ਗ਼ਰੀਬੀ ਕਿਸੇ ਵੀ ਹਾਲ ਵਿਚ ਖ਼ੁਦਕੁਸ਼ੀ ਦਾ ਕਾਰਣ ਨਹੀਂ ਹੈ। ਮਿਹਨਤ ਨਾਲ਼ ਲੋਕ ਪਹਾੜ ਤੱਕ ਹਿਲਾ ਦਿੰਦੇ ਹਨ।

ਪਿਆਰ ਵਿਚ ਧੋਖਾ ਮਿਲਣ ਉੱਤੇ ਖ਼ੁਦਕੁਸ਼ੀ:

ਅਜਿਹੇ ਆਸ਼ਿਕਾਂ ਲਈ ਵੀ ਨੁਕਤੇ ਬਣੇ ਹੋਏ ਹਨ। ਦਰਅਸਲ ਪਿਆਰ ਦੇ ਅਸਲ ਮਾਇਣਿਆਂ ਤੋਂ ਬਹੁਗਿਣਤੀ ਵਾਕਿਫ਼ ਨਹੀਂ ਹਨ।

- ਪਿਆਰ ਦਾ ਮਤਲਬ ਹੈ ਦੇਣਾ, ਦੇਣਾ ਤੇ ਦਿੰਦੇ ਰਹਿਣਾ।

- ਦੂਜੇ ਲਈ ਆਪਾ ਵਾਰ ਦੇਣਾ

- ਦੂਜੇ ਨੂੰ ਆਪਣੇ ਖ਼ਿਆਲਾਂ ਵਿਚ ਕੈਦ ਕਰ ਕੇ ਖੁੱਲੀ ਹਵਾ ਵਿਚ ਉਡਣ ਤੇ ਹੋਰ ਪ੍ਰਾਪਤੀਆਂ ਕਰਨ ਲਈ ਆਜ਼ਾਦੀ ਦੇਣੀ

- ਪਿਆਰ ਕੁਰਬਾਨੀ ਦਾ ਜਜ਼ਬਾ ਹੈ, ਹਾਸਲ ਕਰਨ ਦਾ ਨਹੀਂ।

- ਦੂਜੇ ਦੀ ਸਲਾਮਤੀ ਲਈ ਦੁਆ ਹੀ ਅਸਲ ਪਿਆਰ ਹੈ।

ਏਨੇ ਕੁ ਨੁਕਤਿਆਂ ਨਾਲ਼ ਅਸਲ ਪਿਆਰ ਦੀ ਪਰਿਭਾਸ਼ਾ ਸਮਝੀ ਜਾ ਸਕਦੀ ਹੈ ਤੇ ਇਸ ਵਿਚ ਖ਼ੁਦਕੁਸ਼ੀ ਲਈ ਕੋਈ ਥਾਂ ਹੈ ਹੀ ਨਹੀਂ। ਸਗੋਂ ਜ਼ਿਆਦਾ ਲੰਮੇ ਸਮੇਂ ਤਕ ਜੀਅ ਕੇ ਆਪਣੇ ਪਿਆਰੇ ਦੀ ਯਾਦ ਮਨ ਵਿਚ ਤਾਜ਼ਾ ਰਖਦਿਆਂ ਉਸ ਲਈ ਦੁਆਵਾਂ ਦਾ ਵੇਰ ਵਧਾਇਆ ਜਾ ਸਕਦਾ ਹੈ। ਇਹੀ ਯਾਦ ਦਿਲ ਵਿਚ ਕੁਤਕੁਤਾਰੀਆਂ ਪੈਦਾ ਕਰ ਕੇ ਵਧੀਆ ਹਾਰਮੋਨ ਕੱਢਦੀ ਹੈ ਜੋ ਜੀਣ ਦਾ ਕਾਰਣ ਬਣਦੇ ਹਨ।

ਸਾਰ:-

- ਖ਼ੁਦਕੁਸ਼ੀ ਕਰਨ ਵਾਲੇ ਮਨੁੱਖ ਨੂੰ ਬਚਾਇਆ ਜਾ ਸਕਦਾ ਹੈ।

- ਢਹਿਦੀ ਕਲਾ ਦੇ ਲੱਛਣ ਤੁਰੰਤ ਪਛਾਣ ਕੇ ਇਲਾਜ ਕਰਨ ਦੀ ਲੋੜ ਹੈ।

- ਜ਼ਿੰਦਗੀ ਉਤਾਰ ਚੜ੍ਹਾਅ ਦਾ ਨਾਂ ਹੈ। ਇਸ ਵਿੱਚ ਜੇ

ਮਾੜੇ ਪਲ ਹਨ ਤਾਂ ਚੰਗੇ ਵੀ ਜ਼ਰੂਰ ਹਨ।

- ਹੱਦੋਂ ਵੱਧ ਉਮੀਦ ਹੀ ਢਹਿਦੀ ਕਲਾ ਦਾ ਕਾਰਣ ਬਣਦੀ ਹੈ।

- ਜ਼ਿੰਦਗੀ ਨੂੰ ਬਹੁਤ ਜ਼ਿਆਦਾ ਸੀਰੀਅਸ ਲੈਣ ਦੀ ਲੋੜ ਨਹੀਂ। ਹਰ ਨਿੱਕੇ ਪਲ ਵਿੱਚੋਂ ਖ਼ੁਸ਼ੀ ਮਾਣੀ ਜਾ ਸਕਦੀ ਹੈ।

- ਜੇ ਹੈ, ਉਸ ਨੂੰ ਮਾਣ ਕੇ ਉਸ ਵਿੱਚੋਂ ਸੰਤੁਸ਼ਟ ਹੋਣ ਦੀ ਲੋੜ ਹੈ। ਆਪਣੇ ਤੋਂ ਘੱਟ ਹਾਸਲ ਕੀਤੇ ਲੋਕਾਂ ਵਲ ਵੇਖ ਕੇ ਸ਼ੁਕਰਾਨਾ ਕਰਨ ਨਾਲ਼ ਢਹਿਦੀ ਕਲਾ ਨੇੜੇ ਨਹੀਂ ਫਟਕਦੀ।

ਅੰਤ ਵਿਚ ਇਹ ਸਪਸ਼ਟ ਕਰ ਦਿਆਂ ਕਿ ਹਾਰਨ ਵਾਲੇ ਹੀ ਜਿੱਤ ਦੇ ਅਸਲ ਮਾਇਨੇ ਸਮਝਦੇ ਹਨ। ਇਸੇ ਲਈ ਢਹਿ ਢੇਰੀ ਹੋ ਕੇ ਬਹਿ ਜਾਣ ਨਾਲੋਂ ਉੱਠੋ, ਜੁਟ ਜਾਓ, ਸੰਘਰਸ਼ ਕਰੋ ਤੇ ਜਿੱਤ ਹਾਸਲ ਕਰੋ। ਮਰਨ ਨਾਲ਼ ਕੁੱਝ ਹਾਸਲ ਨਹੀਂ ਹੋਣਾ। ਇਸ ਧਰਤੀ ਉੱਤੇ ਪਹਿਲਾਂ ਹੀ ਅਣਖ ਮਾਰ ਕੇ ਤੁਰਦੀਆਂ ਜ਼ਿੰਦਾ ਲਾਸ਼ਾਂ ਦਾ ਬਥੇਰਾ ਬੋਝ ਹੈ।

ਜਾਂਦੇ-ਜਾਂਦੇ ਇਕ ਅਸਲ ਘਟਨਾ ਬਾਰੇ ਦੱਸਣਾ ਚਾਹਾਂਗੀ। ਦੂਜੀ ਜਮਾਤ ਵਿਚ ਇਕ ਅਧਿਆਪਿਕਾ ਨੇ ਬੱਚਿਆਂ ਨੂੰ ਦੁਨੀਆ ਦੇ ਸੱਤ ਅਜੂਬਿਆਂ ਬਾਰੇ ਪੁੱਛਿਆ ਤਾਂ ਹਰ ਕਿਸੇ ਨੇ ਆਪੋ ਆਪਣੇ ਹਿਸਾਬ ਨਾਲ਼ ਆਪਣੇ ਪਸੰਦੀਦਾ ਸੱਤ ਥਾਂ ਲਿਖ ਦਿੱਤੇ ਪਰ ਇਕ ਬੱਚੀ ਬੜਾ ਚਿਰ ਸੋਚਦੀ ਰਹੀ। ਜਦੋਂ ਅਧਿਆਪਿਕਾ ਨੇ ਪੁੱਛਿਆ ਤਾਂ ਉਸ ਕਿਹਾ, “ਸਮਝ ਨਹੀਂ ਆ ਰਹੀ ਕਿ ਏਨੇ ਅਜੂਬਿਆਂ ਨੂੰ ਸੱਤ ਵਿਚ ਕਿਵੇਂ ਸਮੇਟਾਂ! ਛੋਟ ਦਾ ਇਹਸਾਸ, ਪੀੜ ਨੂੰ ਮਹਿਸੂਸ ਕਰਨ ਦਾ ਵੱਲ, ਚੁਫੇਰੇ ਕਮਾਲ ਦਾ ਨਜ਼ਾਰਾ ਵੇਖਣ ਦੀ ਇੱਛਾ, ਕੁਦਰਤੀ ਚੀਜ਼ਾਂ ਦੀਆਂ ਬੇਮਿਸਾਲ ਅਵਾਜ਼ਾਂ ਸੁਣਨ ਦੀ ਸ਼ਕਤੀ, ਸੁਆਦੀ ਚੀਜ਼ਾਂ ਨੂੰ ਮਾਣਨ ਦਾ ਇਹਸਾਸ, ਖੁੱਲ ਕੇ ਹੱਸਣ, ਗੀਤ ਗਾਉਣ, ਬੋਲਣ ਤੇ ਪਿਆਰ ਕਰ ਸਕਣ ਵਰਗੇ ਅਨੇਕ ਸੂਖਮ ਅਜੂਬੇ ਮੇਰੇ ਆਸ-ਪਾਸ ਭਰੇ ਪਏ ਹਨ। ਕਿਵੇਂ ਸਾਰਿਆਂ

ਨੂੰ ਸੱਤ ਵਿਚ ਸਮੇਟਾਂ!”

ਇਸ ਬੱਚੀ ਦੀ ਹੀ ਮੰਨ ਲਈਏ ਅਤੇ ਕੁੱਝ ਪਲ ਤਕਲੀਫ਼ਾਂ, ਔਖਿਆਈਆਂ ਤੇ ਝਮੇਲਿਆਂ ਵਿੱਚੋਂ ਕੱਢ ਕੇ, ਚੋਗਿਰਦੇ ਵੱਲ ਧਿਆਨ ਮਾਰ ਕੇ, ਕੁਦਰਤੀ ਅਜੂਬੇ ਮਾਣੀਏ ਤੇ ਮਨਮੋਹਕ ਦ੍ਰਿਸ਼ਾਂ ਦੇ ਅਲੌਕਿਕ ਆਨੰਦ ਨੂੰ ਮਹਿਸੂਸ ਕਰੀਏ ਤਾਂ ਯਕੀਨਨ ਉਹ ਪਲ ਜੀਉਣ ਜੋਗਾ ਹੋਵੇਗਾ।

ਬੱਚਿਆਂ ਦੀ ਮਾਹਿਰ,

28, ਪ੍ਰੀਤ ਨਗਰ, ਲੋਅਰ ਮਾਲ,  
ਪਟਿਆਲਾ।

ਫੋਨ ਨੰ: 0175 2216783



# ਅੰਮ੍ਰਿਤਸਰ ਸਾਕੇ ਦੇ ਸ਼ਹੀਦ

—ਮਹਿੰਦਰ ਸਿੰਘ ਧੰਜਲ



ਅੰਮ੍ਰਿਤਸਰ ਦੇ ਸਾਕੇ ਦੇ ਸ਼ਹੀਦਾਂ ਦਾ ਸਿੱਖ ਇਤਿਹਾਸ ਵਿੱਚ ਵਿਸ਼ੇਸ਼ ਸਥਾਨ ਹੈ। ਇਸ ਸਾਕੇ ਵਿੱਚ ਕੂਕੇ ਸਿੰਘਾਂ ਦੀ ਸ਼ਹਾਦਤ ਸਿੱਖ ਆਚਰਣ ਦੀ ਇੱਕ ਉੱਤਮ ਮਿਸਾਲ ਹੈ। ਸੂਰਬੀਰ ਕੂਕਿਆਂ ਨੇ ਆਪਣਾ ਜੁਗ ਕਬੂਲ ਕਰਕੇ ਬੇਦੋਸ਼ ਫਾਂਸੀ ਚੜ੍ਹ ਰਹਿਆਂ ਨੂੰ ਬਚਾਇਆ। ਕੂਕੇ ਸਿੰਘਾਂ ਨੇ ਗਊ ਬੱਧ ਕਰਨ ਵਾਲੇ ਬੁਚੜਾਂ ਨੂੰ ਕਿਉਂ ਮਾਰਿਆ। ਇਹ ਸਾਰਾ ਹਾਲ ਜਾਨਣ ਲਈ ਸਾਨੂੰ ਪਿਛਲੇ ਇਤਿਹਾਸ ਦੇ ਪੰਨਿਆਂ ਤੇ ਨਜ਼ਰ ਮਾਰਨੀ ਹੋਵੇਗੀ ਤਾਂ ਕਿ ਸਾਰੀ ਹਕੀਕਤ ਸਾਹਮਣੇ ਆ ਸਕੇ।

ਸਾਡੇ ਦੇਸ਼ ਭਾਰਤਵਰਸ਼ ਵਿੱਚ ਪ੍ਰਾਚੀਨ ਕਾਲ ਤੋਂ ਹੀ ਗਊ ਨੂੰ ਧਾਰਮਿਕ ਚਿੰਨ ਸਮਝਿਆ ਜਾਂਦਾ ਰਿਹਾ ਹੈ। ਰਿਸ਼ੀ-ਮੁਨੀ ਆਪਣੇ ਤੱਪ ਸਥਾਨਾਂ ਤੇ ਗਊਆਂ ਰਖਦੇ ਸਨ। ਜਿਥੇ ਗਊਆਂ ਰਖੀਆਂ ਜਾਂਦੀਆਂ ਸਨ ਉਸ ਸਥਾਨ ਨੂੰ ਗੋਤ੍ਰ ਕਿਹਾ ਜਾਂਦਾ ਸੀ। ਦੇਸ਼ ਵਿੱਚ ਦੁੱਧ ਦੀਆਂ ਨਦੀਆਂ ਵਹਿਦੀਆਂ ਸਨ। ਚੁੰਕਿ ਭਾਰਤਵਰਸ਼ ਇੱਕ ਖੇਤੀ ਪ੍ਰਧਾਨ ਦੇਸ਼ ਹੈ। ਮਸ਼ੀਨਰੀ ਨਾਲ ਖੇਤੀ ਹੋਣ ਤੋਂ ਪਹਿਲਾਂ ਖੇਤੀ ਦਾ ਮੂਲ ਅਧਾਰ ਗਊ ਤੇ ਹੀ ਨਿਰਭਰ ਸੀ, ਕਿਉਂਕਿ ਗਊਆਂ ਦੇ ਵੱਛਤੇ ਹਲ ਜੋਤਣ ਤੇ ਖੇਤੀ ਨਾਲ ਸੰਬਧਤ ਕੰਮਾਂ ਵਿੱਚ ਬੈਲ ਹੀ ਕੰਮ ਆਉਂਦੇ ਸਨ। ਇਸ ਕਰਕੇ ਦੇਸ਼ ਦੀ ਆਰਥਕਤਾ ਨਾਲ ਜੁੜੇ ਹੋਣ ਕਰਕੇ ਗਊਆਂ ਦੀ ਪੂਜਾ ਤੇ ਗਊ ਮਾਤਾ ਕਹਿਕੇ ਬੁਲਾਇਆ ਜਾਂਦਾ ਰਿਹਾ ਹੈ। ਇਸ ਕਰਕੇ ਗਊ ਹੱਤਿਆ ਕਰਨਾ ਪਾਪ ਸਮਝਿਆ ਜਾਂਦਾ ਸੀ। ਪਰ ਜਦ ਦੇਸ਼ ਵਿੱਚ ਮੁਸਲਮਾਨਾਂ ਦਾ ਰਾਜ ਹੋ ਗਿਆ ਤਾਂ ਗਊ ਹੱਤਿਆ ਸ਼ੁਰੂ ਹੋ ਗਈ।

ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜਕਾਲ ਵਿੱਚ ਗਊ ਕਸ਼ੀ ਕਰਨ ਦੀ ਸਖਤ ਮਨਾਹੀ ਸੀ। ਅੰਗਰੇਜ਼ਾਂ ਤੋਂ ਮਹਾਰਾਜਾ ਰਣਜੀਤ ਸਿੰਘ ਨੇ ਲਿਖਕੇ ਲੈ ਰੱਖਿਆ ਸੀ ਕਿ ਅਗਰ ਅੰਗਰੇਜ਼ ਫੌਜਾਂ ਪੰਜਾਬ ਵਿੱਚੋਂ ਲੰਘਕੇ ਅਫਗਾਨਿਸਤਾਨ ਵਲ ਜਾਣਗੀਆਂ ਤਾਂ ਪੰਜਾਬ ਦੀ ਧਰਤੀ ਤੇ ਗਊ ਬੱਧ ਨਹੀਂ ਕਰਨਗੀਆਂ ਤੇ ਨਾ ਹੀ ਗਊ ਦਾ ਮਾਸ ਖਾਣਗੀਆਂ।

ਸਭਰਾਉਂ ਦੀ ਲੜਾਈ ਵਿੱਚ ਅੰਗਰੇਜ਼ ਫੌਜਾਂ ਖਾਲਸਾ ਫੌਜ ਨੂੰ ਪੂਰੀ ਤਰ੍ਹਾਂ ਹਰਾਕੇ ਜਦ ਲਹੌਰ ਵਿੱਚ ਦਾਖਲ ਹੋਈਆਂ ਤਾਂ ਅੰਗਰੇਜ਼ ਰੈਜੀਮੈਂਟ ਸਰ ਜਾਨ ਲਰੀਸ ਨੇ ਪੰਜਾਬ ਦੇ ਆਖਰੀ ਸਿੱਖ ਮਹਾਰਾਜਾ ਦਲੀਪ ਸਿੰਘ ਦਾ ਸਨਮਾਨ ਰਖਦਿਆਂ ਦਰਬਾਰ

ਸਾਹਿਬ ਅੰਮ੍ਰਿਤਸਰ ਦੇ ਬਾਹਰ ਇੱਕ ਤਾਂਬੇ ਦੀ ਪਲੇਟ ਤੇ ਉਕਰਵਾਕੇ ਹੁਕਮ ਲਾਇਆ ਕਿ—

“The kins are not to be killed at Amritsar.”

ਭਾਵ ਕਿ ਅੰਮ੍ਰਿਤਸਰ ਵਿੱਚ ਗਊ ਹੱਤਿਆ ਨਹੀਂ ਕੀਤੀ ਜਾਵੇਗੀ।

29 ਮਾਰਚ, 1849 ਨੂੰ ਜਦ ਅੰਗਰੇਜ਼ਾਂ ਨੇ ਪੰਜਾਬ ਤੇ ਪੂਰਨ ਤੌਰ ਕਬਜ਼ਾ ਕਰ ਲਿਆ ਤਾਂ 4 ਮਈ, 1849 ਨੂੰ ਪੰਜਾਬ ਦੇ ਬੋਰਡ ਆਫ ਐਡਮਿਨਿਸਟ੍ਰੇਸ਼ਨ ਦੀ ਗਸ਼ਤੀ ਚਿੱਠੀ ਨੰ. 3 ਅਨੁਸਾਰ ਪੰਜਾਬ ਵਿੱਚ ਮਾਸ ਖਾਣ ਲਈ ਗਊਆਂ ਮਾਰਨ ਦੀ ਖੁੱਲ੍ਹ ਦੇ ਦਿੱਤੀ ਗਈ ਦਰਬਾਰ ਸਾਹਿਬ ਦੇ ਬਾਹਰ ਲਿਖਕੇ ਲਾਇਆ ਗਿਆ।

No one should be allowed to interfere with the practice by his neighbour of customs which that neighbour's religion either enjoy or permits.

ਭਾਵ ਸੀ ਕਿ ਕਿਸੇ ਨੂੰ ਭੀ ਆਪਣੇ ਗੁਆਂਢੀ ਦੇ ਧਰਮ ਜਾਂ ਰੀਤੀ ਰਿਵਾਜਾਂ ਵਿੱਚ ਦੱਖਲ ਨਹੀਂ ਦੇਣ ਦਿੱਤਾ ਜਾਵੇਗਾ ਜਿਸਦਾ ਧਰਮ ਜਾਂ ਰੀਤੀ ਰਿਵਾਜ ਉਸਨੂੰ ਖੁੱਲ੍ਹ ਦਿੰਦਾ ਹੈ।

ਸਰਕਾਰ ਦੁਆਰਾ ਗਊਘਾਤ ਕਰਨ ਦੀ ਖੁੱਲ੍ਹ ਦੇਣ ਨਾਲ ਸਭ ਤੋਂ ਪਹਿਲਾ ਬੁਚੜਖਾਨਾ ਗੁਰੂ ਨਗਰੀ ਅੰਮ੍ਰਿਤਸਰ ਵਿੱਚ ਹੀ ਖੋਲਿਆ ਗਿਆ। ਇੰਝ ਕਰਨ ਨਾਲ ਅੰਗਰੇਜ਼ ਸਰਕਾਰ ਦੂਹਰਾ ਸਿਆਸੀ ਲਾਭ ਲੈਣਾ ਚਾਹੁੰਦੀ ਸੀ। ਇੱਕ ਤਾਂ ਇਹ ਆਪਣੀ ਨੀਤੀ “ਪਾੜੋ ਤੇ ਰਾਜ ਕਰੋ, ਤੇ ਚਲਦਿਆਂ ਹਿੰਦੂਆਂ ਅਤੇ ਮੁਸਲਮਾਨਾਂ ਵਿੱਚ ਫੁੱਟ ਦੇ ਬੀਜ ਭਾਲਣਾ ਚਾਹੁੰਦੀ ਸੀ। ਦੂਸਰਾ ਸਰਕਾਰ ਵੇਖਣਾ ਚਾਹੁੰਦੀ ਸੀ, ਕਿ ਕੀ ਅੱਜੇ ਵੀ ਸਿੱਖਾਂ ਵਿੱਚ ਅਣਖ ਬਾਕੀ ਹੈ। ਇਸਤਰ੍ਹਾਂ ਸਰਕਾਰ ਸਾਡਾ ਧਰਮ, ਸਭਿਆਚਾਰ, ਬੋਲੀ ਨੂੰ ਖਤਮ ਕਰਨ ਦੇ ਹੱਥ ਕੰਡੇ ਅਪਣਾ ਰਹੀ ਸੀ।

ਪੰਜਾਬ ਨੂੰ ਗੁਲਾਮ ਹੋਏ ਅੱਜੇ ਮਸਾਂ ਅੱਠ ਸਾਲ ਵੀ ਨਹੀਂ



ਬੀਤੇ ਸਨ ਕਿ ਪੰਜਾਬ ਦੇ ਮਹਾਨ ਸਪੂਤ ਸਤਿਗੁਰੂ ਰਾਮ ਸਿੰਘ ਨੇ ਦੇਸ਼ ਨੂੰ ਅੰਗਰੇਜ਼ਾਂ ਦੀ ਗੁਲਾਮੀ ਤੋਂ ਛੁਟਕਾਰਾ ਦਿਵਾਉਣ ਲਈ ਪੰਜਾਬ ਵਿੱਚ ਸ੍ਰੀ ਭੈਣੀ ਸਾਹਿਬ ਵਿਖੇ ਅੰਗਰੇਜ਼ਾਂ ਨਾਲ ਹਰ ਤਰ੍ਹਾਂ ਦਾ ਨਾਮਿਲਵਰਤਣ ਤੇ ਬਾਈਕਾਟ ਕਰਨ ਦਾ ਐਲਾਨ ਕਰ ਦਿੱਤਾ। ਗੁਰੂ ਬੱਧ ਨੂੰ ਰੋਕਣਾ ਸਤਿਗੁਰੂ ਰਾਮ ਸਿੰਘ ਦੇ ਅੰਦੋਲਨ ਇੱਕ ਹਿੱਸਾ ਸੀ। ਸਾਡੇ ਪਹਿਲੇ ਗੁਰੂ ਸਾਹਿਬਾਨ ਵੀ ਗੁਰੂ ਰੱਖਿਆ ਦੇ ਹੱਕ ਵਿੱਚ ਸਨ। ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਤਾਂ ਆਦਿ ਸ਼ਕਤੀ ਤੋਂ ਗੁਰੂਆਂ ਦਾ ਦੁੱਖ ਮਿਟਾਉਣ ਲਈ ਵਰ ਵੀ ਮੰਗਦੇ ਸਨ।

“ਯਹੀ ਆਸ ਪੂਰਨ ਕਰੋ ਤੁਮ ਹਮਾਰੀ  
ਮਿਟੈ ਕਸ਼ਟ ਗੁਰੂਆਨ ਛੁਟੈ ਖੇਦ ਭਾਰੀ।”

(ਦਸਮ ਗਰੰਥ)

ਅੰਗਰੇਜ਼ਾਂ ਨੇ ਇੱਕ ਬੁਚੜਖਾਨਾ ਅੰਮ੍ਰਿਤਸਰ ਘੰਟਾ ਘਰ ਦੇ ਕੋਲ ਖੋਲਿਆ। ਉਦੋਂ ਘੰਟਾਘਰ ਦੇ ਨਾਲ ਲਗਦੀ ਜਮੀਨ ਖਾਲੀ ਪਈ ਸੀ। ਇਹ ਬੁਚੜਖਾਨਾ ਦਰਬਾਰ ਸਾਹਿਬ ਦੇ ਨਜਦੀਕ ਹੋਣ ਕਰਕੇ ਕਈ ਵਾਰ ਕਾਂ ਵਗੈਰਾ ਗੁਰੂਮਾਸ ਦੀਆਂ ਬੋਟੀਆਂ ਤੇ ਮਾਸ ਚੁੱਕ ਕੇ ਲੈ ਜਾਂਦੇ ਸਨ। ਉੱਡਦੇ ਉੱਡਦੇ ਪੰਛੀ ਸਰੋਵਰ ਦੀਆਂ ਪਰਿਕਰਮਾਂ ਵਿੱਚ ਸੁੱਟ ਦਿੰਦੇ ਸਨ। ਇਸ ਨਾਲ ਸਰੋਵਰ ਦੀ ਪਵਿਤਰਤਾ ਭੰਗ ਹੋਣ ਲੱਗੀ। ਇਸ ਨਾਲ ਸਿੱਖ ਜਨਤਾ ਦੇ ਹਿਰਦੇ ਵਲੰਧਰਨ ਲੱਗੇ। ਸਰਕਾਰ ਅੱਗੇ ਸਿੱਖ ਅਤੇ ਹਿੰਦੂਆਂ ਨੇ ਬਹੁਤ ਅਪੀਲਾਂ ਕੀਤੀਆਂ ਪਰ ਸਰਕਾਰ ਤੇ ਇਸਦਾ ਕੋਈ ਅਸਰ ਨਾ ਹੋਇਆ।

ਇੱਕ ਦਿਨ ਅੰਮ੍ਰਿਤਸਰ ਵਿੱਚ ਰਹਿੰਦੇ ਕਈ ਨਾਮਧਾਰੀ/ ਕੂਕੇ ਸਿੱਖ ਦਰਬਾਰ ਸਾਹਿਬ ਵਿੱਚ ਆਏ ਤਾਂ ਉਨ੍ਹਾਂ ਤੋਂ ਦਰਬਾਰ ਸਾਹਿਬ ਦੀ ਪਵਿਤਰਤਾ ਭੰਗ ਹੋਈ ਵੇਖੀ ਨਾ ਗਈ ਡੋਲਿਆਂ ਵਿੱਚ ਖੂਨ ਫਰਕਣ ਲੱਗ ਪਿਆ। ਕੂਕੇ ਸਿੰਘਾਂ ਨੂੰ ਖਾਲਸਾਈ ਰੰਗ ਚੜ ਗਿਆ। ਰਾਤ ਦੇ ਸਮੇਂ ਕੂਕੇ ਸਿੰਘ ਲਹਿਣਾ ਸਿੰਘ ਮਿਸਤਰੀ ਦੇ ਘਰ ਇੱਕਠੇ ਹੋਏ ਤਾਂ ਇਸ ਮਸਲੇ ਵਿਚਾਰ ਕਰਕੇ ਗੁਰੂ ਬੁਚੜਾਂ ਨੂੰ ਸੋਧਣ ਦਾ ਪ੍ਰਣ ਕੀਤਾ ਗਿਆ। 14-15 ਜੂਨ 1871 ਦੀ

ਵਿਚਕਾਰਲੀ ਰਾਤ ਨੂੰ ਕੂਕੇ ਸਿੰਘਾਂ ਨੇ ਮੌਕਾ ਵੇਖਕੇ ਬੁਚੜਖਾਨੇ ਤੇ ਹਮਲਾ ਕਰ ਦਿੱਤਾ। 2 ਸਿੰਘਾਂ ਨੇ ਅੱਠ ਕੁ ਬੁਚੜਾਂ ਨੂੰ ਮਾਰ ਮੁਕਾਇਆ। ਗੁਰੂ ਘਾਤ ਕਰਨ ਲਈ ਲਿਆਦੀਆਂ ਗੁਰੂਆਂ ਦੇ ਰੱਸੇ ਖੋਹਲਕੇ ਬਾਹਰ ਭਜਾ ਦਿੱਤੀਆਂ ਤੇ ਆਪ ਆਪਣੇ ਰਾਹ ਪਏ।

ਸਵੇਰ ਸਾਰ ਸਾਰੇ ਸ਼ਹਿਰ ਵਿੱਚ ਰੋਲਾ ਪੈ ਗਿਆ। ਸਰਕਾਰ ਸਤਰਕ ਹੋ ਗਈ। ਸਰਕਾਰ ਨੇ ਇਸ ਮਸਲੇ ਨੂੰ ਗੰਭੀਰਤਾ ਨਾਲ ਲਿਆ। ਤਫਤੀਸ਼ ਸ਼ੁਰੂ ਹੋ ਗਈ। ਸ਼ੱਕਸ਼ਤਾ ਦੇ ਵਿੱਚ ਕਈ ਹਿੰਦੂਆਂ ਤੇ ਸਿੱਖਾਂ ਨੂੰ ਫੜ ਲਿਆ ਗਿਆ। ਪਰ ਸਰਕਾਰ ਦੇ ਹੱਥ ਪੱਲੇ ਕੁਛ ਨਾ ਪਿਆ। ਹਾਰਕੇ ਅੰਮ੍ਰਿਤਸਰ ਦੇ ਪੁਲੀਸ ਕਮਿਸ਼ਨਰ ਨੇ ਹੁਸ਼ਿਆਰਪੁਰ ਪੁਲੀਸ ਦੇ ਇੱਕ ਉੱਚ ਅਧਿਕਾਰੀ ਮਿ. ਕਰਿਸਟੀ ਨੂੰ ਬੁਲਾਇਆ ਜਿਹੜਾ ਕਿ ਅਜਿਹੇ ਸੁਰਾਗ ਲੱਭਣ ਵਿੱਚ ਕਾਮਯਾਬ ਅਫਸਰ ਮੰਨਿਆ ਜਾਂਦਾ ਸੀ। ਮਿ. ਕਰਿਸਟੀ ਨੇ ਅੰਮ੍ਰਿਤਸਰ ਆਉਂਦਿਆਂ ਹੀ ਪਹਿਲਾਂ ਫੜੇ ਸਾਰੇ ਆਦਮੀਆਂ ਨੂੰ ਛੱਡ ਦਿੱਤਾ। ਕਰਿਸਟੀ ਨੇ ਅਕਾਲ ਬੁੰਗੇ ਦੇ ਕਈ ਨਿਹੰਗ ਸਿੰਘਾਂ ਨੂੰ ਫੜ ਲਿਆ ਅਤੇ ਕਈ ਹੋਰ ਆਦਮੀ ਵੀ ਗ੍ਰਿਫਤਾਰ ਕਰ ਲਏ ਗਏ। ਨਿਹੰਗ ਸਿੰਘਾਂ ਤੇ ਕਰਿਸਟੀ ਨੇ ਅੰਨੇਵਾਹ ਤੱਸਦਦ ਕਰਕੇ ਜੁਰਮ ਦਾ ਇਕਬਾਲ ਕਰਾ ਲਿਆ। ਮਿਸਲ ਤਿਆਰ ਕਰਕੇ ਮੁਕੱਦਮਾ ਚਲਾਇਆ ਗਿਆ। ਜੱਜ ਨੇ ਦੋਸ਼ੀਆਂ ਨੂੰ ਮੌਤ ਦੀ ਸਜ਼ਾ ਸੁਣਾਈ ਗਈ।

ਦੂਸਰੇ ਪਾਸੇ ਕੂਕੇ ਸਿੰਘ ਜਿੰਨ੍ਹਾਂ ਨੇ ਬੁੱਚੜਾਂ ਨੂੰ ਮਾਰਿਆ ਸੀ ਉਹ ਸ੍ਰੀ ਭੈਣੀ ਸਾਹਿਬ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਕਰਨ ਗਏ। ਉਨ੍ਹਾਂ ਨੇ ਸਤਿਗੁਰੂ ਜੀ ਅੱਗੇ ਸਭ ਕੁਝ ਦੱਸ ਦਿੱਤਾ। ਇਸਤੇ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਿੰਘਾਂ ਨੂੰ ਕਿਹਾ “ਕਰੋ ਤੁਸੀਂ, ਭਰੋ ਕੋਈ ਹੋਰ। ਬੀਜ ਤੁਸੀਂ ਬੀਜੋ ਫਲ ਕੋਈ ਹੋਰ ਵੱਢੇ,” ਜਾਓ ਜਾਕੇ ਉਨ੍ਹਾਂ ਬੇਦੋਸ਼ ਆਦਮੀਆਂ ਨੂੰ ਫਾਂਸੀ ਚੜ੍ਹਨ ਤੋਂ ਬਚਾਓ।

ਕੂਕੇ ਸਿੰਘਾਂ ਨੇ ਅੰਮ੍ਰਿਤਸਰ ਪੁਲੀਸ ਥਾਣੇ ਵਿੱਚ ਸਭ ਕੁੱਛ ਸੱਚ ਸੱਚ ਦਸ ਦਿੱਤਾ ਤੇ ਉਹ ਵਸਤਰ ਤੇ ਕ੍ਰਿਪਾਨਾਂ ਵੀ ਕਢਕੇ ਵਿਖਾ ਦਿੱਤੀਆਂ ਜਿਨ੍ਹਾਂ ਨਾਲ ਬੁੱਚੜਾਂ ਨੂੰ ਸੋਧਿਆ



ਸੀ। ਬੇਦੇਸ਼ ਨਿਹੰਗਾਂ ਨੂੰ ਛੱਡ ਦਿੱਤਾ ਗਿਆ। ਕੂਕੇ ਸਿੰਘ ਤੇ 28, 29, 30 ਅਤੇ 31, 1871 ਨੂੰ ਉਤੋਂਡਿਤੀ ਮੁਕੱਦਮੇ ਦੀਆਂ ਤਰੀਕਾਂ ਪਈਆਂ। ਸੈਸ਼ਨ ਜੱਜ ਨੇ ਜਿਵੇਂ ਉਮੀਦ ਕੀਤੀ ਜਾਂਦੀ ਸੀ ਉਸਤਰ੍ਹਾਂ ਹੀ ਹੋਇਆ। ਚਾਰ ਸਿੰਘਾਂ ਨੂੰ ਫਾਂਸੀ ਦੀ ਸਜ਼ਾ ਦਿੱਤੀ ਗਈ। 9 ਅਤੇ 11 ਸਤੰਬਰ, 1871 ਨੂੰ ਹਾਈਕੋਰਟ ਦੇ ਜੱਜ ਨੇ ਵੀ ਸਹੀ ਪਾ ਦਿੱਤੀ। ਕੂਕੇ ਸਿੰਘਾਂ ਨੂੰ 15 ਸਤੰਬਰ, 1871 ਨੂੰ ਫਾਂਸੀ ਦੇਣ ਦੀ ਤਰੀਕ ਮੁਕੱਰਰ ਕੀਤੀ ਗਈ।

ਫਾਂਸੀ ਵਾਲੇ ਦਿਨ ਸਿੰਘਾਂ ਨੂੰ ਉਨ੍ਹਾਂ ਦੀ ਆਖਰੀ ਖਾਹਿਸ਼ ਪੁੱਛੀ ਗਈ। ਤਦ ਸਿੰਘਾਂ ਨੇ ਕਿਹਾ ਕਿ ਉਨ੍ਹਾਂ ਨੂੰ ਸੁਧਾਸਰ ਵਿੱਚ ਇਸ਼ਨਾਨ ਕਰਨ ਦੀ ਇਜਾਜ਼ਤ ਦਿੱਤੀ ਜਾਵੇ। ਦੂਸਰਾ ਚਮੜੇ ਦੀਆਂ ਤੰਦੀਆਂ ਦੀ ਥਾਂ ਤੇ ਰੇਸ਼ਮ ਦੀਆਂ ਡੋਰੀਆਂ ਮੰਗਾਈਆਂ ਜਾਣ।

ਕੂਕੇ ਸਿੰਘਾਂ ਨੇ ਸੁਧਾਸਰ ਵਿੱਚ ਇਸ਼ਨਾਨ ਕੀਤਾ। ਢੋਲਕ ਅਤੇ ਛੋਟਿਆਂ ਦਾ ਅਗਾਊਂ ਪ੍ਰਬੰਧ ਸੀ। ਸਿੰਘਾਂ ਨੇ ਢੋਲਕ ਤੇ ਛੋਟਿਆਂ ਨਾਲ ਪੰਚਮ ਪਾਤਸ਼ਾਹ ਜੀ ਦੀਆਂ ਇਨ੍ਹਾਂ ਤੁਕਾਂ ਨੂੰ ਪੜ੍ਹਦੇ ਹੋਏ ਦਰਬਾਰ ਸਾਹਿਬ 'ਚੋਂ ਬਾਹਰ ਆਏ:

“ਤੇਰੀ ਸਰਣਿ ਮੇਰੇ ਦੀਨ ਦਇਆਲਾ।

ਸੁਖ ਸਾਗਰ ਮੇਰੇ ਗੁਰ ਗੁਪਾਲਾ।

ਕਰ ਕਿਰਪਾ ਨਾਨਕ ਗੁਣ ਗਾਵੈ/ਰਾਖਹੁ ਸਰਮ ਅਸਾੜੀ ਜੀਓ।”

ਸਿੰਘਾਂ ਦੇ ਚਿਹਰਿਆਂ ਤੇ ਮਰਨ ਦਾ ਕੋਈ ਭੈ ਨਹੀਂ। ਉੱਚੀ ਆਵਾਜ਼ ਵਿੱਚ ਸ਼ਬਦ ਪੜ੍ਹਦੇ ਮਸਤ ਹੋਏ ਨੀਅਤ ਜਗ੍ਹਾ ਵੱਲ ਵਧ ਰਹੇ ਹਨ। ਜਿਵੇਂ ਆਸ਼ਕ ਸੂਲੀ ਚੜ੍ਹਨ ਜਾਂਦੇ ਹਨ।

ਮਜੀਠਾ ਰੋਡ ਜਿਥੇ ਬੋਹੜ ਦੇ ਹੇਠਾਂ ਸਿੰਘਾਂ ਨੂੰ ਫਾਂਸੀ ਦੇਣੀ ਸੀ। ਸੜਕ ਦੇ ਦੋਹੀਂ ਕਿਨਾਰੀਂ ਖੜੇ ਲੋਕ ਮੌਤ ਦੇ ਪਰਵਾਨਿਆਂ ਨੂੰ ਆਉਂਦਿਆਂ ਵੇਖ ਅਚੰਭਤ ਹੋ ਰਹੇ ਸਨ। ਉਹ ਕੀ ਜਾਨਣ—

“ਪਹਿਲਾਂ ਮਰਨ ਕਬੂਲ ਕਰ ਜੀਵਨ ਦੀ ਛੱਡ ਆਸ

ਹੋਹੁ ਸਭਨੁ ਕੀ ਰੇਣਕਾ ਤਉ ਆਉ ਹਮਾਰੇ ਪਾਸਿ।”

ਸਿੱਖ ਬਣਨ ਦੀ ਸਭ ਤੋਂ ਪਹਿਲੀ ਸ਼ਰਤ ਹੀ ਏਹੀ ਹੈ। ਕੂਕੇ ਸਿੰਘਾਂ ਨੇ ਫਾਂਸੀ ਦੇ ਤਖਤ ਤੇ ਚੜ੍ਹਨ ਤੋਂ ਪਹਿਲਾਂ ਗੁਰੂ ਚਰਨਾਂ ਵਿੱਚ ਅਰਦਾਸ ਕੀਤੀ। ਫੱਟੇ ਤੇ ਚੜ੍ਹੇ, ਰੇਸ਼ਮ ਦੇ ਰੱਸੇ ਆਪਣੇ ਹੱਥੀ ਗਲ ਵਿੱਚ ਪਾਏ। ਫੱਟਾ ਹਿੱਲਿਆ ਹੁਕਮ ਸਤ ਹੋ ਗਿਆ।

ਜਿਨ੍ਹਾਂ ਸਿੰਘਾਂ ਨੂੰ ਫਾਂਸੀ ਦਿੱਤੀ ਗਈ—

- 1) ਲਹਿਣਾ ਸਿੰਘ ਸਪੁੱਤਰ ਮੁਸਦਾ ਸਿੰਘ ਅੰਮ੍ਰਿਤਸਰ
- 2) ਫਤਹਿ ਸਿੰਘ
- 3) ਹਾਕਮ ਸਿੰਘ ਪਟਵਾਰੀ ਮੋੜੇ ਜ਼ਿਲਾ ਅੰਮ੍ਰਿਤਸਰ
- 4) ਬੀਹਲਾ ਸਿੰਘ ਨਾਰਲੀ ਲਾਹੌਰ

ਕਾਲੇ ਪਾਣੀ

- 1) ਲਹਿਣਾ ਸਿੰਘ ਪੁੱਤਰ ਬਲਾਕਾ ਸਿੰਘ
- 2) ਸਿਪਾਹੀ ਲਾਲ ਸਿੰਘ ਜਿਸਨੇ ਥਾਣੇ 'ਚੋਂ ਕ੍ਰਿਪਾਨਾਂ ਲਿਆਕੇ ਦਿੱਤੀਆਂ ਸਨ।


ਮਫਰੂਰ

- 1) ਮੇਹਰ ਸਿੰਘ — ਲੋਪੋਕੇ
- 2) ਝੰਡਾ ਸਿੰਘ
- 3) ਲਛਮਣ ਸਿੰਘ

ਇਥੇ ਉਸ ਮਾਤਾ ਦਾ ਜ਼ਿਕਰ ਕਰਨਾ ਵੀ ਜ਼ਰੂਰੀ ਹੈ। ਹਾਕਮ ਸਿੰਘ ਪਟਵਾਰੀ ਮਾਤਾ ਦਾ ਇਕਲੌਤਾ ਪੁੱਤਰ ਸੀ। ਆਪਣੇ ਪੁੱਤਰ ਦੇ ਸਸਕਾਰ ਲਈ ਉਹ ਆਪਣੇ ਘਰ ਦੇ ਦੋ ਕਮਰਿਆਂ ਦੀਆਂ ਛੱਤਾਂ ਉਧੇੜ ਕੇ ਗੱਡੇ ਵਿਚ ਕੜੀ, ਬਾਲਾ, ਸ਼ਤੀਰ ਲੈ ਕੇ ਆਈ। ਲੋਕਾਂ ਦੇ ਪੁੱਛਣ ਤੇ ਮਾਤਾ ਨੇ ਕਿਹਾ ਅੱਜ ਮੈਂ ਸੁਭਾਗੀ ਮਾਂ ਹਾਂ ਜਿਸਦਾ ਪੁੱਤਰ ਸ਼ੁੱਭ ਕਾਰਜ ਲਈ ਫਾਂਸੀ ਚੜ੍ਹਿਆ। ਮਾਤਾ ਨੇ ਹੀ ਉਨ੍ਹਾਂ ਚਾਰ ਸਿੰਘਾਂ ਦਾ ਸਸਕਾਰ ਕੀਤਾ।

ਸੰਪਰਕ- 95011-62101





—ਭੂਪਿੰਦਰ ਉਸਤਾਦ

“ਹਰਪ੍ਰੀਤ! ਮੈਂ ਅੱਜ ਆਪਣੀ ਜੱਸੀ ਲਈ ਮੁੰਡਾ ਦੇਖਕੇ ਆਇਆ ਹਾਂ। ਮੁੰਡਾ ਸੋਹਣਾ ਹੈ ਤੇ ਕੰਮ ਵੀ ਆਪਣਾ ਹੈ। ਪਿਓ ਬਾਹਰ ਗਿਆ ਹੋਇਆ। ਘਰ ਬਾਰ ਵੀ ਚੰਗਾ ਹੈ। ਬੰਦੇ ਵੀ ਭਲੇਮਾਣਸ ਲੱਗਦੇ ਹਨ।” ਤਰਸੇਮ ਨੇ ਘਰ ਵੜਦਿਆਂ ਆਪਣੀ ਘਰਵਾਲੀ ਨੂੰ ਦੱਸਿਆ।

“ਜੇ ਮੁੰਡੇ ਦਾ ਪਿਓ ਬਾਹਰ ਹੈ ਤਾਂ ਮੁੰਡਾ ਜਰੂਰ ਸ਼ਰਾਬ ਤਾਂ ਪੀਂਦਾ ਹੀ ਹੋਵੇਗਾ।” ਹਰਪ੍ਰੀਤ ਨੇ ਸ਼ੰਕਾ ਜਾਹਰ ਕੀਤੀ। “ਓ ਭਲੀਏ ਲੋਕੇ ਇਕ ਦੋ ਪੈਂਗ ਤਾਂ ਅਸੀਂ ਵੀ ਪੀ ਲਈਦੇ ਹਨ, ਇਸਦਾ ਮਤਲਬ ਇਹ ਤਾਂ ਨਾ ਹੋਇਆ ਕਿ ਅਸੀਂ ਨਸ਼ਈ ਹੋ ਗਏ। ਵੈਸੇ ਦੱਸਣਵਾਲੇ ਨੇ ਤਾਂ ਇਹੋ ਕਿਹਾ ਕਿ ਮੁੰਡਾ ਬੜਾ ਸਾਊ ਹੈ ਤੇ ਕੋਈ ਨਸ਼ਾ ਵਗੈਰਾ ਨਹੀਂ ਕਰਦਾ, ਹਾਂ ਕੋਈ ਪਾਰਟੀ ਸ਼ਾਰਟੀ ਹੋਵੇ ਤਾਂ ਇਕ ਅੱਦਾ ਪੈਂਗ ਲਾ ਲੈਂਦਾ ਹੈ।” ਤਰਸੇਮ ਨੇ ਗੱਲ ਮੁਕਾ ਦਿੱਤੀ।

ਦੋਹਾਂ ਦੀ ਦੇਖ ਦਖਾਲੀ ਤੋਂ ਬਾਅਦ ਵਿਆਹ ਹੋ ਗਿਆ। ਜੱਸੀ ਸਹੁਰੇ ਚਲੇ ਗਈ। ਦੋ ਕੁ ਹਫ਼ਤੇ ਪਾਰਟੀਆਂ ਚਲਦੀਆਂ ਰਹੀਆਂ। ਪਾਰਟੀ ਵਿਚ ਸ਼ਰਾਬ ਪੀਣੀ ਤਾਂ ਆਮਜਿਹੀ ਗੱਲ ਬਣ ਗਈ ਹੈ, ਜੱਸੀ ਨੇ ਕੋਈ ਨੋਟਿਸ ਨਹੀਂ ਲਿਆ। ਫਿਰ ਉਹ ਦਸ ਪੰਦਰਾਂ ਦਿਨਾਂ ਲਈ ਪੈਕੇ ਘਰ ਗੋੜਾਮਾਰਨ ਆ ਗਈ। ਜਦੋਂ ਉਹ ਵਾਪਸ ਸਹੁਰੀ ਗਈ ਤਾਂ ਕੈਲੇ ਦਾ ਤਾਂ ਰੰਗ ਢੰਗ ਹੀ ਬਦਲਿਆ ਹੋਇਆ ਸੀ। ਉਹ ਰੋਜ਼ ਸ਼ਰਾਬ ਪੀਕੇ ਆਉਂਦਾ। ਜੱਸੀ ਰੋਜ਼ ਸਮਝਾਉਂਦੀ। ਇਕ ਦਿਨ ਉਸਨੇ ਸੱਸ ਨੂੰ ਕਿਹਾ, “ਮੰਮੀ ਜੀ ਤੁਸੀਂ ਤਾਂ ਪਿਤਾ ਜੀ ਨੂੰ ਕਿਹਾ ਸੀ ਕਿ ਇਹ ਕਦੇ ਕਦੇ ਹੀ ਪੀਂਦੇ ਹਨ। ਆਹ ਦੇਖਲਓ ਇਨ੍ਹਾਂ ਦਾ ਕਦੇ ਕਦੇ। ਕਈ ਵਾਰ ਤਾਂ ਰੋਟੀ ਖਾਣ ਦੀ ਵੀ ਸੋਝੀ ਨਹੀਂ ਰਹਿੰਦੀ।”

“ਪੀਏ ਮੈਂ ਕੀ ਕਰਾਂ, ਇੱਕੋ ਇਕ ਹੈ, ਘਰੋਂ ਪੱਕਾ ਵੀ ਨਈਂ ਦੇ ਸਕਦੀ। ਆਪਣੇ ਵਲੋਂ ਤਾਂ ਬਹੁਤ ਸਮਝੋਂਦੀ ਹਾਂ, ਪਰ ਪਿਓ ਦੀ ਕਮਾਈ ਅਤੇ ਵਿਹਲੜਾਂ ਦੀ ਧਾੜ ਨੇ ਇਸਨੂੰ ਪੁੱਠੇ ਰਾਹੇ ਪਾ ਦਿੱਤਾ ਹੈ। ਮੇਰੀ ਕੋਈ ਵਾਹ ਨਹੀਂ ਗਈ। ਏਸੇ ਕਰਕੇ ਇਸਦਾ ਵਿਆਹ ਕੀਤਾ ਪਈ ਸਿਰ ਪਈ ‘ਤੇ ਕੁਝ ਸਮਝ ਜਾਊ। ਹੁਣ ਤੂੰ ਹੀ ਇਸ ਨੂੰ ਸਿੱਧੇ ਰਾਹ ਪਾਏਗੀ।” ਹਰਪ੍ਰੀਤ ਨੇ ਆਪਣੇ ਸਿਰੋਂ ਲਾਹਕੇ ਜੱਸੀ ਨੂੰ ਦੱਸਿਆ।

ਇਕ ਦਿਨ ਹਰਪ੍ਰੀਤ ਅਤੇ ਨੂੰਹ ਪੁੱਤ ਬੈਠੇ ਚਾਹ ਪੀ ਰਹੇ ਸਨ। ਕਿਸੇ ਦੇ ਘਰੋਂ ਮੁੰਡੇ ਦੀ ਲੋਹੜੀ ਦਾ ਸੱਦਾ ਆਇਆ। ਹਰਪ੍ਰੀਤ ਨੂੰ ਜਿਵੇਂ ਆਪਣੇ ਘਰ ਦੇ ਵਾਧੇ ਦੀ ਯਾਦ ਆਈ। “ਵੇ, ਫੂੜ ਸਾਲ ਹੋ

ਗਿਆ ਤੁਹਾਡੇ ਵਿਆਹ ਨੂੰ, ਦੋਵੇਂ ਚੰਗੇ ਭਲੇ ਹੋ, ਪਰ ਅਜੇ ਤੱਕ ਕੋਈ ਖੁਸ਼ਬਰੀ ਨਹੀਂ ਦਿੱਤੀ। ਕੀ ਸਲਾਹ ਹੈ ਤੁਹਾਡੀ? ਅਚਾਨਕ ਹੋਏ ਇਸ ਸਵਾਲ ਨੇ ਦੋਹਾਂ ਨੂੰ ਹੈਰਾਨ ਕਰ ਦਿੱਤਾ। ਦੋਵੇਂ ਮਾਂ ਵੱਲ ਲਗੇ ਦੇਖਣ। ਮਾਂ ਏਡੀ ਕੀ ਕਾਹਲੀ ਪੈ ਗਈ ਤੈਨੂੰ ਦਾਦੀ ਬਣਨ ਦੀ।” ਕੈਲੇ ਨੇ ਮਾਂ ਵੱਲ ਦੇਖਦਿਆਂ ਕਿਹਾ। ਮਾਂ ਮੈਂ ਦੱਸਦੀ ਹਾਂ ਗੱਲ, ਮੈਂ ਇਨ੍ਹਾਂ ਨੂੰ ਕਹਿ ਦਿੱਤਾ ਹੋਇਆ ਕਿ ਜਦੋਂ ਤੱਕ ਇਹ ਸ਼ਰਾਬ ਪੀਣੀ ਨਹੀਂ ਛੱਡਣਗੇ ਉਦੋਂ ਤੱਕ ਇਸ ਘਰ ਵਿਚ ਰੋਟਕ ਨਹੀਂ ਹੋਵੇਗੀ। ਇਹ ਹੁਣ ਇਨ੍ਹਾਂ ਦੀ ਮਰਜ਼ੀ ਹੈ।” ਜੱਸੀ ਨੇ ਸਾਰੀ ਗੱਲ ਦੱਸ ਦਿੱਤੀ। “ਵੇ, ਤੈਨੂੰ ਆਪਣੀ ਔਲਾਦ ਨਾਲੋਂ ਸ਼ਰਾਬ ਪਿਆਰੀ ਹੈ? ਤੂੰ ਕਿਉਂ ਨਹੀਂ ਜੱਸੀ ਦੇ ਆਖੇ ਲੱਗਦਾ ਤੇ ਇਸ ਭੂਤਨੀ ਨੂੰ ਗਲੋਂ ਲਾਹੁੰਦਾ। ਕੀ ਰੱਖਿਆ ਇਸ ਵਿਚ? ਇਸਨੇ ਕਦੇ ਵੀ ਕਿਸੇ ਦਾ ਕੁਝ ਨਹੀਂ ਸਵਾਰਿਆ। ਇਸ ਤੋਂ ਜਿੰਨੀ ਛੋਟੀ ਨਜ਼ਾਤ ਪਾ ਲਵੇਗਾ ਚੰਗਾ ਰਹੇਦਾ, ਨਹੀਂ ਤਾਂ ਗਲੀਆਂ ਵਿਚ ਹੁਲੇਗਾ।” ਹਰਪ੍ਰੀਤ ਚੁੱਨੀ ਨਾਲ ਅੱਖਾਂ ਪੁੱਝਦੀ ਹੋਈ ਉੱਠ ਖਲੋਤੀ। ਕੈਲਾ ਇਕ ਦੋ ਦਿਨ ਸੰਭਲਿਆ, ਪਰ ਛੋਟੀ ਹੀ ਉਸੇ ਚਾਲੇ ਹੋ ਗਿਆ। ਫਿਰ ਇਕ ਦਿਨ ਉਹ ਖਬਰ ਵੀ ਆ ਗਈ, ਜਿਸਦਾ ਡਰ ਸੀ। ਕੈਲੇ ਦਾ ਐਕਸੀਡੈਂਟ ਹੋ ਗਿਆ। ਟਰੱਕ ਵਾਲੇ ਨੇ ਏਨੀ ਕਿਰਪਾ ਕੀਤੀ ਕਿ ਉਹ ਹਸਪਤਾਲ ਲੈ ਗਿਆ। ਜਦੋਂ ਜੱਸੀ ਤੇ ਹਰਪ੍ਰੀਤ ਹਸਪਤਾਲ ਪਹੁੰਚੀਆਂ ਤਾਂ ਉਪਰੋਸ਼ਨ ਵਾਸਤੇ ਡਾਕਟਰ ਉਨ੍ਹਾਂ ਦੀ ਉਡੀਕ ਕਰ ਰਹੇ ਸਨ। ਕੈਲੇ ਦੀ ਇਕ ਲੱਤ ਦੇ ਥਾਵਾਂ ਤੋਂ ਅਤੇ ਤਿੰਨ ਪੱਸਲੀਆਂ ਟੁੱਟੀਆਂ ਹੋਈਆਂ ਸਨ।

ਜੱਸੀ ਸਾਰਾ ਸਮਾਂ ਉਸਦੇ ਸਿਰਹਾਣੇ ਬੈਠੀ ਪਾਠ ਕਰਦੀ ਰਹਿੰਦੀ। ਕੈਲੇ ਦੇ ਸ਼ਰਾਬੀ ਦੋਸਤ ਮੂੰਹ ਦਖਾਲਣ ਇਕ ਵਾਰ ਹਸਪਤਾਲ ਆਏ, ਫਿਰ ਭੁੱਲ ਗਏ। ਕੈਲੇ ਨੂੰ ਚਾਰ ਮਹੀਨੇ ਲੱਗ ਗਏ ਠੀਕ ਹੁੰਦਿਆਂ। ਜਦੋਂ ਉਸਨੇ ਦੁਕਾਨ ਉਤੇ ਜਾਕੇ ਆਪਣਾ ਕੰਮ ਸੰਭਾਲ ਲਿਆ ਤਾਂ ਸ਼ਰਾਬੀ ਜੁਡਲੀ ਫਿਰ ਗੋੜੇ ਲੈਣ ਲੱਗੀ। ਪਰ ਕੈਲਾ ਹੁਣ ਸ਼ਰਾਬ ਪੀਣ ਤੋਂ ਤੋੜਾ ਕਰ ਗਿਆ ਸੀ, ਤੇ ਉਹ ਬਾਕੀਆਂ ਨੂੰ ਵੀ ਸਮਝਾ ਰਿਹਾ ਸੀ ਕਿ “ਇਸ ਨੂੰ ਛੱਡਦਿਓ ਨਹੀਂ ਤਾਂ ਇਕ ਦਿਨ ਇਹ ਤੁਹਾਨੂੰ ਲੈ ਬੈਠੇਗੀ। ਮੈਨੂੰ ਮਹਿਸੂਸ ਹੋ ਗਿਆ ਕਿ ਸ਼ਰਾਬ ਘਰਾਂ ਵਿਚ ਕਿੰਨਾ ਮੁੱਢ ਪੈਦਾ ਕਰ ਰੱਖਦੀ ਹੈ। ਉਸ ਮੁੱਢ ਤੋਂ ਮੇਰੇ ਘਰ ਨੂੰ ਨਜ਼ਾਤ ਮਿਲ ਗਈ ਹੈ। ਤੁਸੀਂ ਵੀ ਇਸਨੂੰ ਛੱਡਕੇ ਆਪਣੇ ਘਰਾਂ ਵਿਚ ਪਏ ਇਸਦੇ ਮੁੱਢ ਤੋਂ ਨਜ਼ਾਤ ਪਾ ਲਓ।”

ਸੰਪਰਕ- 9876208542



# ਅਟਲ-ਪ੍ਰਤਾਪੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ

—ਜਥੇਦਾਰ ਕਰਨੈਲ ਸਿੰਘ

ਇਕ ਵੇਰਾਂ ਸਤਿਗੁਰੂ ਰਾਮ ਸਿੰਘ ਜੀ ਸ੍ਰੀ ਭੈਣੀ ਸਾਹਿਬ ਵਿੱਚ ਆਪਣੀ ਮੌਜ ਵਿਚ ਵਿਚਰ ਰਹੇ ਸਨ। ਰਸਤੇ ਵਿਚ ਬਾਬਾ ਜੱਸਾ ਸਿੰਘ ਮਿਲੇ, ਉਹਨਾਂ ਨੂੰ ਕਹਿਣ ਲਗੇ ਕਿ ਬਾਬਾ ਜੀ ਰਾਜੀ ਖੁਸ਼ੀ ਹੋ। ਬਾਬਾ ਜੀ ਕਿਹਾ ਮੈਂ ਤਾਂ ਰਾਜੀ ਖੁਸ਼ੀ ਹਾਂ ਜੇਕਰ ਆਪ ਜੀ ਦੇ ਘਰ ਲੜਕਾ ਹੋਵੇ ਤਾਂ ਮੈਂ ਰਾਜੀ ਹਾਂ। ਸਤਿਗੁਰੂ ਜੀ ਕਿਹਾ, ਮੇਰੇ ਘਰ ਤਾਂ ਨਹੀਂ। ਕੁਝ ਸਮਾਂ ਪਾਕੇ ਪ੍ਰਤਾਪ ਸਿੰਘ ਹੋਵੇਗਾ। ਉਸਦੇ ਸਮੇਂ ਵਿਚ ਸਾਧ ਸੰਗਤ ਨੂੰ ਬਹੁਤ ਸੁੱਖ ਹੋਣਗੇ, ਭਜਨ ਬੰਦਗੀ ਵੀ ਬਹੁਤ ਕਰਵਾਏਗਾ।

ਆਪ ਜੀ ਦਾ ਸ਼ੁੱਭ ਆਗਮਨ ਚੇਤ ਵਦੀ ਤੀਜ ਸੰਮਤ 1946 ਬਿਕ੍ਰਮੀ (1889) ਈ. ਨੂੰ ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਅਤੇ ਮਾਤਾ ਜੀਵਨ ਕੌਰ ਦੇ ਘਰ ਸ੍ਰੀ ਭੈਣੀ ਸਾਹਿਬ ਜ਼ਿਲ੍ਹਾ ਲੁਧਿਆਣਾ ਵਿਚ ਹੋਇਆ। ਜਦ ਸਤਿਗੁਰੂ ਹਰੀ ਸਿੰਘ ਜੀ ਹੋਰਾਂ ਸਾਹਿਬਜ਼ਾਦੇ ਪ੍ਰਗਟ ਹੋਣ ਦਾ ਸੇਦੋਸ਼ਾ ਸੁਣਿਆ ਬਹੁਤ ਵਰ ਦਿੱਤੇ ਪਰਤਾਪ ਸਿੰਘ ਬੜੇ ਪ੍ਰਤਾਪ ਵਾਲਾ ਘਰ ਦਾ ਮਾਲਕ ਆਇਆ ਹੈ। ਸਾਥੋਂ ਵਡਾ ਬਲੀ ਹੈ। ਇਸ ਦੀ ਛਤਰ ਛਾਇਆ ਵਿਚ ਸੰਗਤ ਨੂੰ ਬੜੇ ਸੁੱਖ ਹੋਣਗੇ। ਸਾਧ ਸੰਗਤ ਬੜੀਆਂ ਮੌਜਾਂ ਮਾਣੇਗੀ। ਆਪ ਜੀ ਦਾ ਸ਼ੁਭ ਆਨੰਦ ਕਾਰਜ 25 ਸਾਲ ਦੀ ਉਮਰ ਵਿਚ ਸ੍ਰੀ ਮਾਤਾ ਭੁਪਿੰਦਰ ਕੌਰ ਸਪੁਤ੍ਰੀ ਸ੍ਰ. ਸੁੰਦਰ ਸਿੰਘ ਗੁਰੂਸਰ (ਫਿਰੋਜਪੁਰ) ਵਿੱਚ ਹੋਇਆ। ਆਪ ਜੀ ਦੇ ਘਰ ਦੋ ਸਾਹਿਬਜ਼ਾਦਿਆਂ ਨੇ ਜਨਮ ਲਿਆ। ਬਾਬਾ ਜਗਜੀਤ ਸਿੰਘ ਜੀ ਜਿਨ੍ਹਾਂ ਨੂੰ ਸਾਧ ਸੰਗਤ ਬੇਅੰਤ ਜੀ ਵੀ ਕਹਿੰਦੀ ਹੁੰਦੀ ਸੀ ਮਘਰ 1977 ਬਿਕ੍ਰਮੀ ਵਿਚ ਦੂਸਰੇ ਬਾਬਾ ਬੀਰ ਸਿੰਘ ਜੀ ਦਾ ਆਗਮਨ 2 ਕਤਕ ਸੰਮਤ 1980 ਬਿਕ੍ਰਮੀ ਵਿਚ ਹੋਇਆ। 17 ਸਾਲ ਦੀ ਉਮਰ ਵਿਚ ਆਪ ਜੀ ਨੂੰ ਗੁਰਗਦੀ ਤੇ ਸੁਭਾਇਮਾਨ ਹੋਣ ਦਾ ਸਮਾਂ ਪ੍ਰਾਪਤ ਹੋਇਆ।

ਇਕ ਦਿਨ ਇਹਨਾਂ ਨੂੰ ਸਤਿਗੁਰੂ ਹਰੀ ਸਿੰਘ ਜੀ ਨੇ ਸਾਰੇ ਡੇਰੇ ਦੀ ਸਾਂਭ-ਸੰਭਾਲ ਤੇ ਸਭ ਸੇਵਾਦਾਰਾਂ ਪਾਸੋਂ ਕੰਮ ਕਰਵਾਉਣ ਵਾਸਤੇ ਹੁੱਕਮ ਕੀਤਾ ਤੇ ਕਿਹਾ ਹੁਣ ਤੂੰ ਸਾਰੀਆਂ ਜੁਮੇਵਾਰੀਆਂ ਸੰਭਾਲ ਤੇ ਆਪ ਜੀ ਚਾਰ-ਪੰਜ ਦਿਨਾਂ ਬਾਦ ਜੋਤੀ ਜੋਤ ਸਮਾ ਗਏ। ਇਹਨਾਂ ਦੇ ਮਨ ਵਿਚ ਵਿਚਾਰ ਆਈ ਕਿ ਜੇਕਰ ਮੇਰੇ ਵਿਚ

ਕੋਈ ਯੋਗਤਾ ਹੋਵੇਗੀ ਤਾਂਹੀਂ ਮੈਂ ਜ਼ਿੰਮੇਵਾਰੀ ਤੇ ਸੇਵਾਦਾਰਾਂ ਤੇ ਕੰਮ ਕਰਵਾ ਸਕਾਂਗਾ। ਪਹਿਲੇ ਮੈਂ ਆਪਣੇ ਵਿਚ ਕੁਝ ਯੋਗਤਾ ਪੈਦਾ ਕਰਾਂ। ਇਹ ਤਾਂ ਹੀ ਹੋ ਸਕਦਾ ਹੈ ਕਿ ਮੈਂ ਕਿਸੇ ਇਕਾਂਤ ਜਗ੍ਹਾ ਤੇ ਜਾਕੇ ਤਪਸਿਆ ਕਰਾਂ। ਇਹਨਾ ਪੰਡਤ ਬਸੰਤ ਸਿੰਘ ਜੀ ਭਧਾਣਾ ਜਿਲਾ ਜਲੰਧਰ ਵਾਲਿਆ ਨੂੰ ਆਪਣੇ ਨਾਲ ਲਿਜਾਣ ਵਾਸਤੇ ਕਿਹਾ। ਤੁਸਾਂ ਆਪ ਵੀ ਕਮਾਈ ਕੀਤੀ ਹੈ ਤੇ ਸਾਧਾਂ ਸੰਤਾਂ ਦੀ ਸੰਗਤ ਵੀ ਬਹੁਤ ਕੀਤੀ ਹੈ। ਤੁਸੀਂ ਕ੍ਰਿਪਾ ਕਰਕੇ ਮੇਰਾ ਸਾਥ ਦੇਵੋ ਤਾਂ ਮੈਂ ਵੀ ਕੁਝ ਚਿਰ ਨਾਮ ਰਸ ਮਾਣ ਲਵਾਂ। ਪੰਡਤ ਜੀ ਉਤਰ ਦਿਤਾ ਆਪ ਜੀ ਨੂੰ ਪ੍ਰਭਤਾ ਵਡਿਆਈ ਤੇ ਜਸ ਦੀ ਲੋੜ ਹੈ। ਮੈਂ ਜਿਹੋ ਜਿਹਾ ਹਾਂ ਏਸੇ ਤਰਾਂ ਦਾ ਹੀ ਸੁੱਖ ਆਰਾਮ ਨਾਲ ਰੋਹਣਾ ਚਾਹੁੰਦਾ ਹਾਂ। ਮਾਤਾ ਜੀ ਮੈਨੂੰ ਗੁਸੇ ਹੋਣਗੇ ਮੇਰੇ ਪਾਸੋਂ ਉਹਨਾਂ ਦੀ ਨਰਾਜ਼ਗੀ ਨਹੀਂ ਝੱਲੀ ਜਾਣੀ। ਸਤਿਗੁਰੂ ਜੀ ਕਿਹਾ ਕਿ ਮੈਂ ਮੇਨਾਂਗਾ ਕਿ ਸਭ ਮੇਰਾ ਕਸੂਰ ਹੈ, ਪਰ ਤੁਸੀਂ ਜ਼ਰੂਰ ਮੇਰੇ ਆਖੇ ਲਗੋ। ਬਸੰਤ ਸਿੰਘ ਜੀ ਨੇ ਸਤਿ ਬਚਨ ਤਾਂ ਕਹਿ ਦਿਤਾ, ਨਾਲ ਇਹ ਭੀ ਕਿਹਾ ਕਿ ਮੈਨੂੰ ਰੋੜਾਂ ਪਥਰਾਂ ਤੇ ਪਹਾੜਾਂ ਵਿਚ ਰੋਲਣਾ ਜੇ। ਮੈਨੂੰ ਇਹਨਾਂ ਤਮਾ ਦੀ ਲੋੜ ਨਹੀਂ ਹੈ। ਪਰ ਤੁਹਾਡੇ ਕਹੇ ਤੇ ਤੁਰ ਪਵਾਂਗਾ।

ਇਕ ਦਿਨ ਸਤਿਗੁਰੂ ਜੀ ਤੇ ਬਸੰਤ ਸਿੰਘ ਜੀ ਦੋਵੇਂ ਬਗੈਰ ਕਿਸੇ ਨੂੰ ਦਸਿਆਂ ਰਾਤ ਨੂੰ ਨਿਕਲ ਤੁਰੇ। ਕਿਸੇ ਤਰਾਂ ਡੇਰੇ ਵਿਚ ਮਾਤਾ ਜੀ ਨੂੰ ਖਬਰ ਲਗ ਗਈ ਉਹਨਾਂ ਕੁਝ ਸਿੱਖਾਂ ਨੂੰ ਭੇਜ ਕੇ ਲਭ ਲਿਆਉਣ ਲਈ ਕਿਹਾ। ਸਿੱਖਾਂ ਨੇ ਅਧ ਕੁ ਮੀਲ ਤੋਂ ਉਹਨਾਂ ਨੂੰ ਅਰਜ ਕਰਕੇ ਵਾਪਸ ਮੋੜ ਲਿਆਂਦਾ। ਮਾਤਾ ਜੀ ਪੁਛਿਆਂ ਤੁਸੀਂ ਕਿਉਂ ਬਗੈਰ ਦਸਿਆਂ ਹੀ ਚਲੇ ਗਏ ਸੀ। ਸਤਿਗੁਰੂ ਜੀ ਕਿਹਾ ਮੇਰਾ ਇਕਾਂਤ ਵਿਚ ਪਹਾੜਾਂ ਤੇ ਜਾਕੇ ਤਪ ਕਰਨ ਨੂੰ ਚਿਤ ਕਰਦਾ ਹੈ। ਮਾਤਾ ਜੀ ਕਿਹਾ ਕੀ ਤੁਸੀਂ ਪਹਿਲਾਂ ਹੀ ਬਹੁਤ ਤਪ ਕੀਤਾ ਹੋਇਆ ਹੈ। ਤਾਂ ਸਤਿਗੁਰੂ ਜੀ ਉੱਤਰ ਦਿਤਾ ਕਿ ਮੈਂ ਬੇਹਾ ਨਹੀਂ ਖਾਣਾ। ਤਾਜ਼ਾ ਕਮਾਈ ਕਰਕੇ ਹੀ ਵਰਤਣਾ ਹੈ। ਮਾਤਾ ਜੀ ਨੇ ਬਸੰਤ ਸਿੰਘ ਵਲ ਇਸ਼ਾਰਾ ਕਰਕੇ ਕਿਹਾ ਇਹ ਸਭ ਤੇਰਾ ਹੀ ਕਸੂਰ ਹੈ। ਸਤਿਗੁਰੂ ਜੀ ਕਿਹਾ ਇਹਨਾਂ ਨੂੰ ਤਾਂ ਮੈਂ ਲੈਕੇ ਚਲਿਆ ਸੀ ਇਹ



ਤਾਂ ਜਾਂਦੇ ਨਹੀਂ ਸਨ। ਮਾਤਾ ਜੀ ਕਿਹਾ ਇਥੇ ਹੀ ਜਿਥੇ ਤੁਹਾਡਾ ਚਿਤ ਕਰਦਾ ਕਰ ਲਵੇ ਨਹੀਂ ਨਹਿਰ ਤੇ ਚਲੇ ਜਾਵੇ। ਸਤਿਗੁਰੂ ਜੀ ਮੰਨ ਗਏ ਤੇ ਨਹਿਰ ਜਾ ਕਾਨਿਆਂ ਕੱਖਾਂ ਦੀ ਝੁੱਗੀ ਪਾ ਲਈ। ਤੇ ਪਿਛਲੀ ਰਾਤ ਉਠਕੇ ਸਨਾਨ ਪਾਣੀ ਕਰਕੇ ਇਕ ਚੋਂਕੜੇ ਬਹਿਕੇ ਨਿਤ ਨੇਮ ਅਰੰਭਿਆ ਤੇ ਚਾਲੀ ਦਿਨਾ ਬਾਦ ਭੋਗ ਪਾਇਆ। ਜਿਨੇ ਦਿਨ ਇਹ ਨਿਤ ਨੇਮ ਚਲਿਆ ਸਤਿਗੁਰੂ ਜੀ ਭੁੱਜੇ ਹੀ ਬਿਰਾਜਦੇ ਤੇ ਅਠੀ ਪਹਿਰੀ ਸਿਰਫ ਭੋਤ ਕੜਛੀ ਚੋਲ ਹੀ ਛਕਦੇ ਰਹੇ ਕੁਝ ਸਾਧ ਸੰਗਤ ਹੋਰ ਵੀ ਉਥੇ ਰਹਿੰਦੀ ਸੀ ਉਹ ਲੰਗਰ ਪਾਣੀ ਛਕਦੀ ਰਹੀ।

ਇਕ ਦਿਨ ਮਾਤਾ ਭੂਪਿੰਦਰ ਕੌਰ ਜੀ ਨੇ ਸਤਿਗੁਰੂ ਜੀ ਪਾਸ ਜਾਕੇ ਅਰਜ਼ ਕੀਤੀ ਕਿ ਜੇ ਆਪ ਜੀ ਦਾ ਹੁਕਮ ਹੋਵੇ ਤਾਂ ਮੈਂ ਵੀ ਭੈਣੀ ਸਾਹਿਬ ਵਿਚ ਮਾਈਆਂ ਬੀਬੀਆਂ ਨੂੰ ਨਾਲ ਲੈਕੇ ਇਸ ਤਰਾਂ ਹੀ ਭਜਨ ਬਾਣੀ ਨਿਤਨੇਮ ਅਰੰਭ ਕਰ ਲਿਆਂ ਜਾਵੇ। ਤਾਂ ਗੁਰੂ ਜੀ ਬੜੇ ਪ੍ਰੇਸ਼ਨ ਹੋਕੇ ਕਿਹਾ ਇਹ ਤਾਂ ਬਹੁਤ ਹੀ ਵਧੀਆ ਕੰਮ ਹੈ ਜ਼ਰੂਰ ਆਰੰਭ ਕਰੋ। ਇਹ ਮਾਤਾ ਜੀ ਦਾ ਮਾਈਆਂ ਬੀਬੀਆਂ ਉਤੇ ਬਹੁਤ ਹੀ ਵਡਾ ਪ੍ਰਭੂਪਕਾਰ ਹੈ। ਹੁਣ ਮਾਈਆਂ ਅਖੰਡਪਾਠ ਵਰਨੀਆਂ ਤੇ ਵਿਦਿਅਕ ਸੰਮੇਲਨਾਂ ਤੇ ਹਾਜ਼ਰ ਹੋ ਕੇ ਸਤਿਗੁਰੂ ਪਹਿਰੇ ਦੇ ਮਾਲਕ ਦੀਆਂ ਖੁਸ਼ੀਆਂ ਪ੍ਰਾਪਤ ਕਰ ਰਹੀਆਂ ਹਨ।

ਸਤਿਗੁਰੂ ਪਰਤਾਪ ਸਿੰਘ ਜੀ ਨੇ ਆਪਸੀ ਭਾਈਚਾਰੇ ਦੀ ਸਾਂਝ ਮਨੁੱਖਤਾ ਨਾਲ ਪਿਆਰ ਦੇਸ਼ ਦੀ ਆਜ਼ਾਦੀ ਅਖੰਡਤਾ ਸਮੇਂ ਦੇ ਪ੍ਰਮੁੱਖ ਰਾਜਨੀਤਕ ਅਤੇ ਧਾਰਮਿਕ ਆਗੂਆਂ ਦਾ ਸਮੂਹਾ ਇਕਠ ਕਰਕੇ ਸ੍ਰੀ ਭੈਣੀ ਸਾਹਿਬ ਸਰਬ ਧਰਮ ਸੰਮੇਲਨ, ਸਰਬ ਸੰਪਰਦਾਇਕ ਗੁਰੂ ਨਾਨਕ ਨਾਮ ਲੇਵਾ, ਹਿੰਦੂ, ਸਿੱਖ ਮਿਲਾਪ ਬੜੀਆਂ ਵਡੀਆਂ ਕਾਨਫਰੰਸਾਂ ਕੀਤੀਆਂ, ਜਿਸ ਵਿਚ ਦੇਸ਼ 'ਚ ਆਉਣ ਵਾਲੇ ਸਮੇਂ ਬਾਬਤ ਵਿਚਾਰਾਂ ਹੁੰਦੀਆਂ ਰਹਿੰਦੀਆਂ ਸਤਿਗੁਰੂ ਜੀ ਨੂੰ ਦੇਸ਼ ਵਿਚ ਆਉਣ ਵਾਲੇ ਸਮੇਂ ਦਾ ਪਹਿਲਾਂ ਹੀ ਪਤਾ ਸੀ ਕਿ ਦੇਸ਼ ਦਾ ਵੰਡਾਰਾ ਹੋ ਜਾਵੇਗਾ ਤੇ ਜਾਨ ਮਾਲ ਦਾ ਬਹੁਤ ਵਡਾ ਨੁਕਸਾਨ ਹੋਵੇਗਾ। ਇਸ ਤਰਾਂ ਉਹਨਾਂ ਸਭ ਤੋਂ ਪਹਿਲਾਂ ਹੀ ਪਛਮੀ ਪੰਜਾਬ ਵਾਲਿਆਂ ਨੂੰ ਕਿਹਾ ਜਿਤਨਾ ਵੀ ਜਲਦੀ ਹੋ ਸਕਦਾ ਹੈ ਆਪਣਾ ਮਾਲ ਡੰਗਰ, ਬਾਲ ਬੱਚਾ, ਜਿਨਾ ਵੀ ਹੋ ਸਕੇ ਆਪਣੇ ਘਰ ਬਾਹਰ ਦਾ ਜ਼ਰੂਰੀ ਸਮਾਨ ਲੈ ਕੇ ਬਿਆਸ ਦਰਿਆ ਨਹੀਂ ਤੇ ਘਟੇ ਤੋਂ ਘਟ ਰਾਵੀ ਦਰਿਆ ਤੋਂ ਪਾਰ ਹੋ ਜਾਵੇ ਇਹ ਇਲਾਕਾ ਤੁਹਾਨੂੰ ਛਡਣਾ ਪੈਣਾ ਹੈ।

ਹੋਰ ਆਪਣੇ ਵਡੇ ਵਡੇ ਲੀਡਰ ਇਹ ਗਲ ਨਹੀਂ ਸੀ ਮੰਨਦੇ,

ਕਹਿੰਦੇ ਸੀ ਇਹ ਥੋੜੇ ਜਿਹੇ ਸਮੇਂ ਦੀ ਗਲ ਹੈ ਫਿਰ ਇਧਰ ਆ ਜਾਣਾ ਹੈ। ਇਹਨਾਂ ਨੂੰ ਕੀ ਪਤਾ ਹੈ ਆਉਣ ਵਾਲੇ ਸਮੇਂ ਦਾ। ਫਿਰ ਜਦੋਂ ਪਾਕਿਸਤਾਨ ਤੇ ਹਿੰਦੋਸਤਾਨ ਬਣ ਗਏ ਤਾਂ ਜਾਨ ਮਾਲ ਦਾ ਬਹੁਤ ਨੁਕਸਾਨ ਹੋਇਆ ਤਾਂ ਇਹੋ ਲੀਡਰ ਮਾਸਟਰ ਤਾਰਾ ਸਿੰਘ ਤੇ ਕੈਰੋਂ ਵਗੈਰਾ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਭਰੇ ਨਾਮਧਾਰੀ ਇੱਕਠਾਂ ਵਿਚ ਕਹਿੰਦੇ ਸੀ ਨਾਮਧਾਰੀਉ ਤੁਸੀਂ ਸੱਚੇ, ਤੁਹਾਡਾ ਗੁਰੂ ਸੱਚਾ, ਸਾਨੂੰ ਪਤਾ ਨਹੀਂ ਲਗ ਸਕਿਆ ਕਿ ਇਸ ਤਰ੍ਹਾਂ ਹੋ ਜਾਵੇਗਾ।

ਸਤਿਗੁਰੂ ਪ੍ਰਤਾਪ ਸਿੰਘ ਨੇ ਮਾਰਚ 1946 ਈ. ਦੇ ਸ਼ੁੱਧਪੁਰੇ ਬਗਦਾਦ ਵਿਚ ਹੋਲੇ ਮਹਲੇ ਦੀ ਸਮਾਪਤੀ ਤੋਂ ਬਾਦ ਭਾਰੀ ਜਨਤਕ ਇਕਠ ਵਿਚ ਸੰਬੋਧਨ ਕਰਦਿਆਂ ਸਭ ਨਾਮਧਾਰੀ ਸਾਧ ਸੰਗਤ ਨੂੰ ਹੁਕਮ ਕੀਤਾ ਸੀ ਜਿਸ ਨੇ ਬਚਣਾ ਹੈ ਸਾਰੇ ਮੇਰੀ ਗੱਲ ਨੂੰ ਬੜੇ ਧਿਆਨ ਨਾਲ ਸੁਣ ਲਵੋ। ਸਤਿਗੁਰੂ ਜੀ ਇਹ ਐਲਾਨ ਕਰਕੇ ਸੁਰਖਰੂ ਨਹੀਂ ਹੋ ਗਏ ਸਗੋਂ ਜ਼ਿਲਾ ਹਿਸਾਰ ਸਿਰਸਾ ਤਹਿਸੀਲ ਵਿਚ ਨਾਮਧਾਰੀ ਪ੍ਰਵਾਰਾਂ ਵਾਸਤੇ 1243 ਏਕੜ ਜਮੀਨ ਜੇਹੜੀ ਜਿਸ ਵਿਚ 24 ਪਿੰਡ ਵਸਦੇ ਹਨ, ਸਤਿਗੁਰੂ ਜੀ ਨੇ ਪਾਕਿਸਤਾਨ ਬਨਣ ਤੋਂ ਪਹਿਲਾਂ ਖਰੀਦ ਰਖੀ ਸੀ। ਨਾਮਧਾਰੀ ਸਿੰਘਾਂ ਨੂੰ ਉਥੇ ਵਸਾਇਆ-ਰਈਆਂ ਬੇਜਮੀਨੇ ਲੋੜਵੰਦ ਸਿਖ ਨੂੰ ਮੁਫਤ ਜਮੀਨਾਂ ਦਿਤੀਆਂ ਤਾਕਿ ਮੋਹਨਤ ਕਰਕੇ ਉਹ ਵੀ ਆਪਣੇ ਬਾਲ ਬੱਚਾ ਪਾਲ ਸੱਕਣ। ਕਈਆਂ ਨੂੰ ਮੱਝਾਂ ਗਊਆਂ ਦਾਣੇ, ਬਲਦ, ਬਿਸਤਰੇ, ਨਕਦ ਮਾਇਆ, ਗਲ ਕੀ ਉਜੜੇ ਹੋਏ ਹਰ ਇਕ ਬੰਦੇ ਦੀ ਵਧ ਤੇ ਵਧ ਸਹਾਇਤਾ ਕੀਤੀ। ਜਿਨ੍ਹਾਂ ਇਧਰ ਆਉਣ ਦਾ ਹੁਕਮ ਨਹੀਂ ਸੀ ਮੰਨਿਆ ਉਹਨੂੰ ਵੀ ਗਲ ਨਾਲ ਲਾਇਆ।

ਇਕ ਵਾਰ ਸਤਿਗੁਰੂ ਪ੍ਰਤਾਪ ਜੀ ਦੇ ਚਰਨਾਂ ਵਿਚ ਸ੍ਰ. ਅਵਤਾਰ ਸਿੰਘ ਝੱਬਰ ਨੇ ਅਰਜ਼ ਕੀਤੀ ਕਿ ਕਈ ਸਿੰਘ ਆਪ ਜੀ ਬਾਰੇ ਕਈ ਤਰ੍ਹਾਂ ਦੀਆਂ ਗੱਲਾਂ ਤੇ ਨਿੰਦਿਆਂ ਕਰਦੇ ਹਨ। ਮੈਥੋਂ ਇਹ ਝਲੀਆਂ ਨਹੀਂ ਜਾਦੀਆਂ। ਮੇਰੇ ਮਨ ਬੜਾ ਦੁਖੀ ਰਹਿੰਦਾ ਹੈ। ਆਪ ਜੀ ਕ੍ਰਿਪਾ ਕਰੋ। ਉਹਨਾਂ ਉੱਤਰ ਦਿਤਾ ਕਿ ਅਵਤਾਰ ਸਿੰਘਾ ਇਹ ਲੋਕ ਪਾਗਲ ਹਨ ਤੂੰ ਇਹਨਾਂ ਦੀਆਂ ਗੱਲਾਂ ਵਿਚ ਧਿਆਨ ਨਾ ਦਿਆ ਕਰ। ਕੁਝ ਸਮਾਂ ਪਾਕੇ ਇਕ ਸਿੰਘ ਜੋ ਕਰੀਵਾਲੇ ਦਾ ਸੀ। ਉਹ ਕਮਲਾ ਸੋਦਾਈ ਜਿਹਾ ਹੋ ਗਿਆ ਦਿਮਾਗ ਨੇ ਕੰਮ ਕਰਨਾਂ ਬੰਦ ਕਰ ਦਿਤਾ। ਲੋਕਾਂ ਨੂੰ ਗਾਲਾਂ ਕਢਿਆਂ ਕਰੇ ਪੱਥਰ ਰੋੜੇ ਮਾਰਿਆ ਕਰੇ। ਹਾਰ ਕੇ ਉਹਨੂੰ ਘਰ ਵਾਲਿਆਂ ਨੇ ਸੰਗਲ ਮਾਰ ਕੇ ਇਕ ਦਰੱਖਤ ਨਾਲ ਬੰਨ੍ਹ ਦਿਤਾ। ਜੇਹੜਾ ਵੀ ਉਸ ਦੇ ਲਾਗੇ



ਜਾਵੇ ਉਸ ਨੂੰ ਹੀ ਮਾਰਨ ਪਵੇ। ਉਸਦੇ ਘਰ ਵਾਲਿਆਂ ਸਭ ਪ੍ਰਵਾਰ ਨੇ ਮਿਲਕੇ ਘਰ ਅਖੰਡ ਪਾਠ ਕਰਵਾਇਆ। ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਵੀ ਭੋਗ ਤੋਂ ਦਰਸਨ ਦੇਣ ਦੀ ਫ਼ਿਪਾ ਕੀਤੀ। ਜਦ ਸਚੇ ਪਾਤਸ਼ਾਹ ਭੋਗ ਤੋਂ ਬਾਦ ਵਾਪਸ ਜਾਣ ਲਗੇ ਤਾਂ ਉਸ ਵੀ ਦੂਰੋਂ ਦੇਖ ਕੇ ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ ਮੈਨੂੰ ਵੀ ਦਰਸ਼ਨ ਦਿੰਦੇ ਜਾਉ। ਸਤਿਗੁਰੂ ਜੀ ਉਸ ਵਲ ਜਾਣ ਲਗੇ ਤਾਂ ਘਰ ਵਾਲਿਆਂ ਇਸ ਦੇ ਲਾਗੇ ਨਾਂ ਜਾਵੇ ਇਹ ਮਾਰਦਾ ਤੇ ਕਪੜੇ ਪਾੜ ਦਿੰਦਾ ਹੈ ਉਹਨਾਂ ਕਿਹਾ ਫਿਕਰ ਨਾਂ ਕਰੋ ਇਹ ਮੈਨੂੰ ਕੁਛ ਨਹੀਂ ਕਹੇਗਾ। ਜਦ ਪਾਤਸ਼ਾਹ ਗਏ ਤਾਂ ਉਹਨੇ ਚਰਨਾਂ ਤੇ ਦੋਵੇਂ ਹੱਥ ਜੋੜ ਕੇ ਮੱਥਾ ਟੇਕਿਆ ਅਤੇ ਅਰਜ਼ ਕੀਤੀ ਮੈਂ ਸਤਿਗੁਰੂ ਪ੍ਰਤਾਪ ਸਿੰਘ ਦੀ ਬਹੁਤ ਹੀ ਨਿੰਦਿਆਂ ਕੀਤੀ ਹੈ ਫ਼ਿਪਾ ਕਰਕੇ ਤੁਸੀਂ ਮੈਨੂੰ ਬਖਸ਼ ਦੇਵੋ। ਸਤਿਗੁਰੂ ਜੀ ਉਤਰ ਦਿਤਾ ਕਿ ਜਿਸ ਮੂੰਹ ਨਾਲ ਤੂੰ ਨਿੰਦਿਆਂ ਕੀਤੀ ਹੈ ਉਸੇ ਮੂੰਹ ਨਾਲ ਉਹਨਾ ਦੀ ਉਸਤਤ ਕਰ ਠੀਕ ਹੋ ਜਾਵੇਗਾ। ਕੁਝ ਚਿਰ ਪਾਕੇ ਬਿਲਕੁਲ ਹੀ ਠੀਕ ਹੋ ਗਿਆ। ਇਹ ਹੈ ਪੂਰੇ ਸਤਿਗੁਰੂ ਦੀ ਵਡਿਆਈ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਦੇਸ਼ ਦੀ ਆਜ਼ਾਦੀ ਸੰਘਰਸ਼ ਵਿਚ ਪੂਰਾ ਯੋਗਦਾਨ ਪਾਇਆ। ਸਤਿਗੁਰੂ ਰਾਮ ਸਿੰਘ ਦੀ ਦੇ ਦਰਸ਼ਨ ਵਾਸਤੇ ਲਖਾਂ ਹੀ ਸਧਾਰਨ ਪਾਠਾਂ ਦੇ ਭੋਗ ਪਵਾਏ ਗਏ ਹੁੰਦੇ ਤਾਂ ਉਹਨਾਂ ਨੂੰ ਰੋਕਣ ਵਾਸਤੇ ਕਈ ਜਤਨ ਕੀਤੇ। ਪਾਕਿਸਤਾਨ ਤੋਂ ਆਈ ਸਾਧ ਸੰਗਤ ਦਾ ਵਸੋਬਾ ਕਰਵਾਇਆ। ਜਮੀਨ ਦੀ ਵੰਡ ਅਲਾਵਮੈਂਟ ਵਗੈਰਾ ਸਭ ਠੀਕ ਸੀ। ਸਤਿਗੁਰਾਂ ਦੀ ਕਿਰਪਾ ਪਰਉਪਕਾਰ, ਉਹਨਾ ਦਾ ਤਪ ਤੇਜ, ਉਨਾ ਦਾ ਸ਼ਾਹੀ ਠਾਠ ਬਾਠ, ਉਹਨਾਂ ਦੇ ਵਿਰੋਧੀਆਂ ਉਸ ਸਮੇਂ ਦੇ ਕਾਂਗਰਸੀ ਲੀਡਰ ਪ੍ਰਤਾਪ ਸਿੰਘ ਕੈਰੋਂ, ਦੇਵੀ ਲਾਲ ਵਗੈਰਾ ਨੂੰ ਠੀਕ ਨਹੀਂ ਸੀ ਲਗਦਾ। ਉਹਨਾਂ ਨੇ ਕੁਝ ਨਾਮਧਾਰੀਆਂ ਵਿੱਚੋਂ ਕੁਝ ਗੁਰੂ ਪ੍ਰਵਾਰ ਵਿੱਚੋਂ ਵੀ ਆਪਣੇ ਮਗਰ ਲਾਉਣ ਵਿਚ ਕਾਮਯਾਬ ਵਿਚ ਹੋ ਗਏ। ਕੁਝ ਬੰਦਿਆਂ ਪਾਸੋਂ ਅਲਾਟਮੈਂਟ ਖਿਲਾਫ਼ ਸਰਕਾਰੇ ਦਰਬਾਰੇ ਵਿੱਚ ਦਰਖਾਸਤਾਂ ਦਿਵਾ ਦਿਤੀਆਂ।

ਮਹਾਰਾਜ ਬੀਰ ਸਿੰਘ ਜੀ ਨੂੰ ਵੀ ਭੂਠੀ ਸਾਜ਼ਸ਼ ਅਧੀਨ ਅੰਦਰ ਕਰਵਾ ਦਿਤਾ ਗਿਆ। ਵਿਰੋਧੀਆਂ ਤੇ ਕੈਰੋਂ ਨੇ ਜਾਣਿਆ ਕਿ ਮਹਾਰਾਜ ਬੀਰ ਸਿੰਘ ਜੀ ਬਾਰੇ ਤਾਂ ਇਹ ਬੇ-ਮੁਹਤਾਜ਼ ਰਹੇ ਹਨ ਉਹਨਾਂ ਬਾਰੇ ਤਾਂ ਇਹਨਾਂ ਬੇਪਰਵਾਹੀ ਹੀ ਵਰਤੀ ਹੈ। ਹੁਣ ਕੋਈ ਹੋਰ ਸਾਜ਼ਸ਼ ਘੜ ਲੈਂਦੇ ਹਾਂ। ਜਮੀਨ ਦੀ ਵੰਡ ਜਾਂ ਕੋਈ ਚੱਕਰ ਚਲਾਕੇ ਇਹਨਾਂ ਦੀ ਕੰਡ ਲਗੇ ਤੇ ਇਹ ਸਰਕਾਰੀ ਲੋਕਾਂ ਦੇ

ਅਧੀਨ ਮੁਬਾਜ਼ ਹੋਣਗੇ ਤਾਂ ਇਹਨੂੰ ਕਿਸੇ ਤਰ੍ਹਾਂ ਕਹਿਚਰੀ ਪੇਸ਼ ਹੋਣਾ ਪਵੇ।

ਸਤਿਗੁਰੂ ਜੀ ਦੇ ਸਮੇਟ ਜਾਰੀ ਹੋਏ ਸਨ ਸਰਕਾਰੀ ਕਾਨੂੰਨ ਅਨੁਸਾਰ ਉਹਨਾਂ ਜਗ੍ਹਾ ਕੋਈ ਖਾਸ ਮੁਖਿਤਾਰ ਭੁਗਤ ਨਹੀਂ ਸਕਦਾ ਸੀ। ਵਾਰੰਟ ਜਾਰੀ ਹੋਣ ਤੇ ਉਹਨੂੰ ਪੇਸ਼ ਹੋਣਾ ਪਵੇਗਾ। ਆਖਰ ਵਾਰੰਟ ਜਾਰੀ ਹੋ ਗਏ ਤਾਂ 24 ਅਗਸਤ ਦੀ ਤਾਰੀਖ ਤੇ ਪੇਸ਼ ਹੋਣ ਦਾ ਆਡਰ ਆ ਗਿਆ। ਜਦ ਸਤਿਗੁਰਾਂ ਸੁਣਿਆਂ ਤਾਂ ਕਿਹਾ 24 ਤਾਰੀਖ ਆਵੇਗੀ ਤਾਂ ਵੇਖਿਆ ਜਾਵੇਗਾ। ਪੇਸ਼ ਤੇ ਮੈਂ ਵੀ ਨਹੀਂ ਹੋਣਾ। ਇਹ ਬਾਬੇ ਤੇ ਬਾਬਰ ਦੇ ਤਖਤ ਨੂੰ ਆਪਣੇ ਤਹਿਤ ਚਲਾਉਣਾਂ ਚਾਹੁੰਦੇ ਹਨ ਪਰ ਗੁਰੂ ਨਾਨਕ ਨੇ ਜਿਵੇਂ ਕਿਹਾ ਸੀ— ਕਹਿ ਨਾਨਕ ਸੁਣ ਬਾਬਰ ਮੀਰ, ਤੁਝ ਤੇ ਮਾਂਗੇ ਸੋ ਅਹਿਮਕ ਫਕੀਰ। ਸਤਿਗੁਰੂ ਕਿਹਾ ਮੈਂ ਦੇਸ ਦੇ ਤਖਤ ਤੇ ਹਾਂ ਭੂਠੀਆਂ ਕਚਹਿਰੀਆਂ ਦੀ ਮੈਂ ਪ੍ਰਵਾਹ ਨਹੀਂ ਕਰਦਾ ਜਿਹਨਾਂ ਦਾ ਗੁਰੂ ਇਹ ਤਖਤ ਹੈ ਸਤਿਗੁਰੂ ਜੀ ਆਪੋਮੇਰੀ ਪੱਤ ਰਖਣਗੇ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਜੀਵਨ ਨਗਰ ਤੋਂ ਸ੍ਰੀ ਭੈਣੀ ਸਾਹਿਬ ਜਾਣਾ ਸੀ, ਤੁਰਨ ਲਗਿਆਂ ਸਭ ਡੇਰੇ ਦੀ ਸਾਧ ਸੰਗਤ ਇਕੱਠੀ ਕਰਕੇ ਹੁਕਮ ਕੀਤਾ— ਜੇਕਰ ਕਿਸੇ ਨੇ ਗੁਰੂ ਘਰ ਵਿਚ ਰਹਿਣਾਂ ਹੈ ਤਾਂ ਵਡੇ ਕਾਕੇ ਨਾਲ ਬਣਾਕੇ ਰਖੇ ਉਹਨਾਂ ਦੇ ਕਹੇ ਤੇ ਚਲੇ। ਜਿਸ ਨੇ ਵਡੇ ਕਾਕੇ ਦਾ ਕਹਿਣਾ ਨਹੀਂ ਮੰਨਣਾ ਉਹ ਹੁਣੇ ਹੀ ਆਪਣੇ ਘਰ ਚਲਿਆ ਜਾਵੇ ਨਾ ਗੁਰੂ ਘਰ ਦਾ ਨੁਕਸਾਨ ਕਰੇ ਨਾ ਆਪਣੇ ਘਰ ਦਾ ਕਰੇ। ਇਹ ਹੁਕਮ ਸੁਣਕੇ ਸਿਆਣੇ ਸਿੰਘ ਤਾਂ ਸਮਝ ਗਏ ਤੇ ਸ੍ਰੀ ਗੁਰੂ ਜਗਜੀਤ ਸਿੰਘ ਜੀ ਹੁਕਮ ਵਿਚ ਰਹਿਣਗੇ। ਆਪ ਉਸੇ ਵਕਤ ਹੀ ਸ੍ਰੀ ਭੈਣੀ ਸਾਹਿਬ ਨੂੰ ਚਾਲੇ ਪਾ ਦਿਤੇ ਇਥੇ ਪਹੁੰਚ ਕੇ ਇਹਨਾ ਗੋਲ ਮੰਦਰ ਵਿਚ ਆਪ ਡੇਰਾ ਲਾ ਲਿਆ।

ਸਤਿਗੁਰੂ ਜੀ ਦੀ ਰਜ਼ਾ ਸਾਨੂੰ ਸੰਸਾਰੀ ਜੀਆਂ ਨੂੰ ਕੁਝ ਭੇਤ ਨਹੀਂ ਪਾ ਸਕਦਾ। ਇਹਨਾਂ ਦੀਆਂ ਰੰਮਜਾਂ ਨੂੰ ਆਪ ਹੀ ਜਾਣਦੇ ਹਨ। ਫਿਰ ਸ੍ਰੀ ਭੈਣੀ ਸਾਹਿਬ ਤੋਂ ਗਗਮੀ ਦਾ ਬਹਾਨਾ ਬਣਾਕੇ ਮੰਡੀ ਨੂੰ ਤਿਆਰੀ ਕਰ ਲਈ। ਸਤਿਗੁਰੂ ਸਿੱਖਾਂ ਦਾ ਸਦਾ ਹੀ ਭਲਾ ਚਾਹੁੰਦਾ ਆਇਆ ਹੈ। ਮੰਡੀ ਗਿਆਂ ਸੇਠ ਮਹਿਲ ਸਿੰਘ ਤੇ ਸੇਠ ਜੈਮਲ ਸਿੰਘ ਜੀ ਹੁਰਾਂ ਆਪਣੀ ਮਨ ਮਰਜੀ ਨਾਲ ਘਰ ਵਿਆਹ ਤੇ ਹੋਰ ਮੇਲ ਮੁਕਲਾਵਾ ਕੀਤਾ ਹੋਇਆ ਸੀ। ਉਹਨਾਂ ਨੂੰ ਸਤਿਗੁਰਾਂ ਸਦਕੇ ਪੁਛਿਆ ਤੁਸੀਂ ਇਹ ਮਨਮਤ ਕਿਉਂ ਕੀਤੀ ਹੈ? ਜੇਕਰ ਤੁਸੀਂ ਤਗੜੇ ਹੀ ਇਸ ਤਰਾਂ ਕਰੋਗੇ ਤਾਂ ਮਾੜਿਆਂ ਦਾ ਕੀ ਹਾਲ ਹੋਵੇਗਾ



ਸਤਿਗੁਰਾਂ ਨੇ ਇਸੇ ਵਾਸਤੇ ਮਰਿਆਦਾ ਬਣਾਈ ਹੈ ਕਿ ਮਾੜੇ ਗਰੀਬ ਤਗੜੇ ਦੀ ਗੈਸ ਕਰਕੇ ਔਖੇ ਹੁੰਦੇ ਹਨ। ਹੋਰ ਮੈਂ ਤੁਹਾਨੂੰ ਕੁਛ ਨੀ ਆਖਦਾ ਅਗੇ ਵਾਸਤੇ ਇਹੋ ਜਿਹਾ ਕੰਮ ਨਹੀਂ ਕਰਨਾ। ਸੋਨਾਂ ਹਥ ਜੋੜਕੇ ਭੁਲ ਬਖਸ਼ਾਈ ਤੇ ਸਤ ਬਚਨ ਕਿਹਾ। ਸਤਿਗੁਰਾਂ ਨੇ ਇਹ ਵੀ ਕਿਹਾ ਕਿ ਮੈਂ ਸ੍ਰੀ ਭੈਣੀ ਸਾਹਿਬ ਤੋਂ ਦੇਹ ਢਿਲੀ ਤੇ ਏਨੀ ਗਰਮੀ ਲਮਾਂ ਸਫਰ ਝਾਗ ਕੇ ਸਿਰਫ ਤੁਹਾਡੇ ਵਾਸਤੇ ਹੀ ਆਇਆ ਹਾਂ।

ਮੰਡੀ ਤੋਂ ਸਤਿਗੁਰੂ ਜੀ ਫਿਰ ਸ੍ਰੀ ਭੈਣੀ ਸਾਹਿਬ ਨੂੰ ਚਲ ਪਏ। ਦੇਹ ਦਿਨ-ਬ-ਦਿਨ ਬਹੁਤ ਹੀ ਢਿਲੀ ਹੁੰਦੀ ਜਾ ਰਹੀ ਸੀ। ਪਰਛਾਦਾ ਛਕਣਾ ਬੰਦ ਕਰ ਦਿਤਾ। ਕਦੇ ਕਦੇ ਫਲ ਆਹਾਰ ਤੇ ਕਦੀ ਫਲਾਂ ਦਾ ਰਸ ਹੀ ਛਕਦੇ। ਇਕ ਦਿਨ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਆਪਣੇ ਸਾਹਮਣੇ ਚੌਕੀ ਤੇ ਬਿਠਾਕੇ ਹੁਕਮ ਕੀਤਾ ਕਾਕਾ ਸਤਿਗੁਰੂ ਰਾਮ ਸਿੰਘ ਜੀ ਦਰਬਨਾਂ ਨਮਿਤ ਜਿਹੜੇ ਪਾਠ ਰਹਿੰਦੇ ਹਨ ਉਹਨਾਂ ਤੁਸੀਂ ਪੂਰਿਆਂ ਕਰਵਾਣਾ ਹੈ, ਤੁਹਾਡੇ ਸਿਰ ਤੋਂ ਬਹੁਤ ਜੁਮੇਦਾਰੀ ਦਾ ਕੰਮ ਹੈ। ਮਾਲ ਡੰਗਰ ਗਊਆਂ ਘੋੜੇ ਪੁਜਦੇ ਰਖਣੇ ਬੜਾ ਵਡਾ ਹੋਸਲਾ ਕਰਕੇ ਰਹਿਣਾ। ਆਪੇ ਵਿਚ ਭਰਾਵਾਂ ਨੇ ਮਿਲ ਕੇ ਰਹਿਣਾ। ਬਾਬਾ ਜੀ ਇਹ ਸਤਿਗੁਰਾਂ ਦੇ ਬਚਨ ਸੁਣ ਕੇ ਸਹਾਰ ਨਾ ਸਕੇ ਛੇਤੀ ਹੀ ਉਠਕੇ ਆ ਗਏ।

ਸਤਿਗੁਰੂ ਜੀ ਦੀ ਦੇਹ ਬਹੁਤ ਹੀ ਢਿਲੀ ਹੋ ਗਈ ਫਿਰ ਐਸਾ ਸਮਾਂ ਆ ਗਿਆ ਕਿਸੇ ਡਾਕਟਰ ਦੀ ਦਵਾਈ ਦਾ ਵੀ ਕੋਈ ਅਸਰ ਨਹੀਂ ਹੋ ਰਿਹਾ ਸੀ। ਸਾਧ ਸੰਗਤ ਦਿਨੇ ਰਾਤ ਅਰਦਾਸਾਂ ਭਜਨ ਬਾਣੀ ਬਹੁਤ ਕਰਦੀ ਸੀ ਪਰ ਹੋਣਾ ਤੇ ਉਹੀ ਸੀ ਜੋ ਉਨ੍ਹਾਂ ਦੀ ਰਜਾ ਸੀ। ਅੰਤ 5 ਭਾਦੋਂ 2016 ਬਿਕ੍ਰਮੀ ਸ਼ੁਕਰਵਾਰ 21 ਅੱਗਸਤ 1959 ਈ. ਦੀ ਰਾਤ 12 ਵਜਕੇ 2 ਮਿੰਟ ਤੇ ਉਹ ਭਾਣਾ ਵਰਤਾਕੇ ਜੋਤੀ ਜੋਤ ਸਮਾ ਗਏ। ਇਹ ਖਬਰ ਜੰਗਲ ਦੀ ਅੱਗ ਤਰਾਂ ਫੈਲ ਗਈ। ਜਲੰਧਰ, ਦਿੱਲੀ ਤੋਂ ਰੇਡੀਉ ਰਾਹੀਂ ਤੇ ਅਖਬਾਰਾਂ ਰਾਹੀਂ ਦੇਸ਼ ਪ੍ਰਦੇਸ਼ ਵਿਚ ਖਬਰਾਂ ਫੈਲ ਗਈਆਂ। ਅਖਬਾਰਾਂ ਵਿਚ 22 ਅਗਸਤ ਨੂੰ ਖਬਰਾਂ ਆ ਗਈਆਂ। ਸਤਿਗੁਰੂ ਜੀ ਦੇ ਅੰਤਮ ਦਰਸ਼ਨ ਕਰਨ ਲਈ ਸਭ ਦੇਸ਼ਾਂ ਪ੍ਰਦੇਸ਼ਾਂ ਤੋਂ ਸੰਗਤਾਂ ਆਉਣੀਆਂ ਸ਼ੁਰੂ ਹੋ ਗਈਆਂ।

ਪਿੰਡ ਤੇ ਡਾਕ : ਸੰਤ ਨਗਰ  
ਜ਼ਿਲਾ ਸਿਰਸਾ

ਕਵਿਤਾ

## ਅਜ਼ਾਦੀ ਦੀ ਕੀਮਤ

ਕੀਮਤ ਜੇਕਰ ਅਜ਼ਾਦੀ ਦੀ ਪੁੱਛਣੀ ਆਂ,  
ਕਿਸੇ ਜੁਲਮ ਵਿੱਚ ਆਤਮਾ ਕੜੀ ਤੋਂ ਪੁੱਛ।

ਪੁੱਛ ਜਾ ਕੇ ਤੂੰ ਤੱਤੀ ਤਵੀ ਕੋਲੋਂ,  
ਖੂਨੀ ਦੇਗ ਉਬਾਲਦੇ ਚੜ੍ਹੀ ਤੋਂ ਪੁੱਛ।

ਪੁੱਛ ਜਾ ਕੇ ਚਾਂਦਨੀ ਚੌਕ ਕੋਲੋਂ,  
ਵਰਤੀ ਕਹਿਰ ਵਾਲੀ ਖੂਨੀ ਘੜੀ ਤੋਂ ਪੁੱਛ।

ਜਾ ਕੇ ਪੁੱਛ ਸਰਹੰਦ ਦੀ ਕੰਧ ਕੋਲੋਂ  
ਜਾ ਫਿਰ ਕੱਚੀ ਚਮਕੌਰ ਦੀ ਗੜ੍ਹੀ ਤੋਂ ਪੁੱਛ।

ਜਾ ਕੇ ਪੁੱਛ ਲੈ ਬੰਦੇ ਦੇ ਪਿੰਜਰੇ ਤੋਂ  
ਤੇਗ ਜੁਲਮ ਵਾਲੀ ਸਾਣ ਚੜ੍ਹੀ ਤੋਂ ਪੁੱਛ।

—ਲਖਵਿੰਦਰ ਸਿੰਘ ਬਾਜਵਾ

ਜਗਜੀਤ ਨਗਰ (ਹਰੀ ਪੁਰਾ) ਸਿਰਸਾ  
ਹਰਿਆਣਾ

## ਸ਼ੋਕ ਸੰਦੇਸ਼

ਮਿਤੀ 15-08-2016 ਨੂੰ ਨਾਮਧਾਰੀ ਪੰਜਾਬੀ ਸਾਹਿਤ ਸਭਾ ਸ੍ਰੀ ਜੀਵਨ ਨਗਰ ਦੀ ਖਾਸ ਮੀਟਿੰਗ ਹੋਈ ਜਿਸ ਵਿਚ ਸਾਹਿਤਕਾਰ ਸ੍ਰੀ ਸੰਤੋਖ ਸਿੰਘ ਸਾਜਨ ਜੀ ਦੇ ਅਕਾਲ ਚਲਾਣਾ ਕਰ ਜਾਣ ਉਤੇ ਸਭਾ ਵਲੋਂ ਫੁੱਧੇ ਦੁੱਖ ਤੇ ਹਮਦਰਦੀ ਪ੍ਰਗਟ ਕੀਤੀ ਗਈ। ਸਤਿਗੁਰ ਸੱਚੇ ਪਾਤਸ਼ਾਹ ਜੀਵ ਆਤਮਾ ਨੂੰ ਆਪਣੇ ਚਰਨਾਂ ਵਿੱਚ ਨਿਵਾਸ ਬਖਸ਼ਣ।

ਯਾਦ ਰਹੇ ਸ੍ਰੀ ਸੰਤੋਖ ਸਿੰਘ ਸਾਜਨ ਨਾਮਧਾਰੀ ਪੰਜਾਬੀ ਸਾਹਿਤ ਸਭਾ ਦੇ ਮੁਢਲੇ ਮੈਂਬਰਾਂ ਵਿੱਚੋਂ ਸਨ। ਉਹਨਾਂ ਕਈ ਪੁਸਤਕਾਂ ਸਾਹਿਤ ਜਗਤ ਦੀ ਭੋਲੀ ਪਾਈਆਂ। ਉਹ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਨਿਕਟਵਰਤੀ ਵੀ ਰਹੇ ਸਨ। ਅਜ ਕਲ ਉਹ ਮੁਹਾਲੀ ਵਿਖੇ ਨਿਵਾਸ ਰਖ ਰਹੇ ਸਨ।

—ਲਖਵਿੰਦਰ ਸਿੰਘ ਬਾਜਵਾ

ਜਗਜੀਤ ਨਗਰ (ਹਰੀ ਪੁਰਾ) ਸਿਰਸਾ  
ਹਰਿਆਣਾ



# ਮੇਰੇ ਚੋਣਵੇਂ ਸ਼ਿਅਰ

—ਡਾ. ਹਰਨੇਕ ਸਿੰਘ ਕੋਮਲ

ਘਰ ਬਣਾਕੇ ਰੋਤ ਦੇ ਸਨ ਯਾਰ ਮੇਰੇ ਖੁਸ਼ ਬੜੇ,  
ਕੀ ਪਤਾ ਸੀ ਬਾਰਿਸ਼ਾਂ ਵਿਚ ਇਸ ਤਰ੍ਹਾਂ ਵੀ ਢਹਿਣਗੇ।

ਕਦੇ ਸੀ ਬਾਗ਼ਬਾਂ ਜਿਹੜਾ ਉਹੀ ਸੱਯਾਦ ਹੈ ਬਣਿਆ,  
ਕਿਵੇਂ ਹੁਣ ਆਖੀਏ ਕੋਮਲ ਕਿਆਮਤ ਹੋਰ ਹੁੰਦੀ ਹੈ।

ਜ਼ਿੰਦਗੀ 'ਚ ਗੀਤ ਹੋਵੇ ਗੀਤ ਤੇ ਸੰਗੀਤ ਹੋਵੇ,  
ਬੰਸਰੀ ਦੀ ਖੈਰ ਮੰਗੋ, ਵੰਝਲੀ ਦੀ ਖ਼ੈਰ ਮੰਗੋ।

ਪਲਕਾਂ ਤੇ ਫਿਰ ਹੰਝੂਆਂ ਦੇ ਫੁੱਲ ਮਹਿਕੇ ਨੇ,  
ਦਰਦਾਂ ਦਾ ਫਿਰ ਮੋਸਮ ਆਇਆ ਲਗਦਾ ਹੈ।

ਪੱਤਣ ਉੱਤੇ ਬੈਠੇ ਖੂਰਨ ਇਹ ਵਿਚਾਰੇ ਲੋਕ,  
ਖ਼ਸਤਾ ਕਿਸਤੀ, ਟੁੱਟੇ ਚੱਪੂ, ਬੇਈਮਾਨ ਮਲਾਹ।

ਚਾਰ ਛਿਲੜਾ ਵਾਸਤੇ ਇਹ ਵੇਚਦਾ ਈਮਾਨ ਹੈ,  
ਹੈ ਵਿਕਾਊ ਮਾਲ ਬੰਦਾ ਅੱਜ ਦੇ ਬਾਜ਼ਾਰ ਵਿਚ।

ਜਿਹੜੇ ਖੂਹ ਤੋਂ 'ਪਾਲੀ' ਪਾਣੀ ਡਰਦੀ ਸੀ,  
ਹੁਣ ਤਾਂ ਉਸ ਦਾ ਪਾਣੀ ਖਾਰਾ ਲਗਦਾ ਹੈ।

ਦਿਲ ਦੀ ਧੜਕਣ ਦੇ ਵਿੱਚ ਦੁਨੀਆ ਵਸਦੀ ਹੈ,  
ਦਿਲ ਤੋਂ ਵੱਡਾ ਕੋਈ ਗ਼ਮਕੁਸ਼ਾਹ ਨਹੀਂ।

ਬਦਲਦੇ ਨੇ ਲੋਕ ਹੁਣ ਤਾਂ ਮੋਸਮਾਂ ਦੇ ਵਾਂਗ ਹੀ,  
ਮੋਸਮਾਂ ਦੀ ਦੋਸਤੀ ਦਾ ਕੀ ਡਰੋਸਾ ਦੋਸਤੋ।

ਏਡੇ ਬਹਿਰ 'ਚ ਵੀ ਜੋ ਉਡਕੇ ਮਿਲਦਾ ਹੈ,  
ਬੰਦਾ ਇਹ ਤਾਂ ਪਿੱਛੋਂ ਆਇਆ ਲਗਦਾ ਹੈ।

ਉੱਚੇ-ਉੱਚੇ ਨਾਅਰੇ ਹਰ ਥਾਂ ਲਗਦੇ ਨੇ,  
ਖ਼ੋਰੇ ਨੇਤਾ ਨੂੰ ਹੁਣ ਉੱਚਾ ਸੁਣਦਾ ਹੈ।

ਬਜ਼ਰੀ ਪਾ-ਪਾ ਬਾਂਝ ਕਰੋ ਨਾ ਧਰਤੀ ਨੂੰ,  
ਫੁੱਲਾਂ ਜੋਗੀ ਮਿੱਟੀ ਕੁਝ ਆਬਾਦ ਰਹੇ।

ਹੋ ਗਈ ਬਰਸਾਤ ਸਾਰੇ ਫੇਰ ਵੀ,  
ਇਕ ਇਕੱਲਾ ਰੁੱਖ ਬਲਦਾ ਦੇਖਿਆ।

ਊਰਜਾ ਤੇ ਅਕਲ ਬਹੁਤੀ ਕੀ ਕਰਾਂਗੇ ਦੋਸਤੋ,  
ਜੀਵ ਜੰਤੂ ਧਰਤ 'ਤੇ ਜੋ ਰਹਿਣ ਜੋਗੇ ਨਾ ਰਹੇ।

ਬਸਤੀ ਫੁਕਣ ਵਾਲੇ ਆਤਿਸ਼ਬਾਜ਼ਾਂ ਨੂੰ,  
ਆਪਣਾ ਪਿਆਰਾ ਕੁਨਬਾ ਤੇ ਘਰ ਯਾਦ ਰਹੇ।

ਬੰਦ ਲਿਫ਼ਾਫ਼ੇ ਵਾਂਗਰ ਮਿੱਤਰ ਮਿਲਦੇ ਨੇ,  
ਅੰਦਰਲੀ ਗੱਲ ਕੌਣ ਕਿਸੇ ਨੂੰ ਦੱਸਦਾ ਹੈ।

ਯਾਰ ਬਣਕੇ ਲੋਕ ਐਸੇ ਵੀ ਮਿਲੇ,  
ਦੋਸਤੀ ਦੇ ਅਰਬ ਮੇਲੇ ਕਰ ਗਏ।

ਜਿਨ੍ਹਾਂ ਕੋਲੋਂ ਸੀਤ-ਭੁਹਾਰਾਂ ਰੁਸੀਆਂ ਨੇ,  
ਸਾਵਣ ਦੇ ਵਿਚ ਉਹ ਰੁੱਖ ਅਕਸਰ ਬਲਦੇ ਨੇ।

ਗਮਲਿਆਂ ਦੇ ਫੁੱਲ ਵੀ ਸੁੱਕ ਜਾਣਗੇ,  
ਇਸ ਤਰ੍ਹਾਂ ਤਾਂ ਨਾ ਕਦੇ ਸੀ ਸੋਚਿਆ।

ਕੱਚੇ ਰੰਗਾਂ ਨੇ ਤਾਂ ਖੂਹ ਹੀ ਜਾਣਾ ਸੀ,  
ਮਨ ਦੀ ਇਹ ਦੀਵਾਰ ਸਜਾਕੇ ਕੀ ਖੱਟਿਆ।

ਬਹਿਰ 'ਚ ਆਕੇ ਏਥੇ ਤਾਂ ਇਉਂ ਲਗਦਾ ਹੈ,  
ਮੋਹ-ਮੁਹੱਬਤ ਬੀਤੇ ਯੁਗ ਦੇ ਕਿੱਸੇ ਨੇ।

ਜ਼ਿੰਦਗੀ ਤਾਂ ਹੰਝੂਆਂ ਤੇ ਹਾਸਿਆਂ ਦਾ ਮੇਲ ਹੈ,  
ਹੰਝੂਆਂ 'ਚੋਂ ਹਾਸਿਆਂ ਨੂੰ ਭਾਲਦਾ ਹੈ ਆਦਮੀ।

ਬਰਫ਼ ਬਣਕੇ ਰਹਿ ਗਏ ਨੇ ਆਦਮੀ,  
ਰਿਸ਼ਤਿਆਂ ਵਿੱਚ ਨਿੱਘ ਨਾ ਹੁਣ ਰਹਿ ਗਿਆ।

ਦੁਨੀਆ ਹੈ ਇਕ ਮੰਡੀ ਸਭ ਕੁਝ ਵਿਕਦਾ ਹੈ,  
ਸੌਦੇ ਲੋਕ ਜ਼ਮੀਰਾਂ ਦੇ ਹੁਣ ਕਰਦੇ ਨੇ।

ਸੱਚ ਦੀ ਬਾਰਿਸ਼ ਅੱਗੇ ਬਹੁਤਾ ਟਿਕਦੇ ਨਾ,  
ਕੂੜ ਦੇ ਕੱਚੇ ਕੋਠੇ ਆਖਿਰ ਢਹਿਦੇ ਨੇ।

ਬਦਲੀ ਸੋਚ ਨਾ ਲੋਕਾਂ ਦੀ ਤਾਂ ਕੀ ਕਰੀਏ,  
ਕਲਮਾਂ ਨੇ ਤਾਂ ਲਾਇਆ ਜ਼ੋਰ ਬਥੇਰਾ ਹੈ।

ਮੋ.- 93177-61414

# ਸੱਚੀ ਸੁੱਚੀ ਰੂਹ (ਮਾਤਾ ਚੰਦ ਕੌਰ ਜੀ ਦੇ ਨਾਮ)

—ਤੁਲੋਚਨ ਲੱਚੀ

ਸੱਚੀ-ਸੁੱਚੀ  
ਰੂਹ ਦੇ ਹੁੰਦਿਆਂ  
ਸਾਗਰ ਪੈਰਾਂ ਹੇਠਾਂ ਵਗਦੇ  
ਚੰਨ ਸਿਤਾਰੇ ਨਾਲ ਨੇ ਲਗਦੇ  
ਮਨ ਮਹਿਕਾਂ ਸੰਗ ਭਰਿਆ ਰਹਿੰਦਾ  
ਸੋਚ ਦੇ ਦੀਵੇ ਲਟ-ਲਟ ਜਗਦੇ।

ਸੱਚੀ ਸੁੱਚੀ  
ਰੂਹ ਜਦ ਤੁਰ ਜੇ  
ਕੀ ਕੁਝ ਉਸਦੇ  
ਨਾਲ ਹੀ ਖੁਰ ਜੇ।

ਦੀਵਿਆਂ ਵਿੱਚੋਂ ਲੈਅ ਹੈ ਤੁਰਦੀ  
ਭੁੱਲਾਂ 'ਚੋਂ ਖੁਸ਼ਬੋ ਹੈ ਤੁਰਦੀ  
ਅੰਬਰ ਉੱਤੇ ਗਹਿਰ ਹੈ ਚੜ੍ਹਦੀ  
ਸਾਗੀ ਖਲਕਤ ਹੋਕੇ ਭਰਦੀ।

ਸੱਚੀਓ....

ਹੁਣ ਵੀ ਇਜ ਹੀ ਲੱਗਿਆ  
ਜਿੰਦਾਂ ਦਗਦਾ ਸੂਰਜ ਭੁੱਝਿਆ  
ਤਿੱਖਾ ਤੀਰ ਹਨੇਰ ਦਾ ਭਰਿਆ  
ਸਿੱਧਾ ਆਣ ਕਲੇਜੇ ਵੱਜਿਆ।

ਇਹ ਕੀ ਹੋਇਆ!  
ਇਹ ਕੀ ਹੋਇਆ!  
ਜਿੰਦਾਂ ਸਾਰਾ ਆਲਮ ਰੋਇਆ  
ਬਿਰਖ ਬੂਟੇ ਕੂਕਾਂ ਮਾਰਨ  
ਹਰ ਇੱਕ ਅੱਖ 'ਚੋਂ ਨੀਰ ਹੈ ਚੋਇਆ  
ਧਰਤੀ ਮਾਂ ਵੀ ਭੁੱਖਾਂ ਮਾਰੇ  
ਛਮ ਛਮ ਕਰਦਾ ਅੰਬਰ ਰੋਇਆ।

ਚਿੱਟੇ ਦਿਨ ਜਿਉਂ  
ਰਾਤ ਹੋ ਹੋਈ  
ਹਰ ਪਾਸੇ ਅੰਧਕਾਰ ਦਾ ਪਹਿਰਾ  
ਗੁੰਮ ਸੁੰਮ ਕਾਇਨਾਤ ਹੋ ਹੋਈ।

ਹਾਇ ਓਏ ਰੱਬਾ!  
ਭਾਵਿਆ ਰੱਬਾ!  
ਇਹ ਕੀ ਹੋਇਆ  
ਸਾਡਿਆ ਰੱਬਾ।

ਹੋ ਗਏ-  
ਸੁੱਚੀ ਰੂਹ ਤੋਂ ਸੱਖਣੇ  
ਕੋਹੜੇ ਜਾਲਮ ਕਰ ਗਏ ਸਾਨੂੰ!

ਮਹਿਕੀ ਹੋਈ  
ਖੁਸ਼ਬੂ ਤੋਂ ਸੱਖਣੇ  
ਮਹਿਕੀ ਹੋਈ  
ਖੁਸ਼ਬੂ ਤੋਂ ਸੱਖਣੇ।

20-ਸੈਕਿੰਡ ਫਲੋਰ

ਐੱਚ.ਆਈ. ਜੀ

ਰਾਜਗੁਰੂ ਨਗਰ, ਲੁਧਿਆਣਾ

ਮੋ.-98142-53315



# ਧੰਨ ਧੰਨ ਮਾਤਾ ਚੰਦ ਕੌਰ ਜੀ ਦਾ ਵਿਛੋੜਾ

— ਬਲਵੰਤ ਸਿੰਘ ਨੇਗੀ

ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਕਦਰ ਨਹੀਂ।  
ਜਿਸ ਮਾਂ ਵਿਚੋਂ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।  
ਇਸ ਸ਼ਾਂਤੀ ਸੂਰਤ ਨੂੰ ਸਾਡੇ ਤੋਂ ਖੋਹ ਲਿਆ,  
ਇਹਨਾਂ ਪਾਪੀ ਲੋਕਾਂ ਨੂੰ ਪਤਾ ਨਹੀਂ ਕੀ ਹੋ ਗਿਆ।  
ਅਸੀਂ ਵਿਲਕਦੇ ਰਹਿ ਗਏ ਜੀ ਏਹਨਾਂ ਨੂੰ ਦਰਦ ਨਹੀਂ।  
ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਸਮਝ ਨਹੀਂ।  
ਜਿਸ ਮਾਂ ਵਿਚੋਂ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।

ਕਈ ਮਾਤਾ ਚੰਦ ਕੌਰ ਨੂੰ ਸੀਤਾ ਮਾਂ ਸਮਝਦੇ ਸੀ।  
ਜਦੋਂ ਦਰਬਨ ਨੂੰ ਆਉਂਦੇ ਨਾ ਅੱਖੀਆਂ ਝਪਕਦੇ ਸੀ।  
ਕਰ ਗਏ ਦਰਬਨ ਰੱਜ ਰੱਜ ਕੇ ਮੂਰਖਾਂ ਨੂੰ ਕਦਰ ਨਹੀਂ।  
ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਕਦਰ ਨਹੀਂ।  
ਜਿਸ ਮਾਂ ਵਿਚੋਂ ਤੇ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।

ਕੋਈ ਦੇਵਕੀ ਮਾਤਾ ਦੇ ਦਰਬਨਾਂ ਨੂੰ ਆਇਆ ਏ।  
ਕਹਿੰਦਾ ਕਲਜੁਗੀ ਕੱਸਾ ਓਏ ਕੀ ਕਹਿਰ ਕਮਾਈਆ।  
ਉਹ ਵਿਲਕਦਾ ਚਲਾ ਗਿਆ ਜੀ ਹੋਏ ਦਰਸ ਨਹੀਂ।  
ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਸਮਝ ਨਹੀਂ।  
ਜਿਸ ਮਾਂ ਵਿਚੋਂ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।

ਕੋਈ ਚਿਤਪੁਰਨੀ ਸਮਝੇ ਕੋਈ ਵੈਸ਼ਨੋ ਕਹਿੰਦਾ ਸੀ।  
ਕੋਈ ਕਹਿ ਮਾਤਾ ਗੁਜਰੀ ਦਾ ਭੁਲੇਖਾ ਪੈਂਦਾ ਸੀ।  
ਪਰ ਇਹਨਾਂ ਮੁਰਦਿਆਂ ਨੂੰ ਕੋਈ ਵੀ ਸ਼ਰਮ ਨਹੀਂ।  
ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਸਮਝ ਨਹੀਂ।  
ਜਿਸ ਮਾਂ ਵਿਚੋਂ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।

ਇਹ ਤੀਰ ਜੁਦਾਈ ਦਾ ਜਿਨ੍ਹਾਂ ਨੂੰ ਲੱਗਦਾ ਏ।  
ਉਹ ਭੋਟੀ ਸਾਹਿਬ ਘੁੰਮੀ ਜਾਵੇ ਪਤਾਲੀ ਲੱਭਦਾ ਏ।  
ਉਹ ਲੰਗਰ ਤੋਂ ਗਉੜਾਲਾ ਨੂੰ ਜਾ ਜਾ ਭੱਜਦਾ ਏ।  
ਨਾਂ ਉਸ ਨੂੰ ਕੁਝ ਲਭਿਆ ਸੀ, ਅੱਖੀਆਂ ਛਲਕ ਪਈ।  
ਇਹਨਾਂ ਦੁਬਟਾਂ ਲੋਕਾਂ ਨੂੰ ਮਾਂ ਦੀ ਸਮਝ ਨਹੀਂ।  
ਜਿਸ ਮਾਂ ਵਿਚੋਂ ਦੁਨੀਆਂ ਨੂੰ ਖੁਦਾ ਦੀ ਝਲਕ ਪਈ।

ਮੋ.- 98789-75930



## ਸਪਤਾਹਿਕ 'ਸਤਿਜੁਗ' ਦਾ

### ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ੨੦੦ਵਾਂ ਵਰ੍ਹਾ ਵਿਸ਼ੇਸ਼ ਅੰਕ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਅਵਤਾਰ ਧਾਰਿਆਂ ੨੦੦ ਵਰ੍ਹਾ ਹੋ ਗਿਆ ਹੈ। ਇਸ ਸਮੇਂ ਵਿਚ ਸਾਡੇ ਪਿਓ, ਦਾਦੇ ਵੀ ਚਲ ਵਸੇ। ਕਈ ਨਾਮਧਾਰੀਆਂ ਦੀਆਂ ਤਾਂ ਬਚੀਆਂ ਖੁਚੀਆਂ ਜ਼ਿੰਦਗੀਆਂ ਸਤਿਗੁਰੂ ਜੀ ਦੇ ੧੯੭੨ ਈ. ਵਿਚ ਪਰਦੇਸ਼ ਗਵਨ ਤੋਂ ਬਾਅਦ, ਇਕ ਥਿਹੋਂ ਦੀ ਅਸਿਹ ਤੜਪ ਵਿਚ ਹੀ ਬਤੀਤ ਹੋ ਗਈਆਂ। ਜਿਨ੍ਹਾਂ ਨੇ ਸ੍ਰੀ ਸਤਿਗੁਰੂ ਜੀ ਦੇ ਪਰਤੱਖ ਦਰਸ਼ਨ ਕੀਤੇ ਹੋਣਗੇ, ਉਹ ਤਾਂ ਨਹੀਂ ਰਹੇ, ਪਰ ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਅਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵੇਲੇ ਦੇ ਸਿੱਖਾਂ ਵਿਚ ਜੋ ਸਿੱਕ ਸਤਿਗੁਰੂ ਰਾਮ ਸਿੰਘ ਨੂੰ ਮਿਲਣ ਦੀ ਲੱਗੀ ਰਹੀ, ਉਹ ਸ਼ਾਇਦ ਹੁਣ ਦੇ ਸਿੱਖਾਂ ਵਿਚ ਉਹ ਝਲਕ ਕੁਝ ਘੱਟ ਹੀ ਨਜ਼ਰ ਆਉਂਦੀ ਹੈ। ਇਤਨਾ ਸਮਾਂ ਬਤੀਤ ਹੋਣ ਤੇ ਹਜ਼ੂਰ ਦੀ ਉਮਰ ਉਤੇ ਵੀ ਕਈਆਂ ਨੂੰ ਕਿੰਤੂ ਪ੍ਰੰਤੂ ਹੋ ਜਾਣਾ ਸੁਭਾਵਕ ਹੀ ਹੈ, ਪਰ ਜੋ ਆਪਣੇ ਮੌਜੂਦਾ ਸਤਿਗੁਰੂ ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਅਤੇ ਬਿਅੰਤ ਸਤਿਗੁਰੂ ਜਗਜੀਤ ਸਿੰਘ ਉਤੇ ਪੂਰਨ ਵਿਸ਼ਵਾਸ ਰੱਖਦੇ ਹਨ, ਉਹ ਜਾਣਦੇ ਹਨ ਕਿ ਸਤਿਗੁਰੂ ਜੀ ਦੇ 'ਵਾਪਸ ਆਉਣ ਦੇ ਬਚਨ' ਜ਼ਰੂਰ ਪੂਰਨ ਹੋਣਗੇ। ਉਨ੍ਹਾਂ ਦੀ ਉਮਰ ਬਾਰੇ ਸੋ ਸਾਖੀ ਵਿਚ ਅੰਕਿਤ ਹੈ, 'ਪੰਚ ਪਚਾਸ ਦੇਹ ਰਹਿ ਸੇਦਾ', ਜਾਣੀ ਕਿ 'ਸ੍ਰੀ ਸਤਿਗੁਰੂ ਜੀ ਦੀ ਦੁਨੀਆਵੀ ਉਮਰ ੨੫੦ ਵਰ੍ਹਾ ਹੈ', ਅਤੇ ਇਸ ਤੇ ਪੂਰਨ ਅਤੇ ਅਟੱਲ ਯਕੀਨ ਨਾਮਧਾਰੀ ਪੰਥ ਨੂੰ ਆਪਣੇ ਸਤਿਗੁਰੂ ਦੀ ਅਗਵਾਈ ਹੇਠ ਹਮੇਸ਼ਾ ਰਿਹਾ ਹੈ ਅਤੇ ਰਹੇਗਾ।

ਸਮਾਂ ਬਹੁਤ ਹੀ ਬਲਵਾਨ ਹੁੰਦਾ ਹੈ ਅਤੇ ਉਹ ਆਪਣਾ ਸਮਾਂ ਆਪ ਹੀ ਨੀਅਤ ਕਰਦਾ ਹੈ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਆਪ ਅਕਾਲ ਰੂਪ ਹਨ ਅਤੇ ਸਾਡੀ ਸੋਚ ਯਾ ਦਲੀਲ ਤੋਂ ਬਾਹਰ ਹਨ। ਉਨ੍ਹਾਂ ਦਾ ਵਾਪਸ ਆਗਮਨ ਕਦੇ ਅਤੇ ਕਿਵੇਂ ਹੋਵੇਗਾ, ਉਹੋ ਹੀ ਜਾਣਦੇ ਹਨ। ਪਰ ਇਕ ਗੱਲ ਜ਼ਰੂਰ ਹੈ ਕਿ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਦੇ ਪਵਿੱਤ੍ਰ ਪ੍ਰਵਚਨਾਂ ਅਨੁਸਾਰ 'ਜਿਨ੍ਹਾ ਦੇ

੯੦ ਬਚਨ ਪੂਰੇ ਹੋ ਗਏ ਹਨ, ਉਨ੍ਹਾਂ ਦੇ ਬਾਕੀ ੧੦ ਪੂਰਨ ਹੋਣ ਤੋਂ ਨਹੀਂ ਰਹਿ ਸਕਦੇ'। ਅੱਜ ਅਟੱਲ ਪ੍ਰਤਾਪੀ ਦੇ ਇਨ੍ਹਾਂ ਅਮਰ ਬਚਨਾਂ ਨੂੰ ਮਨ ਵਿਚ ਧਾਰਨ ਕਰਕੇ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ੨੦੦ ਸਾਲ ਉਮਰ ਨੂੰ ਸਮਰਪਿਤ ਇਹ ਵਿਸ਼ੇਸ਼ ਅੰਕ ਪੰਥ ਦੀ ਨਜ਼ਰ ਕੀਤਾ ਜਾ ਰਿਹਾ ਹੈ।

ਕਹਾਵਤ ਹੈ ਕਿ 'ਘਰ ਦਾ ਭਾਗ ਡਿਓੜੀ ਤੋਂ ਪਤਾ ਲੱਗ ਜਾਂਦਾ ਹੈ'। ਇਸ ਅੰਕ ਦਾ ਆਗਾਜ਼ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਬਹੁਤ ਹੀ ਪ੍ਰਭਾਵਸ਼ਾਲੀ ਚਿੱਤਰ ਤੋਂ ਆਰੰਭ ਹੁੰਦਾ ਹੈ ਅਤੇ ਅੰਤ ਉਸ ਚਿੱਤਰ ਤੇ ਹੁੰਦਾ ਹੈ ਜਿਥੇ ਸਤਿਗੁਰੂ ਰਾਮ ਸਿੰਘ ਜੀ ਆਪਣੀਆਂ ਰੋਂਦੀਆਂ, ਕੁਰਲਾਉਂਦੀਆਂ ਸੰਗਤਾਂ ਨੂੰ ਛੱਡਕੇ ਆਪਣੇ ਅਨੋਖੇ ਅਤੇ ਕਰੁਣਮਈ ਬਣਵਾਸ ਤੇ ਚਾਲੇ ਪਾ ਰਹੇ ਹਨ। ਸੰਗਤ ਦੀ ਇਹ ਬਿਹਬਲਤਾ ਦਾ ਨਜ਼ਾਰਾ, ਚਿਤਰਕਾਰ ਨੇ ਬਾਖ਼ੂਬੀ ਚਿਤਰਿਆ ਹੈ ਜਿਸ ਵਿਚ ਸੰਗਤ ਦੇ ਅੰਦਰੂਨੀ ਵਲਵਲੇ ਅਤੇ ਅਸਹਿ ਕਸ਼ਟ ਸਾਥ ਨਜ਼ਰ ਆਉਂਦੇ ਹਨ ਅਤੇ ਕੋਈ ਵੀ ਨਾਮਧਾਰੀ ਇਸ ਕਰੁਣਮਈ ਦ੍ਰਿਸ਼ ਨੂੰ ਵੇਖ ਕੇ ਆਪਣੇ ਹੋਝੂਆਂ ਦਾ ਹੜ੍ਹ ਨਹੀਂ ਰੋਕ ਸਕੇਗਾ ਅਤੇ ਖਾਸ ਕਰਕੇ ਜਿਨ੍ਹਾਂ ਆਪਣੇ ਸਤਿਗੁਰੂ ਦਾ ਵਿਛੋੜਾ ਆਪਣੇ ਅੰਗ ਅੰਗ ਵਿਚ ਜਜ਼ਬ ਕੀਤਾ ਹੋਇਆ ਹੈ। 'ਤੂੰ ਕਦ ਆਵੇਂਗਾ?' 'ਕਦ ਤੇਰੇ ਦਰਸ਼ਨ ਹੋਣਗੇ?' ਇਹੋ ਜਹੇ ਅਨੇਕਾਂ ਸਵਾਲ ਸਾਡੇ ਜ਼ਹਿਨ ਵਿਚ ਅੱਜ ਵੀ ਸਮੇਏ ਹੋਏ ਨੇ।

ਖੈਰ, ਆਈਏ ਹੁਣ ਅੰਕ ਦੇ ਵੱਲ, ਜਿਸਦੀ ਆਰੰਭਤਾ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਇਕ ਹੁਕਮਨਾਮੇ ਤੋਂ ਸ਼ੁਰੂ ਹੁੰਦੀ ਹੈ। ਪਹਿਲੇ ਸਵੇ ਸੁਸੰਜਿਤ ਹਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਤੇ ਮੌਜੂਦਾ ਸਤਿਗੁਰੂ ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਦੇ ਗੁਰਾਨੀ ਪਰਵਚਨਾਂ ਅਤੇ ਉਪਦੇਸ਼ਾਂ ਨਾਲ ਜੋ ਇਕ ਸਿੱਖ ਦੀ ਆਤਮਿਕ ਅਵੱਸਥਾ ਨੂੰ ਟੁੰਬਦੀ ਹੈ।

ਆਰੰਭਕ ਲੇਖ ਹੈ 'ਧਾਰਮਿਕ ਅਤੇ ਰਾਜਨੀਤਕ ਵਿਚਾਰਾਂ ਦਾ ਵਿਕਾਸ' ਜੋ ਮਾਨਯੋਗ ਸ੍ਰੀ ਹੰਸਪਾਲ ਜੀ ਦਾ ਕਲਮਬੰਦ ਕੀਤਾ ਹੋਇਆ ਹੈ, ਜਿਸਦਾ ਮੂਲ ਮੰਤਵ ਉਸਦੇ ਸਿਰਲੇਖ ਤੋਂ ਹੀ ਸਪੱਸ਼ਟ ਹੋ ਜਾਂਦਾ ਹੈ, ਪਰ 'ਪੰਜਾਬੀਅਤ ਲਈ ਗੁਰੂ ਰਾਮ ਸਿੰਘ ਦਾ ਉਪਰਾਲਾ ਇਨ੍ਹਾਂ ਅਖਰਾਂ ਵਿਚ ਵਿਦਮਾਨ ਹੈ:-

"ਅੰਗਰੇਜ਼ ਦੇ ਨਾਲ ਹੀ ਬੜੇ ਜ਼ੋਰ ਨਾਲ ਅੰਗਰੇਜ਼ੀ ਭਾਸ਼ਾ ਦੇ ਅੰਗਰੇਜ਼ੀ ਸਾਹਿਤ ਦਾ ਪ੍ਰਚਾਰ ਪੰਜਾਬ ਵਿਚ ਸ਼ੁਰੂ ਹੋ ਜਾਂਦਾ ਹੈ। ਉਰਦੂ ਫ਼ਾਰਸੀ ਪੰਜਾਬ ਦੀ ਮੁਢਲੀ ਸਿੱਖਿਆ ਦਾ ਅੰਗ ਬਣਨੀ ਸ਼ੁਰੂ ਹੋ ਜਾਂਦੀ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਸਮੇਂ ਵਾਲੀ ਭਾਸ਼ਾ ਸਮੱਸਿਆ ਪੈਦਾ ਹੋ ਜਾਂਦੀ ਹੈ। ਇਹਨਾਂ ਸਮਿਆਂ ਵਿੱਚ ਸਤਿਗੁਰੂ ਰਾਮ ਸਿੰਘ ਜੀ ਨੇ ਪੰਜਾਬੀ ਸਾਹਿਤ ਰਚਣ ਲਈ ਪੁਰਜ਼ੋਰ ਢੰਗ ਨਾਲ ਨਾਮਧਾਰੀ ਸਿੱਖਾਂ ਨੂੰ ਪ੍ਰੇਰਣਾ ਦਿੱਤੀ।"

ਸੁੰਦਰ ਲੇਖਾਂ ਅਤੇ ਕਵਿਤਾਵਾਂ ਨਾਲ ਲਬਰੇਜ਼ ਇਹ ਅੱਕ ਵਿਦਵਾਨਾਂ ਦੀਆਂ ਦਿਲੀ ਤਰੰਗਾਂ ਅਤੇ ਵਲਵਲਿਆਂ ਦਾ ਸੰਪੂਰਣ ਲਖਾਇਕ ਹੈ। ਇਸ ਵਿਚ ਜੋ ਲੇਖਾਂ ਦੀ ਭਰਮਾਰ ਹੈ ਉਹ ਤਕਰੀਬਨ ਗੁਰੂ ਰਾਮ ਸਿੰਘ ਜੀ ਵੇਲੇ ਦੇ ਸਾਰੇ ਪਹਿਲੂ, ਧਾਰਮਿਕ ਅਤੇ ਰਾਜਨੀਤਕ ਪੱਖ ਵੱਖ ਵੱਖ ਲੇਖਾਂ ਦੁਆਰਾ ਉਜਾਗਰ ਕੀਤੇ ਗਏ ਹਨ। ਮਿਸਾਲ ਦੇ ਤੌਰ ਤੇ ਡਾ : ਧਰਮ ਸਿੰਘ ਦਾ ਲੇਖ, 'ਇਸਤ੍ਰੀ ਉਧਾਰ ਲਈ ਕੀਤੇ ਗਏ ਉਪਰਾਲੇ', 'ਸੰਤ ਖਾਲਸੇ ਦਾ ਸਾਜਣਾ' ਸਵਰਨ ਸਿੰਘ ਵਿਰਕ ਦੀ ਕਲਮ ਤੋਂ, 'ਬੇਟੀ ਬਚਾਓ ਬੇਟੀ ਪੜ੍ਹਾਓ' ਇਕ ਅਹਿਮ ਲੇਖ ਸਾਧੂ ਸਿੰਘ ਕਿਸਾਨ ਦਾ, ਦੇਵਿੰਦਰ ਸਿੰਘ ਗਿੱਲ ਦਾ ਲੇਖ 'ਗੁਰਮਤਿ ਅਨੰਦ ਵਿਆਹ ਦੀ ਅਰੰਭਤਾ', 'ਕੂਕਾ ਅੰਦੋਲਨ' ਜਸਵਿੰਦਰ ਸਿੰਘ ਹਿਸਟੋਰਿਅਨ ਦੀ ਕਲਮ ਤੋਂ, ਮਹੱਤਵ ਪੂਰਨ ਲੇਖ ਗੁਰਦੇਵ ਸਿੰਘ ਚੀਮਾ ਜੀ ਦਾ, 'ਸਤਿਗੁਰੂ ਜੀ ਦਾ ਦੇਸ਼ ਆਜ਼ਾਦੀ ਵਿਚ ਵਿਸ਼ੇਸ਼ ਯੋਗਦਾਨ', 'ਗੋਰਵਮਈ ਹੋਲਾ ਅਨੰਦਪੁਰ ਸਾਹਿਬ ਦਾ' ਸੰਤ ਤਾਰਾ ਸਿੰਘ ਅਨਜਾਣ ਦੀ ਕਲਮ ਤੋਂ ਲੇਖ ਅੱਕ ਨੂੰ ਚਾਰ ਚੰਨ ਲਾਉਂਦੇ ਹਨ।

ਅੱਕ ਦੇ ਹਿੰਦੀ ਅਤੇ ਅੰਗਰੇਜ਼ੀ ਦੇ ਲੇਖ ਵੀ ਇਸ ਦੀ ਪ੍ਰਭਤਾ ਨੂੰ ਨਿਖਾਰਦੇ ਹਨ। ਅਕਾਲ ਪੁਰਖ ਸਤਿਗੁਰੂ ਰਾਮ ਸਿੰਘ ਦਾ ਕ੍ਰਾਂਤੀਕਾਰੀ ਅਤੇ ਰੂਹਾਨੀ ਜੀਵਨ ੨੭ ਚਿਤਰਾਂ ਵਿਚ ਇਸ ਅੱਕ ਦੇ ਮੱਧ ਵਿਚ ਵਿਦਮਾਨ ਹੈ। ਇਹ ਤਸਵੀਰਾਂ ਵੇਖਣ ਨਾਲ ਹੀ ਉਸ ਸ਼ੁਰੂ ਦੇ ਕੱਦ ਵਰਗੇ, ਜਿਸਦੀ ਦੇਵੀ ਤੱਕਣੀ ਸਾਡੇ ਸੀਨੇ

ਠਾਰਦੀ ਹੈ, ਦਾ ਗੋਰਵਮਈ ਇਤਿਹਾਸ ਫਿਲਮ ਦੀ ਤਰ੍ਹਾਂ ਸਾਹਮਣੇ ਆ ਜਾਂਦਾ ਹੈ।

ਇਸ ਦੇ ਸੰਪਾਦਕ ਸੰਤ ਤਾਰਾ ਸਿੰਘ ਅਨਜਾਣ ਅਤੇ ਸ੍ਰੀ ਹੰਸਪਾਲ ਜੀ ਵਧਾਈ ਦੇ ਪਾਤਰ ਹਨ ਇਸ ਸ਼ਾਹਕਾਰ ਦੇ, ਜਿਸਨੇ ਮਨ ਦੀਆਂ ਤਰੰਗਾਂ ਨੂੰ ਮਾਰੂ ਅਤੇ ਬਸੰਤ ਰਾਗਾਂ ਨਾਲ ਲਬਾ ਲਬ ਕਰ ਦਿਤਾ ਹੈ।

— ਹਰਜਿੰਦਰ ਸਿੰਘ 'ਕੰਵਲ'

## ਮਮਤਾ ਦੀ ਮੂਰਤ

—ਕਵੀਸ਼ਰ ਗੁਰਸੇਵਕ ਸਿੰਘ ਢਿੱਲੋਂ

ਪਰਮਾਤਮਾ ਅਤੇ ਮਾਂ ਦੇ ਸਰੂਪ ਇਕ ਦੂਜੇ ਤੋਂ ਅਲੱਗ ਨਹੀਂ ਹਨ। ਮਾਤਾ ਜਨਮ ਦੇਂਦੀ ਹੈ, ਬੱਚੇ ਦੀ ਪਾਲਣਾ ਕਰਦੀ ਹੈ, ਉਸਦਾ ਪੋਸ਼ਣ ਕਰਦੀ ਹੈ। ਪਰਮਾਤਮਾ ਉਸਦੇ ਲੇਖ ਲਿਖਦਾ ਹੈ। ਮਾਂ ਪਰਮਾਤਮਾ ਦਾ ਸਰਗੁਣ ਰੂਪ ਹੈ। ਮਾਂ ਹਮੇਸ਼ਾ ਬੱਚੇ ਦਾ ਭਲਾ ਸੋਚਦੀ ਹੈ, ਬੱਚੇ ਤੇ ਕਿੰਨੇ ਵੀ ਦੁੱਖ ਆਏ ਹੋਣ, ਮਨ ਦੁਖੀ ਹੋਵੇ, ਮਾਂ ਇਕ ਵਾਰੀ ਬੱਚੇ ਨੂੰ ਗਲਵਕਤੀ ਵਿਚ ਲੈ ਕੇ ਪਿਆਰ ਕਰ ਲਵੇ ਤਾਂ ਬੱਚੇ ਦੇ ਸਾਰੇ ਦੁੱਖ ਬਿਪਤਾ ਦੂਰ ਹੋ ਜਾਂਦੇ ਹਨ। ਮਾਂ, ਇਕ ਐਸਾ ਘਣ ਛਾਵਾਂ ਬੂਟਾ ਹੈ ਜਿਸਦੀ ਤੁਲਨਾ ਕਿਸੇ ਹੋਰ ਨਾਲ ਨਹੀਂ ਕੀਤੀ ਜਾ ਸਕਦੀ ਜੋ ਸਦਾ ਬੱਚਿਆਂ ਦਾ ਭਲਾ ਹੀ ਲੋਚਦੀ ਹੈ। ਅਤੇ ਉਹਨਾਂ ਨੂੰ ਸਚੇ ਮਾਰਗ ਤੇ ਚਲਣ ਦੀ ਪਰੇਰਨਾ ਕਰਦੀ ਹੈ।

ਐਸੇ ਹੀ ਨਾਮਧਾਰੀ ਪੰਥ ਦੀ ਮਾਤਾ, ਮਾਤਾ ਚੰਦ ਕੌਰ ਜੀ ਸਨ ਜਿਹਨਾਂ ਨੇ ਨਾਮਧਾਰੀ ਸੰਗਤ ਨੂੰ ਬੱਚਿਆਂ-ਧੀਆਂ, ਪੁੱਤਰਾਂ ਵਾਂਗ ਪਿਆਰ ਕੀਤਾ ਅਤੇ ਸੰਗਤ ਲਈ ਦਿਨ ਰਾਤ ਸੇਵਾ ਕੀਤੀ। ਭਾਵੇਂ ਲੰਗਰ ਵਿਚ ਪ੍ਰਸ਼ਾਦੇ ਪਕਾਉਣੇ ਹੋਣ, ਭਾਵੇਂ ਤਬੇਲੇ ਵਿਚ ਡੰਗਰ ਗਊਆਂ ਸਾਂਭਣੀਆਂ ਹੋਣ ਅਤੇ ਜਿਥੇ ਹੋਰ ਸੰਗਤ-ਸੇਵਕ ਅੱਕ ਬੱਕ ਜਾਂਦੇ ਹੁੰਦੇ ਸਨ, ਉਥੇ ਮਾਤਾ ਜੀ ਅਗੇ ਹੋਕੇ ਸੇਵਾ ਵਿਚ ਡਟ ਜਾਇਆ ਕਰਦੇ ਸਨ। ਉਹਨਾਂ ਨੂੰ ਸੇਵਾ ਕਰਦਿਆਂ ਦੇਖਕੇ ਸਿੱਖ-ਸੇਵਕ ਵੀ ਆਪਣਾ ਬਕੇਵਾਂ ਤੇ ਅਕੇਵਾਂ ਭੂਲ ਜਾਂਦੇ ਸਨ ਅਤੇ ਫਿਰ ਸਾਰੇ ਸੇਵਾਂ ਦੇ ਕਾਰਜ ਸੰਪੂਰਨ ਹੋ ਜਾਂਦੇ।

ਸ੍ਰੀ ਭੈਣੀ ਸਾਹਿਬ ਵਿਚ ਜਿੰਨਾ ਵੀ ਇਮਾਰਤਸਾਜ਼ੀ ਦਾ ਨਵ-ਨਿਰਮਾਣ ਹੋਇਆ ਹੈ, ਇਤਿਹਾਸਕ ਇਮਾਰਤਾਂ ਅਤੇ ਸਤਿਗੁਰੂ ਜੀ ਦੀ ਕੋਠੀ ਨਵੇਂ ਰੂਪ ਵਿਚ ਤਿਆਰ ਹੋਏ ਹਨ, ਉਹਨਾਂ ਨੂੰ ਤਿਆਰ ਕਰਨ ਵਿਚ ਮਾਤਾ ਚੰਦ ਕੌਰ ਜੀ ਨੇ ਯੋਗਦਾਨ



ਪਾਇਆ ਹੈ ਜਾਂ ਇਝ ਕਹੋ ਕਿ ਉਹਨਾਂ ਦੀ ਕਿਰਪਾ ਅਤੇ ਉਤਸ਼ਾਹ ਨਾਲ ਇਹ ਸਾਰਾ ਕਾਰਜ ਅੰਤਮ ਛੋਹਾਂ ਤਕ ਪਹੁੰਚਿਆ ਹੈ। ਇਹ ਕਿਸੇ ਨੂੰ ਪਤਾ ਨਹੀਂ ਸੀ ਕਿ ਮਾਤਾ ਜੀ ਅਚਨਚੇਤ ਸ਼ਹੀਦੀਆਂ ਪਾ ਜਾਣਗੇ। ਦੋ ਪਾਗਲ ਇਨਸਾਨਾਂ ਨੇ 4 ਅਪਰੈਲ 2016 ਨੂੰ ਮਾਤਾ ਜੀ ਨੂੰ ਸ੍ਰੀ ਭੈਣੀ ਸਾਹਿਬ ਸ਼ਹੀਦ ਕਰਕੇ ਨਾਮਧਾਰੀ ਪੰਥ ਨੂੰ ਸਦਾ ਲਈ ਮਾਤਾ ਜੀ ਦੇ ਪਿਆਰ ਅਤੇ ਕਿਰਪਾ ਤੋਂ ਵਿਹੁਣੇ ਕਰ ਦਿਤਾ ਹੈ।

ਮਾਤਾ ਜੀ ਦੀ ਅਦੁਤੀ ਸਖਸ਼ੀਅਤ ਬਾਰੇ ਸਭ ਤੋਂ ਪਹਿਲਾਂ ਪੁਸਤਕ ਰੂਪ ਵਿਚ ਬਹੁ ਚਰਚਿਤ ਕਵੀਸ਼ਰ ਤੇ ਵਾਰਤਕ ਲੇਖਕ ਗੁਰਸੇਵਕ ਸਿੰਘ ਢਿਲੋਂ “ਕਸੇਲ” ਨੇ ਸ਼ਰਧਾਂਜਲੀ ਭੇਟ ਕਰਨ ਵਿਚ ਪਹਿਲ ਕੀਤੀ ਹੈ। ਭਾਵੇਂ ਇਸ ਤੋਂ ਪਹਿਲਾਂ ਕੁਝ ਰਸਾਲਿਆਂ ਤੇ ਅਖਬਾਰਾਂ ਨੇ ਮਾਤਾ ਜੀ ਨੂੰ ਇਕ ਦੋ ਲਿਖਤਾਂ ਰਾਹੀਂ ਸ਼ਰਧਾਂਜਲੀ ਭੇਟ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ। ਪਰੰਤੂ ਪਹਿਲੀ ਵਾਰ ਕਵੀਸ਼ਰ ਗੁਰਸੇਵਕ ਸਿੰਘ ਢਿਲੋਂ ਨੇ ਐਡਾ ਵੱਡਾ ਹੱਥਲਾ ਮਾਰਿਆ ਹੈ ਕਿ ਲਗਭਗ 88 ਸਫ਼ੇ ਦੇ ਵੱਡੇ ਆਕਾਰ ਦੀ ਆਰਟ ਪੇਪਰ ਤੇ ਪੁਸਤਕ ‘ਮਮਤਾ ਦੀ ਮੂਰਤ’ ਛਾਪ ਕੇ ਲਗ ਭਗ 27 ਲੇਖਕਾਂ ਤੇ ਕਵੀਆਂ ਦੀਆਂ ਰਚਨਾਵਾਂ ਇਕ ਥਾਂ ਮਾਲਾ ਵਿਚ ਪਰੋ ਕੇ ਮਾਤਾ ਜੀ ਦੀ ਅਦੁਤੀ ਸਖਸ਼ੀਅਤ ਦੇ ਅਦੁਤੀ ਸੇਵਾ ਭਰਪੂਰ ਕਾਰਜਾਂ ਬਾਰੇ ਪਾਠਕਾਂ ਨੂੰ ਦਸਣ ਦੀ ਕੋਸ਼ਿਸ਼ ਕੀਤੀ ਹੈ। ਜਾਂ ਫਿਰ ਇਝ ਕਹੋ ਕਿ ਉਹਨਾਂ ਦੀ ਬੇਮਿਸਾਲ ਸੇਵਾ ਕਾਰਜਾਂ ਨੂੰ ਸਾਹਿਤ ਜਗਤ ਵਿਚ ਸਦਾ ਲਈ ਅਮਰ ਕਰ ਦਿਤਾ ਹੈ। ਉਹਨਾਂ ਦੇ ਨਾਲ ਜਥੇਦਾਰ ਕਮਾਲ ਸਿੰਘ ਕਮਾਲ ਨੇ ਭਰਪੂਰ ਸਾਥ ਦਿੱਤਾ ਹੈ ਅਤੇ ਪੁਸਤਕ ਦੇ ਪ੍ਰਕਾਸ਼ਕ ਸਾਹਿਤ ਸਭਾ ਸ੍ਰੀ ਭੈਣੀ ਸਾਹਿਬ (ਲੁਧਿਆਣਾ) ਬਣੇ ਹਨ। ਇਸ ਸਾਹਿਤ ਸਭ ਨੇ ਕੁਝ ਸਮੇਂ ਵਿਚ ਅਨੇਕ ਪ੍ਰਕਾਸ਼ਨ ਸਹਿਤ ਜਗਤ ਨੂੰ ਦੇਕੇ ਸਾਹਿਤ ਜਗਤ ਵਿਚ ਆਪਣੀ ਆਦਰ ਯੋਗ ਜਗ੍ਹਾ ਬਣਾ ਲਈ ਹੈ।

ਮਾਤਾ ਜੀ ਦੀ ਅਦੁਤੀ ਘਾਲਣਾ ਬਾਰੇ ਹਰ ਪੱਖ ਤੋਂ ਗਿਆਨ ਭਰਪੂਰ ਪੰਥ ਦਾ ਮਾਰਗ ਦਰਸ਼ਨ ਕਰਨ ਵਾਲੇ ਸਤਿਗੁਰੂ ਉਦੇ ਸਿੰਘ ਜੀ ਦਾ ਉਪਦੇਸ਼ ਪ੍ਰਕਾਸ਼ਤ ਹੋਇਆ ਹੈ ਜੋ ਢੱਠੇ ਹੋਏ ਮਨ ਨੂੰ ਧਰਵਾਸ ਬਖਸ਼ਦਾ ਹੈ। ਫਿਰ ਅਗਲੇ ਸਫ਼ਿਆਂ ਤੇ ਬਹੁ ਚਰਚਿਤ ਵਿਦਵਾਨ ਸੁਵਰਨ ਸਿੰਘ ਵਿਰਕ ਕਾਅਰੇਡ ਸਾਹਿਬ ਜੀ ਦਾ ਖੋਜ ਭਰਪੂਰ ਲੇਖ ਪ੍ਰਕਾਸ਼ਤ ਕੀਤਾ ਗਿਆ ਹੈ, ਜੋ ਮਾਤਾ ਜੀ ਦੀ ਘਾਲ

ਕਮਾਈ ਬਾਰੇ ਪਾਠਕਾਂ ਨੂੰ ਅੱਛੀ ਮਾਲੂਮਾਤ ਬਖਸ਼ਦਾ ਹੈ। ਇਸ ਤੋਂ ਅੱਗੇ ਮੇਰਾ—(ਦੇਵਿੰਦਰ ਸਿੰਘ ਗਿੱਲ ਜੀਆਨੱਥਾ) ਦਾ ਛੋਟਾ ਜਿਹਾ ਨਿਰੂਣਾ ਜਿਹਾ ਲੇਖ ਹੈ। ਇਸ ਤੋਂ ਬਾਅਦ ਪੁਸਤਕ ਦੇ ਵਿਦਵਾਨ ਸੰਪਾਦਕ ਕਵੀਸ਼ਰ ਸਾਹਿਬ ਗੁਰਸੇਵਕ ਸਿੰਘ ਢਿਲੋਂ ਜੀ ਦਾ ਲੇਖ ਅਤੇ ਅੰਤ ਵਿਚ ਸੰਤ ਗੁਰਦੇਵ ਸਿੰਘ ਚੀਮਾ ਅਤੇ ਡਾਕਟਰ ਰਜਵੰਤ ਕੌਰ ਜੀ ਦੇ ਗਿਆਨ ਭਰਪੂਰ ਲੇਖ ਪ੍ਰਕਾਸ਼ਤ ਹੋਏ ਹਨ। ਇਹ ਮਾਤਾ ਜੀ ਬਾਰੇ ਗਿਆਨ ਭਰਪੂਰ ਵਾਰਤਿਕ ਰਚਨਾਵਾਂ ਹਨ।

ਇਹਨਾਂ ਤੋਂ ਬਿਨਾਂ ਪ੍ਰਸਿੱਧ ਕਵੀਆਂ ਮਾਸਟਰ ਤੇਲੂ ਰਾਮ ਕੁਹਾੜਾ, ਗੁਰਸੇਵਕ ਸਿੰਘ ਢਿਲੋਂ, ਗੁਰਭਜਨ ਸਿੰਘ ਗਿੱਲ, ਰਾਜਿੰਦਰ ਕੌਰ ਪੰਨੂੰ, ਤੁਲੋਚਨ ਲੌਚੀ, ਸੂਬਾ ਬਲਵਿੰਦਰ ਸਿੰਘ ਝੱਲ, ਜਗਵੀਰ ਸਿੰਘ ਵਿੱਕੀ, ਗਗਨ ਦੀਪ ਕੌਰ ਸਿਵੀਆ, ਸੁਲੱਖਣ ਸਿੰਘ ਅਟਵਾਲ, ਕਮਲ ਚੰਦ ਧੀਰ, ਜਰਨੈਲ ਸਿੰਘ ਰਾੜਾ, ਪਰਮਜੀਤ ਸਿੰਘ ਰਾਏ, ਭੁਪਿੰਦਰ ਸਿੰਘ ਚੀਮਾ, ਹਰਬੰਸ ਸਿੰਘ ਗੋਲਡੀ, ਬਲਵੰਤ ਸਿੰਘ ਵਿਰਕ, ਸ੍ਰ. ਸੇਵਾ ਸਿੰਘ, ਬੀਬੀ ਜਸ਼ਨ ਪੀਤ ਕੌਰ ਭੰਗੂ, ਸੰਤ ਨਿਸ਼ਾਨ ਸਿੰਘ ਕਥਾਵਾਚਕ, ਸ੍ਰ. ਜਗਦੇਵ ਸਿੰਘ ਅਤੇ ਸ. ਬਲਰਾਜ ਸਿੰਘ ਆਦਿਕ ਨੇ ਆਪਣੀਆਂ ਕਵਿਤਾਵਾਂ ਰਾਹੀਂ ਮਾਤਾ ਜੀ ਦੀ ਘਾਲ ਕਮਾਈ ਨੂੰ ਯਾਦ ਕੀਤਾ ਹੈ ਅਤੇ ਪੁਸਤਕ ਨੂੰ ਹਰ ਪੱਖੋਂ ਯਾਦਗਾਰੀ ਬਣਾ ਦਿਤਾ ਹੈ। ਕਵੀਸ਼ਰ ਢਿਲੋਂ ਸਾਹਿਬ ਸੰਪਾਦਨ ਕਲਾ ਵਿਚ ਨਿਪੁੰਨ ਹਨ। ਪੁਸਤਕ ਦਾ ਸੈਟਅਪ ਬਹੁਤ ਸੁੰਦਰ ਹੈ, ਪੁਸਤਕ ਦੀ ਭੋਟਾ ਸਿਰਫ਼ ਇਕ ਸੌ ਰੁਪਏ ਹੈ। ਪਾਠਕਾਂ ਨੂੰ ਚਾਹੀਦਾ ਹੈ ਕਿ ਜਿੰਨੀ ਛੋਟੀ ਹੋ ਸਕੇ, ਸਤਿਜੁਗ ਅਖਬਾਰ ਸ੍ਰੀ ਭੈਣੀ ਸਾਹਿਬ ਦੇ ਦਫ਼ਤਰ ਤੋਂ ਇਹ ਮਮਤਾ ਦੀ ਮੂਰਤ ਪੁਸਤਕ ਖਰੀਦ ਕੇ ਉਸ ਨੂੰ ਪੜ੍ਹਨ ਤੇ ਸੰਭਾਲਣ ਦੀ ਕੋਸ਼ਿਸ਼ ਕਰਨ।

—ਦੇਵਿੰਦਰ ਸਿੰਘ ਗਿੱਲ (ਜੀਆਨੱਥਾ)

ਮੋ.-094177-69103

## ਪਾਠਕਾਂ ਦੇ ਧਿਆਨ ਹਿੱਤ

ਵਰਿਆਮ ਦੇ ਸੁਹਿਰਦ ਪਾਠਕਾਂ ਪ੍ਰਤੀ ਬੇਨਤੀ ਹੈ ਕਿ ਜਿਹੜੇ ਸੱਜਣਾਂ ਦੇ ਚੰਦੇ ਬਕਾਇਆ ਹੋ। ਚੰਦਾ ਭੇਜਣ ਦੀ ਕ੍ਰਿਪਾ ਕਰਨ ਤਾਂ ਕਿ ਉਹਨਾਂ ਨੂੰ ਵਰਿਆਮ ਨਿਰਵਿਘਨ ਜਾਰੀ ਰਹੇ। ਆਪ ਤੇ ਭਰਪੂਰ ਸਹਿਯੋਗ ਦੀ ਉਮੀਦ ਹੈ।

ਮੈਨੇਜਰ ਵਰਿਆਮ

## ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ ਦਾ ਯੂ. ਕੇ. ਦੌਰਾ

—ਅਨਜਾਣ ਸੱਗੂ

ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ ਨੇ ਮਿਹਰਾਂ ਦਾ ਮੀਂਹ ਵਰਸਾਇਆ ਅਤੇ ਇੱਕ ਹਫ਼ਤੇ ਲਈ ਯੂ.ਕੇ. ਦੀ ਸਾਧ ਸੰਗਤ ਨੂੰ ਦਰਸ਼ਨ ਦੇਣ ਦੀ ਕਿਰਪਾ ਕੀਤੀ। ਸਾਰੇ ਨਾਮਧਾਰੀ ਗੁਰਦੁਆਰਿਆਂ ਵਿਚ ਆਪ ਨੇ ਸਾਧ ਸੰਗਤ ਨੂੰ ਹੁਕਮ ਕੀਤਾ ਕਿ ਅੰਮ੍ਰਿਤ ਵੇਲੇ ਉਠਕੇ, ਕੋਸ਼ੀ ਇਸ਼ਨਾਨ ਕਰਕੇ ਨਾਮ ਜਪਣ ਵਿੱਚ ਹੀ ਮਨੁੱਖ ਦਾ ਭਲਾ ਹੈ ਸੋ ਤੁਸੀਂ ਇਸ ਦਾ ਪਲਾਫੰਡੀ ਰੱਖੋ।

ਪਹਿਲੇ ਪ੍ਰੋਗਰਾਮ 24-25 ਅਗਸਤ ਈਸਟ ਲੰਡਨ ਗੁਰਦੁਆਰੇ ਦੇ ਸਨ। ਏਥੋਂ ਦੀ ਵਿਸ਼ੇਸ਼ਤਾ ਇਹ ਸੀ ਕਿ ਏਥੇ ਚਰਨਜੀਵ ਸਿੰਘ ਚਾਨਾ ਦੇ ਗ੍ਰਿਹ ਵਿਖੇ ਆਪ ਜੀ ਦੀ ਹਜ਼ੂਰੀ ਵਿਚ ਬਾਸਤਰੀ ਸੰਗੀਤ ਦਾ ਪ੍ਰੋਗਰਾਮ ਹੋਇਆ ਜਿਸ ਵਿਚ ਕਲਾਕਾਰ, ਰਾਗੀ ਬਲਵੰਤ ਸਿੰਘ ਨੇ ਸਤਿਗੁਰੂ ਜਗਜੀਤ ਸਿੰਘ ਦੀਆਂ ਬਣਾਈਆਂ ਬੰਦਸ਼ਾਂ ਪੇਸ਼ ਕੀਤੀਆਂ, ਉਸਤਾਦ ਸੰਜੂ, ਤਲਵੀਨ ਸਿੰਘ ਆਦਿ ਨੇ ਤਬਲਾ ਪੇਸ਼ ਕੀਤਾ। ਹੋਰ ਕਲਾਕਾਰਾਂ ਦਾ ਵੀ ਪ੍ਰੋਗਰਾਮ ਸੀ। ਸਤਿਗੁਰੂ ਜੀ ਨੇ ਸਭ ਨੂੰ ਮਾਣ-ਸਨਮਾਣ ਬਖਸ਼ਿਆ।

ਏਥੇ ਹੋਏ ਮੋਹਿਦਰ ਸਿੰਘ ਬਾਹੜਾ ਸਪੁਤਰ ਸੂਬਾ ਮਨਜੀਤ ਸਿੰਘ ਬਾਹੜਾ ਤੇ ਬੀਬੀ ਕਰਤਾਰ ਕੌਰ ਸਪੁਤਰੀ ਸੁਰਗਵਾਸੀ ਕਮਲਜੀਤ ਸਿੰਘ ਚਾਨਾ ਦੇ ਅੰਨਦ ਕਾਰਜ ਪਿੱਛੋਂ ਇਸ ਨੂੰ ਰਜਿਸਟਰ ਕਰਨ ਆਏ ਅਧਿਕਾਰੀ ਦੇ ਰਜਿਸਟਰ ਉੱਤੇ ਗਵਾਹ ਦੀ ਥਾਂ ਸ੍ਰੀ ਸਤਿਗੁਰੂ ਜੀ ਨੇ ਦਸਤਖਤ ਕਰਨ ਦੀ ਕਿਰਪਾ ਕੀਤੀ।

ਲੈਸਟਰ 25 ਅਗਸਤ ਦੇ ਪਿਛਲੇ ਪਹਿਰ ਦੇ ਦਿਵਾਨ ਸਮੇਂ ਇੱਕ ਅੰਗਰੇਜ਼ ਬੀਬੀ ਜੋਇਨ ਨੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪ੍ਰਵਚਨਣ (Discourses of Satguru Jagjit Singh) ਦੇ ਅੰਗਰੇਜ਼ੀ ਅਨੁਵਾਦ ਨੂੰ ਮਹਤਵਪੂਰਨ ਦਸਿਆ। ਉਸ ਨੇ ਕਿਹਾ, 'ਬਾਈਬਲ ਦੀ ਕਦਰ ਵੀ ਤਾਂ ਹੀ ਪਈ ਜਦ ਉਸਦਾ ਚਾਰ ਸੌ ਸਾਲ ਪਹਿਲਾਂ ਅੰਗਰੇਜ਼ੀ ਵਿਚ ਅਨੁਵਾਦ ਹੋਇਆ।' ਉਹ ਅਨੁਵਾਦ ਸਮੇਂ ਪ੍ਰਵਚਣਾਂ ਨਾਲ ਜੁੜੀ ਰਹੀ ਹੈ। (ਅਨੁਵਾਦ ਡਾ. ਗੁਰਮੁਖ ਸਿੰਘ ਨੇ ਕੀਤਾ ਹੈ) ਤਾਂ ਹੀ ਕਹਿ ਰਹੀ ਹੈ। ਸੋ ਇਸ ਦੀ ਕਦਰ ਵੀ

ਵਧੇਗੀ।

26 ਅਗਸਤ ਨੂੰ ਲੀਡਜ਼ ਵਿਖੇ ਹੋਏ ਪ੍ਰੋਗਰਾਮ ਬਾਅਦ ਕੁਲਦੀਪ ਸਿੰਘ ਫਲੋਰਾ ਗੁਰਦਰਸ਼ਨ ਕੌਰ ਘਰ ਚਰਨ ਪਾਉਣ ਸਮੇਂ ਗੁਰਦਰਸ਼ਨ ਕੌਰ ਵਲੋਂ ਵਰਿਆਮ ਜੀ ਦੀ ਕੌਮਾ ਦੀ ਹਾਲਤ ਵਿਚ ਵੀ ਆਪ ਜੀ ਵਲੋਂ ਪੂਰਾ ਧਿਆਨ ਰੱਖਣ ਦਾ ਧੰਨਵਾਦ ਕਰਨ ਤੇ ਆਪ ਨੇ ਬਚਨ ਕੀਤਾ, "ਵਰਿਆਮ ਜੀ ਤੁਹਾਡੇ ਹੀ ਨਹੀਂ ਸਾਡੇ ਵੀ ਨੇ। ਉਹਨਾਂ ਨੇ ਓਨਾ ਤੁਹਾਡੇ ਲਈ ਨਹੀਂ ਕੀਤਾ ਜਿੰਨਾ ਪੰਥ ਲਈ ਕੀਤਾ ਹੈ।"

ਬਰਮਿੰਘਮ ਦੇ 27-28 ਦੇ ਪ੍ਰੋਗਰਾਮਾਂ ਦੀ ਵਿਸ਼ੇਸ਼ਤਾ ਸੀ ਕਿ ਵੱਖ-ਵੱਖ ਧਾਰਮਿਕ ਅਦਾਰਿਆਂ ਦੇ ਸਥਾਨਕ ਅਹੁਦੇਕਾਰ ਤੇ ਹੋਰ ਪਤਵੰਤੇ ਸਜਣ ਆਪ ਜੀ ਨੂੰ ਨਤਮਸਤਕ ਹੋਣ ਲਈ ਪਹੁੰਚੇ ਸਨ। ਉਹ ਸਵਾਮੀ ਨਾਰਾਇਣ ਸੱਚਖੰਡ ਨਾਨਕ ਧਾਮ ਆਦਿ ਤੋਂ ਸਨ। ਸੰਤ ਨਿਰੰਕਾਰੀ ਵਲੋਂ ਬਾਬਾ ਹਰਦੇਵ ਸਿੰਘ ਦੇ ਕਾਰ ਦੁਰਘਟਨਾ ਵਿਚ ਬ੍ਰਹਮਲੀਨ ਹੋਣ ਉਪਰੰਤ, ਪਰਵਾਰ ਤੇ ਸੰਗਤ ਨੂੰ ਧੀਰਜ ਦੇਣ ਲਈ ਦਿੱਲੀ ਪਹੁੰਚਣ ਤੇ ਆਪ ਜੀ ਦਾ ਸ਼ੁਕਰਾਨਾ ਕੀਤਾ ਗਿਆ।

ਏਥੇ ਹੋਏ ਸਤਿਗੁਰੂ ਜਗਜੀਤ ਸਿੰਘ ਯਾਦਗਾਰੀ ਫੁਟਬਾਲ ਟਰਨਾਮੈਂਟ ਸਮੇਂ ਸ੍ਰੀ ਸਤਿਗੁਰੂ ਜੀ ਨੇ ਅਸ਼ੀਰਵਾਦ ਦਿੱਤਾ ਤੇ ਇਨਾਮ ਵੰਡੇ।

29-30 ਅਗਸਤ ਦਾ ਪ੍ਰੋਗਰਾਮ ਨਾਮਧਾਰੀ ਸੰਗਤ ਸਾਊਥਾਲ ਵਲੋਂ ਫੁਲਮਰ ਸੀ। ਇਥੋਂ ਦੀ ਵਿਸ਼ੇਸ਼ਤਾ ਮਾਤਾ ਚੰਦ ਕੌਰ ਯਾਦਗਾਰੀ ਪ੍ਰੋਗਰਾਮ ਸੀ। ਇਸ ਵਿਚ ਬੱਚਿਆਂ, ਬੀਬੀਆਂ, ਵਿਦਵਾਨਾਂ, ਜਥੇਦਾਰ, ਵਿਸ਼ੇਸ਼ ਪ੍ਰਾਹੁਣਿਆਂ ਨੇ ਮਾਤਾ ਜੀ ਪ੍ਰਤੀ ਯਾਦਾਂ ਤਾਜੀਆਂ ਕਰਵਾਈਆਂ ਅਤੇ ਉਹਨਾਂ ਨੂੰ ਸ਼ਰਧਾਂਜਲੀ ਪੇਸ਼ ਕੀਤੀ। ਮਾਤਾ ਜੀ ਦੇ ਚਰਨਾਂ ਵਿਚ ਜੰਨਣ ਹੈ।

ਸਾਰੇ ਥਾਈਂ ਹਜ਼ੂਰੀ ਰਾਗੀ ਬਲਵੰਤ ਸਿੰਘ, ਹਰਪ੍ਰੀਤ ਸਿੰਘ (ਸੋਨੂੰ) ਕੀਰਤਨ ਰਾਹੀਂ ਨਿਹਾਲ ਕਰਦੇ ਰਹੇ ਤੇ ਹੁਕਮ ਅਨੁਸਾਰ ਡਾ. ਯਾਦਵਿੰਦਰ ਸਿੰਘ ਕਥਾ ਕਰਕੇ ਪ੍ਰਭਾਵਿਤ ਕਰਦੇ ਰਹੇ।

ਭਾਵੇਂ ਹਰ ਗੁਰਦੁਆਰੇ ਦੀ ਪ੍ਰਬੰਧ ਕਮੇਟੀ ਨੇ ਸੇਵਾ ਦਾ ਪ੍ਰਬੰਧ ਕੀਤਾ ਪਰ ਮੁੱਖ ਤੌਰ ਉੱਤੇ ਯੂ.ਕੇ. ਦੀ ਨਾਮਧਾਰੀ ਸਿੱਖ ਸੰਗਤ ਦਾ ਮਹਤਵਪੂਰਨ ਹਿੱਸਾ ਸੀ।

—ਅਨਜਾਣ ਸੱਗੂ



‘ਵਰਿਆਮ ਜੀ, ਤੁਹਾਡੇ ਹੀ ਨਹੀਂ ਸਾਡੇ ਵੀ ਨੇ- ਸ੍ਰੀ ਸਤਿਗੁਰੂ ਜੀ’

ਸ੍ਰੀ ਸਤਿਗੁਰੂ ਉਦੇ ਸਿੰਘ ਜੀ ਨੇ 24 ਤੋਂ 30 ਅਗਸਤ 2016 ਦੇ ਯੂ.ਕੇ. ਦੇ ਦੋਹੇ ਸਮੇਂ ਉਥੋਂ ਦੀਆਂ ਦਰਸ਼ਨ ਪਿਆਸੀਆਂ ਸੰਗਤਾਂ ਤੇ ਕਿਰਪਾ ਕੀਤੀ। 26 ਅਗਸਤ ਨੂੰ ਲੀਡਜ਼ ਹੋਏ ਸ਼ਾਮ ਦੇ ਦਿਵਾਨ ਬਾਅਦ ਅਰਜ਼ ਮੰਨ ਦੇ ਸ੍ਰੀ ਸਤਿਗੁਰੂ ਜੀ ਨੇਲ ਕੋਲ ਵਿਕੁਲਦੀਪ ਸਿੰਘ ਫਲੋਰਾ ਘਰ ਚਰਨ ਪਾਉਣ ਦੀ ਕਿਰਪਾ ਕੀਤੀ। ਉਥੇ ਮੱਥਾ ਟੇਕਣ ਉਪਰੰਤ ਬੀਬੀ ਗੁਰਦਰਸ਼ਨ ਕੌਰ (ਸਪੁਤੰਗੀ ਵਰਿਆਮ ਜੀ ਤੇ ਸੁਪਤਨੀ ਕੁਲਦੀਪ ਸਿੰਘ ਫਲੋਰਾ) ਨੇ ਅਰਜ਼ ਕੀਤੀ “ਪਾਤਸ਼ਾਹ ਜੀ ਤੁਸੀਂ ਬੜੀ ਕਿਰਪਾ ਕਰ ਰਹੇ ਹੋ ਵਰਿਆਮ ਜੀ ਉੱਤੇ।”

ਸੱਚੇ ਪਾਤਸ਼ਾਹ ਜੀ ਨੇ ਬਚਨ ਕੀਤਾ, “ਵਰਿਆਮ ਜੀ ਕੇਵਲ ਤੁਹਾਡੇ ਨਹੀਂ ਨੇ, ਸਾਡੇ ਵੀ ਨੇ, ਉਹਨਾਂ ਨੇ ਓਨਾਂ ਤੁਹਾਡੇ ਲਈ ਨਹੀਂ ਕੀਤਾ ਹੋਣਾ ਜਿੰਨਾ ਪੰਥ ਲਈ ਕੀਤਾ ਹੈ।”

ਏਥੇ ਹੀ ਮੱਥਾ ਟੇਕਣ ਲਈ ਵਰਿਆਮ ਜੀ ਦੀ ਛੋਟੀ ਲੜਕੀ ਸਤਵੰਤ ਕੌਰ (ਸਪੁਤੰਗੀ ਅੰਮ੍ਰਿਤਪਾਲ ਸਿੰਘ ਫਲੋਰਾ) ਵੀ ਪਰਿਵਾਰ ਸਹਿਤ ਪਹੁੰਚੀ ਹੋਈ ਸੀ। ਸਾਰਿਆਂ ਨੇ ਹੱਥ ਜੋੜ ਕੇ ਸੀਸ ਨਿਵਾ ਕੇ ਸ੍ਰੀ ਸਤਿਗੁਰੂ ਜੀ ਦਾ ਸ਼ੁਕਰਾਨਾ ਕੀਤਾ।

ਪਾਠਕਾਂ ਨੂੰ ਪਤਾ ਹੀ ਹੈ ਕਿ ਜਗਦੀਸ਼ ਸਿੰਘ ਸੰਪਾਦਕ ਵਰਿਆਮ 31 ਦਸੰਬਰ 2015 ਤੋਂ ਕੌਮਾ ਵਿਚ ਹਨ। ਉਹ ਸਤਿਗੁਰੂ ਪਰਤਾਪ ਸਿੰਘ ਹਸਪਤਾਲ ਸ਼ੇਰਪੁਰ ਚੱਕ ਲੁਧਿਆਣਾ ਦਾਖਲ ਹਨ। ਸ੍ਰੀ ਸਤਿਗੁਰੂ ਜੀ ਦੇ ਹੁਕਮ ਅਨੁਸਾਰ ਹੀ ਉਹਨਾਂ ਦਾ ਇਲਾਜ ਚਲ ਰਿਹਾ ਹੈ। ਸੱਚੇ ਪਾਤਸ਼ਾਹ ਜੀ ਵਰਿਆਮ ਪ੍ਰੀਵਾਰ ਨਾਲ ਇਸ ਮੁਸ਼ਕਿਲ ਤੇ ਨਾਜ਼ੁਕ ਘੜੀ ਵਿਚ ਆਪਣਾ ਮਿਹਰ ਭਰਿਆ ਹੱਥ ਪ੍ਰੀਵਾਰ ਤੇ ਰੱਖ ਰਹੇ ਹਨ। ਸਭ ਕੁਝ ਸਤਿਗੁਰੂ ਜੀ ਦੀ ਰਜ਼ਾ ਅਨੁਸਾਰ ਹੋ ਰਿਹਾ ਹੈ।

## ਪੱਡੇ ਵਿਖੇ ਪੰਜ ਭਾਦਰੋਂ ਦੀ

### ਯਾਦ ਵਿੱਚ ਮੇਲਾ

ਬੀਤੇ 21 ਅਗਸਤ 2016 ਦਿਨ ਐਤਵਾਰ ਨੂੰ, ਪਿੰਡ ਪੱਡੇ ਜ਼ਿਲ੍ਹਾ ਗੁਰਦਾਸਪੁਰ ਵਿਖੇ ਸੰਤ ਹਰਿ ਜੀ ਦੇ ਭੋਰੇ ਵਿਚ, ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦੇਹ ਦੇ ਵਿਛੋੜੇ ਦੇ ਦਿਨ ਦੀ ਯਾਦ ਵਿਚ ਪੰਜ ਭਾਦਰੋਂ ਵਾਲਾ ਮੇਲਾ ਮਨਾਇਆ ਗਿਆ।

ਜਥੇਦਾਰ ਕੁਲਦੀਪ ਸਿੰਘ ਮੰਨਣ ਕਲਾਂ, ਜਥੇਦਾਰ ਵੀਰ

ਸਿੰਘ, ਜਥੇਦਾਰ ਸੂਬਾ ਅਜੀਤ ਸਿੰਘ ਬਟਾਲਾ ਅਤੇ ਜਥੇਦਾਰ ਛਿੰਦਾ ਸਿੰਘ ਕੱਕੜਾਂ ਵਾਲਾ ਆਦਿ ਨੇ ਦੀਵਾਨ ਲਾਏ। ਸੰਤ ਸੁਖਵੰਤ ਸਿੰਘ ਮੁਹਾਵਾ ਨੇ ਸਾਰੇ ਜਥੇਦਾਰਾਂ ਨਾਲ ਵੋਲਕੀ ਵਜਾਈ। ਜਥੇਦਾਰ ਬਲਵਿੰਦਰ ਸਿੰਘ ਚੱਕ ਯਕੂਬ ਵੀ ਆਏ। ਸੰਤ ਹਰਕੀਰਤ ਸਿੰਘ ਬੱਜੂ ਮਾਨ ਨੇ ਕਵਿਤਾ ਸੁਣਾਈ। ਉਪ੍ਰੰਤ ਜਲੰਧਰ ਵਾਲੀਆਂ ਬੀਬੀਆਂ, ਬੀਬੀ ਸਤਨਾਮ ਕੌਰ ਦੇ ਜੱਥੇ ਨੇ ਸ਼ਬਦ ਪੜ੍ਹੇ।

ਅੰਤ ਵਿਚ ਸੰਤ ਹਰਿ ਜੀ ਨੇ ਬਹੁਤ ਹੀ ਮਨੋਹਰ ਸ਼ਬਦ ਪੜ੍ਹੇ। ਸੁਣ ਕੇ ਸਾਧ ਸੰਗਤ ਮਸਤਾਨੀ ਹੋ ਗਈ:

“ਮੇਰੇ ਰਾਮ ਜੀ ਨੇ ਛੋਟੀ ਆਉਣਾ.. ਥੋੜਾ ਸਮਾਂ ਰਹਿ ਗਿਆ।

ਮੈਂ ਮੇਰੀ ਮੁੱਕ ਗਈ, ਤੂੰ ਹੀ ਤੂੰ ਰਹਿ ਗਿਆ॥”

ਇਸ ਮੇਲੇ ਤੇ ਇਕ ਸਧਾਰਨ ਪਾਠ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ, ਇਕ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਅਤੇ ਇਕ ਪਾਠ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਯਾਦ ਵਿਚ ਪਾਠਾਂ ਦੇ ਭੋਗ ਪਾਏ ਗਏ।

ਬੀਬੀਆਂ ਵਲੋਂ 374 ਮਾਲਾ ਭਜਨ ਦੀਆਂ, ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ 200 ਸੁਖਮਣੀ ਸਾਹਿਬ ਦੇ ਪਾਠ ਅਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ 93 ਸੁਖਮਣੀ ਸਾਹਿਬ ਦੇ ਪਾਠ ਕੀਤੇ। ਇਨ੍ਹਾਂ ਸਭਨਾਂ ਦੇ ਭੋਗ ਇਸ ਮੇਲੇ ਸਮੇਂ ਪਾਏ ਗਏ। ਚੁਗਾਵਾਂ ਦੀ ਬੀਬੀ ਕਮਲ ਕੌਰ ਚੀਨੀ ਨੇ ਚਾਰ ਦਿਨਾਂ ਵਿਚ 108 ਮਾਲਾ ਭਜਨ ਦੀਆਂ ਕੀਤੀਆਂ। ਚਾਰ ਦਿਨ ਪਹਿਲੋਂ ਹੀ ਇਸ ਮੇਲੇ ਨੂੰ ਕਰਵਾਉਣ ਲਈ ਪ੍ਰੋਗਰਾਮ ਬਣਿਆ ਸੀ।

ਇਸ ਮੇਲੇ ਤੇ ਸਾਧ ਸੰਗਤ ਦਾ ਭਰਵਾਂ ਇੱਕਠ ਹੋਇਆ। ਅੰਮ੍ਰਿਤਸਰ, ਜਲੰਧਰ, ਬਟਾਲਾ, ਰੋਪੜ, ਸ੍ਰੀ ਭੈਣੀ ਸਾਹਿਬ ਯੂ.ਪੀ. ਨਗਰ, ਚੁਗਾਵਾਂ, ਪੱਡੇ, ਕਪੂਰਾ, ਚੱਕ ਯਕੂਬ, ਬੱਜੂਮਾਨ, ਸ਼ਹਿਜ਼ਾਦਾ ਅਤੇ ਲੁਧਿਆਣਾ ਆਦਿ ਤੋਂ ਸਾਧ ਸੰਗਤ ਆਈ।

ਆਖਰ ਵਿਚ ਜਥੇਦਾਰ ਵੀਰ ਸਿੰਘ ਨੇ ਅਰਦਾਸ ਕੀਤੀ ਉਪ੍ਰੰਤ ਸਮਾਗਮ ਦੀ ਸਮਾਪਤੀ ਹੋਈ।

— ਸੂਬਾ ਸੁਰਿੰਦਰ ਕੌਰ ਖਰਲ

## ਪ੍ਰੀਤਮ ਸਿੰਘ ਕਵੀ ਪਰਿਵਾਰ ਨੂੰ

### ਅਸਹਿ ਵਿਛੋੜਾ



ਨਾਮਧਾਰੀ ਸਮਾਜ ਦੇ ਸਿਰਮੋਰ ਲੇਖਕ ਸ੍ਰੀ ਪ੍ਰੀਤਮ ਸਿੰਘ ਕਵੀ ਜਿਹੜੇ 2002 ਨੂੰ ਸਾਡੇ ਤੋਂ ਸਦਾ ਲਈ ਵਿਦਾ ਹੋ ਗਏ ਸਨ। ਹੁਣ ਉਨ੍ਹਾਂ ਦਾ ਵੱਡਾ ਸਪੁੱਤਰ ਮਨਧੀਰ ਸੰਧੂ ਆਪਣੀ ਆਯੂ ਦੇ 73 ਵਰ੍ਹੇ ਪੂਰੇ ਕਰਕੇ 6 ਅਗਸਤ 2016 ਨੂੰ ਸਰਬੱਤ

ਪਰਿਵਾਰ ਨੂੰ ਵਿਛੋੜਾ ਦੇ ਗਏ ਹਨ। ਆਪ ਆਪਣੇ ਪਿੱਛੇ ਆਪਣੇ ਨਿੱਜੀ ਪਰਿਵਾਰ ਵਿਚ ਪਤਨੀ ਜੁਗਿੰਦਰ ਕੌਰ, ਵੱਡਾ ਸਪੁੱਤਰ ਯਾਦਵਿੰਦਰ ਨੂੰਹ ਰਾਣੀ ਮਨਦੀਪ ਕੌਰ, ਛੋਟਾ ਸਪੁੱਤਰ ਅਮਰਜੀਤ, ਨੂੰਹ ਰਾਣੀ ਗੁਰਿੰਦਰ ਕੌਰ, ਅਤੇ ਮੰਡੀ ਹਿਮਾਚਲ ਵਿਚ ਭਗਵੰਤ ਸਿੰਘ ਨਾਲ ਪਰਣਾਈ ਸਪੁੱਤਰੀ ਗੁਰਪ੍ਰੀਤ (ਦੀਦਾ) ਪਰਿਵਾਰ ਛੱਡ ਗਏ ਹਨ। ਮਨਧੀਰ ਸੰਧੂ ਦਾ ਵਿਛੋੜਾ ਨਾ ਕੇਵਲ ਨਿੱਜੀ ਪਰਿਵਾਰ ਵਾਸਤੇ ਅਸਹਿ ਹੈ ਬਲਕਿ 91 ਸਾਲ ਦੀ ਬਜ਼ੁਰਗਵਾਰ ਮਾਂ ਮਾਤਾ ਗੁਰਬਚਨ ਕੌਰ ਭੈਣ ਉਪਦੇ ਕੌਰ, ਜੀਜਾ ਗੁਰਦੇਵ ਸਿੰਘ ਪਰਿਵਾਰਾਂ ਵਾਸਤੇ ਵੀ ਅਸਹਿ ਹੈ ਕਿਉਂਕਿ ਇਹਨਾਂ ਪਰਿਵਾਰਾਂ ਦਾ ਮਨਧੀਰ ਸੰਧੂ ਸਭ ਤੋਂ ਵੱਡਾ ਅਤੇ ਸਤਿਕਾਰਤ ਜੀਅ ਸੀ। ਮਨਧੀਰ ਸੰਧੂ ਜਿੱਥੇ ਆਪਣੇ ਪਰਿਵਾਰਾਂ ਵਾਸਤੇ ਸਮਰਪਤ ਰਿਹਾ ਉਥੇ ਸਮਾਜ ਸੇਵਾ ਵਿਚ ਵੀ ਆਪਣੀ ਪਛਾਣ ਕਾਇਮ ਕਰਕੇ ਗਿਆ ਹੈ। ਆਪਣੇ ਨਿਵਾਸ ਖੇਤਰ ਰਾਜੌਰੀ ਗਾਰਡਨ ਦੇ ਵੱਡੇ ਪਾਰਕ ਅਤੇ ਇਲਾਕੇ ਦੇ ਕੁਝ ਇਕ ਹੋਰ ਪਾਰਕਾਂ ਵਿਚ ਸੈਰ ਅਤੇ ਯੋਗ ਅਭਿਆਸ ਦੀ ਕਲਾਸ ਵਿਚ ਆਉਂਦਾ ਹਰ ਇਕ ਵਿਅਕਤੀ ਇਸ ਗੱਲ ਦੀ ਹਾਮੀ ਭਰਦਾ ਹੈ ਕਿ ਮਨਧੀਰ ਸੰਧੂ ਖਿੜੇ ਮੱਥੇ ਸਭਨਾਂ ਨੂੰ ਯੋਗ ਅਭਿਆਸ ਕਰਵਾ ਕੇ ਜਿੱਥੇ ਉਨ੍ਹਾਂ ਨੂੰ ਤੰਦਰੁਸਤ ਰੱਖਣ ਵਿਚ ਸਹਾਈ ਹੁੰਦਾ ਸੀ ਉਥੇ ਖੁਦ ਵੀ ਬੜੀ ਖੁਸ਼ੀ ਮਹਿਸੂਸ ਕਰਦਾ ਸੀ। ਮਨਧੀਰ ਸੰਧੂ ਦੇ ਇਸ ਗੁਣ ਬਾਰੇ ਰਾਜੌਰੀ ਗਾਰਡਨ ਵਿਖੇ ਹੀ ਨਿਵਾਸ ਕਰਦੇ ਨਾਮਧਾਰੀ ਦਰਬਾਰ ਦੇ ਪ੍ਰਧਾਨ ਅਤੇ ਸਾਬਕਾ ਰਾਜ ਸਭਾ ਮੈਂਬਰ ਸ੍ਰੀ ਐਚ.ਐਸ.ਹੰਸਪਾਲ ਹੁਰਾਂ ਵੀ ਬਰਧਾਂਜਲੀ ਸ਼ਬਦਾਂ ਵਿਚ ਦੱਸਿਆ। ਰਾਜੌਰੀ ਗਾਰਡਨ ਦੇ ਵੇਦ ਸੰਸਥਾਨ ਵਲੋਂ ਭੇਜੇ ਗਏ ਸ਼ੋਕ ਸੰਦੇਸ਼ ਵਿਚ ਵੀ ਮਨਧੀਰ ਸੰਧੂ ਦੇ ਹੋਰ ਗੁਣਾਂ ਦੇ ਨਾਲ ਨਾਲ ਯੋਗ ਅਭਿਆਸ ਕਰਵਾਉਣ ਦੀ ਸੇਵਾ ਦਾ ਗੁਣ ਉਭਰ ਕੇ ਸਾਹਮਣੇ ਆਇਆ। ਸੰਗੀਤ ਕਲਾ ਵਿਚ ਰਾਸ਼ਟਰੀ ਪੁਰਸਕਾਰ ਪ੍ਰਾਪਤ ਨਾਮਧਾਰੀ ਸਮਾਜ ਦੇ ਪ੍ਰਸਿੱਧ ਰਾਗੀ ਹਰਭਜਨ ਸਿੰਘ ਸਿਤਾਰ ਵਾਦਕ ਨੇ ਮਨਧੀਰ ਸੰਧੂ ਨੂੰ ਅੰਦਰੋਂ ਅਤੇ ਬਾਹਰੋਂ ਪੂਰੀ ਤਰ੍ਹਾਂ ਇਕ ਇਮਾਨਦਾਰ ਵਿਅਕਤੀ ਦੱਸਿਆ। ਸ੍ਰੀ ਭੈਣੀ

ਸਾਹਿਬ ਵਿਚ ਪਹਿਲਾਂ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਅਤੇ ਹੁਣ ਵਰਤਮਾਨ ਸਤਿਗੁਰੂ ਉਦੈ ਸਿੰਘ ਜੀ ਦੇ ਸੰਰਖਣ ਵਿਚ ਨਿਵਾਸ ਕਰ ਰਹੀ ਮਨਧੀਰ ਸੰਧੂ ਦੀ ਭੈਣ ਕੁਲਵੰਤ ਕੌਰ (ਭੁੱਕੂ) ਨੇ ਦੱਸਿਆ ਕਿ ਉਨ੍ਹਾਂ ਦਾ ਵੀਰ ਮਨਧੀਰ ਪਰਿਵਾਰ ਦੀਆਂ ਦੁੱਖ ਸੁੱਖ ਦੀਆਂ ਬੈਠਕਾਂ ਵਿਚ ਅਹਿਮ ਰੋਲ ਅਦਾ ਕਰਨ ਵਾਲੀ ਜਿੰਮੇਵਾਰ ਸਖਸ਼ੀਅਤ ਦੇ ਨਾਲ ਨਾਲ ਖੁਸ਼ਗਵਾਰ ਬੈਠਕਾਂ ਦੀ ਰੋਟਕ ਵੀ ਸੀ।

ਪੰਜਾਬੀ ਅਕਾਦਮੀ ਦਿੱਲੀ ਦੇ ਸਕੱਤਰ ਗੁਰਭੋਜ ਸਿੰਘ ਗੁਰਾਇਆ ਨੇ ਆਪਣੇ ਸ਼ਰਧਾਂਜਲੀ ਸ਼ਬਦਾਂ ਵਿਚ ਮਨਧੀਰ ਸੰਧੂ ਪਰਿਵਾਰ ਦਾ ਪਿਛੋਕੜ ਦੱਸਦਿਆਂ ਕਿਹਾ ਕਿ ਉਨ੍ਹਾਂ ਦੇ ਦਾਦਾ ਜੀ ਜੱਸ ਜੀਵਨ ਗ੍ਰੰਥ ਦੇ ਲੇਖਕ ਸੰਤ ਤਰਨ ਸਿੰਘ ਵਹਿਮੀ ਹੁਰਾਂ ਨਾਲ ਮਨਧੀਰ ਸੰਧੂ ਦੇ ਪਿਤਾ ਪ੍ਰਸਿਧ ਲੇਖਕ ਪ੍ਰੀਤਮ ਸਿੰਘ ਕਵੀ ਹੁਰਾਂ ਦੀ ਬੜੀ ਨਜ਼ਦੀਕੀ ਸਾਹਿਤਕ ਸਾਂਝ ਸੀ। ਸਿਰਸਾ ਇਲਾਕੇ ਦੇ ਪਿੰਡਾਂ ਵਿਚ ਨਾਮਧਾਰੀ ਸਾਹਿਤ ਸਭਾ ਦੀ ਸਥਾਪਨਾ ਕਰਨ ਵਾਲੇ ਜਿੱਥੇ ਸਾਡੇ ਦਾਦਾ ਜੀ ਸੰਤ ਤਰਨ ਸਿੰਘ ਵਹਿਮੀ ਸਨ ਉਥੇ ਉਸ ਸਾਹਿਤ ਸਭਾ ਨੂੰ ਹੋਰ ਨਿਖਾਰਨ ਅਤੇ ਵਿਸਥਾਰ ਕਰਨ ਵਾਲੇ ਸ੍ਰੀ ਪ੍ਰੀਤਮ ਸਿੰਘ ਕਵੀ ਸਨ। ਇੱਥੇ ਵਰਣਨਯੋਗ ਹੈ ਕਿ ਨਾਮਧਾਰੀ ਪੰਥ ਦੇ ਪ੍ਰਚਾਰਕ ਵਿਦਵਾਨ ਲੇਖਕ ਅਤੇ ਪੱਤਰਕਾਰ ਸਾਡੇ ਪਿਤਾ ਸੰਤ ਮੰਗਲ ਸਿੰਘ ਲਾਇਲਪੁਰੀ ਅਤੇ ਪ੍ਰੀਤਮ ਸਿੰਘ ਕਵੀ ਹੁਰਾਂ ਦੀ ਵਿਚਾਰਕ ਅਤੇ ਸਾਹਿਤਕ ਸਾਂਝ ਆਮਾਦੀ ਤੋਂ ਪਹਿਲਾਂ ਤੋਂ ਹੀ ਸਿਰੇ ਦੀ ਰਹੀ ਹੈ। ਮਨਧੀਰ ਸੰਧੂ ਨੇ ਡਾ. ਅਮਰ ਭਾਰਤੀ ਹੁਰਾਂ ਦਾ ਵੀ ਸੰਗ ਸਾਥ ਮਾਣਿਆ ਹੈ। ਕਵੀ ਜੀ ਅਕਸਰ ਕਿਹਾ ਕਰਦੇ ਸਨ ਕਿ “ਸਾਨੂੰ ਪਿੰਡ ਚੋਂ ਕੱਢ ਕੇ ਦਿੱਲੀ ਸ਼ਹਿਰ ਵਿਚ ਲਿਆਉਣ ਵਾਲੇ ਸੰਤ ਮੰਗਲ ਸਿੰਘ ਲਾਇਲਪੁਰੀ ਹੀ ਸਨ। ਜਿਨ੍ਹਾਂ ਦਿਨਾਂ ਵਿਚ ਸ੍ਰੀ ਪ੍ਰੀਤਮ ਸਿੰਘ ਕਵੀ ਹੁਰਾਂ ਆਪਣੇ ਵਡੇ ਆਕਾਰੀ ਪਰਿਵਾਰ ਨਾਲ ਦਿੱਲੀ ਰਾਜੌਰੀ ਗਾਰਡਨ ਨਿਵਾਸ ਸ਼ੁਰੂ ਕੀਤਾ ਉਨ੍ਹਾਂ ਦਿਨਾਂ ਵਿਚ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਆਗਿਆ ਨਾਲ ਨਾਮਧਾਰੀ ਪਰਮਸ਼ਾਲਾ ਪਹਾੜ ਗੰਜ ਦਾ ਸਥਾਨ ਸੰਤ ਮੰਗਲ ਸਿੰਘ ਲਾਇਲਪੁਰੀ ਹੁਰਾਂ ਵੱਲੋਂ ਪ੍ਰਕਾਸ਼ਤ ਨਵਾਂ ਹਿੰਦੁਸਤਾਨ ਦੇ ਦਫਤਰ ਵਜੋਂ ਹੋਂਦ ਵਿਚ ਆ ਚੁੱਕਿਆ ਸੀ। ਇਸ ਦਫਤਰ ਵਿਚ ਅਕਸਰ ਕਈ ਇਕ ਵਿਚਾਰਵਾਨ, ਸੂਝਾਵਾਨ ਕਲਾਕਾਰ, ਸਾਹਿਤਕਾਰ, ਪੱਤਰਕਾਰ, ਕਵੀਜਨ ਅਤੇ ਰਾਜਨੀਤਕ ਵਿਅਕਤੀਆਂ ਦੀਆਂ ਛੋਟੀਆਂ ਵੱਡੀਆਂ ਬੈਠਕਾਂ ਹੁੰਦੀਆਂ ਰਹਿੰਦੀਆਂ ਸਨ। ਮਨਧੀਰ ਸੰਧੂ ਦੇ ਮਾਮਾ ਜੀ ਕਮਿਊਨਿਸਟ ਵਿਚਾਰਧਾਰਾ ਦੇ ਮਾਲਕ ਸ੍ਰੀ ਹਰਬੰਸ ਸਿੰਘ ਪਰਵਾਨਾ ਜੀ ਮੈਨੇਜਰ



ਵਜੋਂ ਕਾਰਜਰਤ ਸਨ। ਡਾ. ਅਮਰ ਭਾਰਤੀ ਅਤੇ ਐਸ.ਐਸ. ਮਨਧੀਰ ਸੰਪਾਦਕੀ ਮੰਡਲ ਵਿਚ ਸਨ। ਨਵਾਂ ਹਿੰਦੁਸਤਾਨ ਦਾ ਇਹ ਦਫਤਰ ਕਈ ਇਕ ਭਾਵੀ ਸਖਸ਼ੀਅਤਾਂ ਦੀ ਮੁੱਢਲੀ ਪਾਠਸ਼ਾਲਾ ਸਾਬਤ ਹੋਇਆ। ਜਿਸ ਵਿਚ ਸੰਗੀਤ ਕਲਾ ਵਿਚ ਰਾਸ਼ਟਰੀ ਪੁਰਸਕਾਰ ਪ੍ਰਾਪਤ ਹਰਭਜਨ ਸਿੰਘ (ਸਿਤਾਰ ਵਾਦਕ) ਅਤੇ ਨਾਮੀ ਸਰੋਦਵਾਦਕ ਗੁਰਦੇਵ ਸਿੰਘ ਦਾ ਨਾਂ ਪਹਿਲੀ ਕਤਾਰ ਵਿਚ ਆਉਂਦਾ ਹੈ। ਮਨਧੀਰ ਸੰਧੂ ਵਾਸਤੇ ਵੀ ਇਹ ਦਫਤਰ ਮੁੱਢਲੀ ਪਾਠਸ਼ਾਲਾ ਕਿਹਾ ਜਾ ਸਕਦਾ ਹੈ ਕਿਉਂ ਜੋ ਭਾਰਤੀ ਜੀ ਅਤੇ ਪਰਵਾਨਾ ਜੀ ਮਨਧੀਰ ਦੀ ਸੰਗਤ ਵਿਚਾਰਵਾਨਾਂ ਨਾਲ ਕਰਵਾਉਣ ਵਿਚ ਯਤਨਸ਼ੀਲ ਰਹਿੰਦੇ ਸਨ। 2 ਜੂਨ 1966 ਵਿਚ ਕਵੀ ਜੀ ਨੇ ਕਮਿਊਨਿਸਟ ਵਿਚਾਰਧਾਰਾ ਵਾਲੇ ਆਪਣੇ ਦੋਸਤ ਕਾਮਰੇਡ ਮਹਿੰਗਾ ਸਿੰਘ ਦੀ ਸਪੁੱਤਰੀ ਜੁਗਿੰਦਰ ਕੌਰ ਨਾਲ ਮਨਧੀਰ ਦਾ ਆਨੰਦ ਕਰਵਾ ਦਿੱਤਾ। ਪਰਵਾਰਕ ਜ਼ਿੰਮੇਵਾਰੀ ਨੂੰ ਬਾਖ਼ੂਬੀ ਨਿਭਾਉਣ ਹਿੱਤ ਮਨਧੀਰ ਸੰਧੂ ਨੇ ਪਹਿਲਾਂ ਭੁੱਤਰ (ਕੁੱਲੂ) ਵਿਖੇ ਕੰਮਕਾਜ ਅਰੰਭਿਆ। ਪਰ ਬਹੁਤੀ ਸਫਲਤਾ ਨਾ ਮਿਲਣ ਕਾਰਨ ਵਾਪਸ ਦਿੱਲੀ ਪਰਤ ਆਏ। ਮਕੈਨੀਕਲ ਦਿਮਾਗ ਅਤੇ ਮਿਹਨਤੀ ਸੁਭਾਅ ਹੋਣ ਕਾਰਨ ਮਨਧੀਰ ਸੰਧੂ ਅਖੀਰ ਦਮ ਤੱਕ ਇਲੈਕਟ੍ਰੀਕਲ ਲਾਈਨ ਨਾਲ ਸਬੰਧਤ ਕੰਮਕਾਜ ਵਿਚ ਲੀਨ ਰਿਹਾ ਅਤੇ ਬੱਚਿਆਂ ਨੂੰ ਥਾਂ ਪੁਰ ਥਾਂ ਸੈਟ ਵੀ ਕੀਤਾ। ਆਪਣੇ ਕੰਮਕਾਰ ਤੋਂ ਇਲਾਵਾ ਮਨਧੀਰ ਸੰਧੂ ਸਮਾਜ ਸੇਵਾ ਪ੍ਰਤੀ ਵੀ ਸਮਰਪਿਤ ਸਨ। ਸਮਾਜ ਸੇਵਾ ਵਿਚ ਯੋਗ ਅਭਿਆਸ, ਕਸਰਤ ਆਦਿ ਕਰਵਾਉਣ ਤੋਂ ਇਲਾਵਾ ਗਰੀਬ ਅਤੇ ਲੋੜਵੰਦਾ ਤੱਕ ਲੰਗਰ ਪਹੁੰਚਾਉਣ ਦੀ ਸੇਵਾ ਨਿਭਾ ਕੇ ਖੁਸ਼ੀ ਮਹਿਸੂਸ ਕਰਦੇ ਸਨ। ਮਨਧੀਰ ਸੰਧੂ ਇਕ ਬਹੁਤ ਔਖੀ ਸੇਵਾ ਲੈਣ ਵਿਚ ਵੀ ਗੁਰੇਜ਼ ਨਹੀਂ ਸੀ ਕਰਦਾ। ਉਹ ਸੇਵਾ ਸੀ ਆਪਣੇ ਸਨੇਹੀਆਂ ਮਿੱਤਰਾਂ ਦੀ ਮ੍ਰਿਤਕ ਦੇਹ ਨੂੰ ਅੰਤਮ ਇਸ਼ਨਾਨ ਕਰਵਾਉਣਾ। ਅੰਗ ਦਾਨ ਦੀ ਪ੍ਰੇਰਨਾ ਜਿੱਥੇ ਹੋਰਨਾਂ ਨੂੰ ਦੇਂਦੇ ਉਥੇ ਖੁਦ ਅੰਗ ਦਾਨ (ਬਾਡੀ ਡੋਨੇਟ) ਵਾਲਾ ਪ੍ਰਣ-ਪੱਤਰ ਵੀ ਭਰਿਆ ਹੋਇਆ ਸੀ। ਨਤੀਜੇ ਵਜੋਂ ਮਨਧੀਰ ਸੰਧੂ ਦੇ ਸਰੀਰ ਵਿਚੋਂ ਲਏ ਗਏ ਆਰਗੇਨ? ਵਿਸ਼ੇਸ਼ ਰੂਪ ਵਿਚ ਅੱਖਾਂ (ਕਾਰਨੀਆ) ਲੋੜਵੰਦ ਵਾਸਤੇ ਰੱਬੀ ਜੋਤ ਸਾਬਤ ਹੋਈਆਂ। ਇਸ ਪ੍ਰਕਿਰਿਆ ਨਾਲ ਜੁੜੇ ਡਾਕਟਰਾਂ ਨੇ ਮਨਧੀਰ ਪਰਿਵਾਰ ਦਾ ਤਹਿ ਦਿਲੋਂ ਧੰਨਵਾਦ ਵੀ ਕੀਤਾ।

ਮਨਧੀਰ ਸੰਧੂ ਨੇ ਆਪਣੇ ਵਿਦਵਾਨ ਪਿਤਾ ਦੇ ਪਰਲੋਕ ਗਮਨ ਤੋਂ ਬਾਅਦ ਉਨ੍ਹਾਂ ਦੀ ਲਾਇਬ੍ਰੇਰੀ ਦੀਆਂ ਬਹੁਮੁੱਲੀ ਪੁਸਤਕਾਂ, ਉਨ੍ਹਾਂ ਦੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਨਾਲ ਬਿਤਾਏ ਪਲਾਂ ਦਾ ਰਿਕਾਰਡ 'ਬੀਤੇ ਦੀਆਂ ਪੇੜਾਂ' ਦੀਆਂ ਛਪੀਆਂ ਅਣ-ਛਪੀਆਂ ਲਿਖਤਾਂ ਅਤੇ ਮਹੱਤਵਪੂਰਨ ਕੈਮਰਾ ਫੋਟੋਆਂ ਆਪਣੇ ਭੈਣ ਭਰਾਵਾਂ ਦੀ ਸਹਿਮਤੀ ਲੈ ਕੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨਾਂ ਵਿਚ ਸਮਰਪਿਤ ਕਰਕੇ ਪਰਿਵਾਰਾਂ ਨੂੰ ਸਤਿਗੁਰੂ ਜੀ ਦੀਆਂ ਖੁਸ਼ੀਆਂ ਦੁਆ ਕੇ ਮਾਣ ਮਹਿਸੂਸ ਕੀਤਾ ਸੀ।

10 ਕੁ ਸਾਲ ਪਹਿਲਾਂ ਹੋਏ ਇਕ ਐਕਸੀਡੈਂਟ ਨੇ ਮਨਧੀਰ ਸੰਧੂ ਦੀਆਂ ਲੱਤਾਂ ਉੱਤੇ ਅਜਿਹਾ ਅਸਰ ਕੀਤਾ ਕਿ ਉਹ ਆਮ ਚੱਲਣ ਫਿਰਨ ਵਿਚ ਅਸੁਖਾਵਾਂ ਮਹਿਸੂਸ ਕਰਨ ਲੱਗ ਪਿਆ ਸੀ। ਸਰੀਰ ਛੱਡਣ ਤੋਂ 10 ਕੁ ਦਿਨ ਪਹਿਲਾਂ ਗਲੇ ਦੇ ਇਵੈਕਸ਼ਨ ਕਾਰਨ ਆਪਣੀ ਭਾਣਜੀ ਡਾ. ਸਚਿੰਦਰ ਕੌਰ (ਸਪੁੱਤਰੀ ਉਘੇ ਸ਼ਾਇਰ ਬਲਬੀਰ ਸਿੰਘ ਢਿੱਲੋਂ) ਦੀ ਸਲਾਹ ਅਤੇ ਦੇਖ-ਰੇਖ ਹੇਠ ਪੱਛਮੀ ਦਿੱਲੀ ਦੇ ਇਕ ਬਹੁਤ ਮਹਿੰਗੇ ਹਸਪਤਾਲ ਵਿਚ ਭਰਤੀ ਹੋ ਕੇ ਟੈਸਟ ਅਤੇ ਇਲਾਜ ਆਰੰਭ ਲਿਆ। ਕੁਝ ਦਿਨਾਂ ਬਾਅਦ ਭਾਵੇਂ ਇਸ ਤਕਲੀਫ ਤੋਂ ਨਿਜ਼ਾਤ ਪਾ ਕੇ ਘਰ ਪਰਤ ਆਏ ਪਰ ਸਰੀਰ ਵਿਚ ਕਮਜ਼ੋਰੀ ਇਤਨਾ ਘਰ ਕਰ ਗਈ ਕਿ ਮੁੜ ਹਸਪਤਾਲ ਭਰਤੀ ਹੋਣਾ ਪੈ ਗਿਆ। ਹੁਣ ਕਈ ਇਕ ਨਾਮੁਰਾਦ ਤਕਲੀਫ ਪੈਰਾਲਾਈਜ਼, ਬ੍ਰੇਨ ਹੈਮਰੇਜ ਆਦਿ ਨੇ ਮਨਧੀਰ ਉੱਤੇ ਅਜਿਹਾ ਅਟੈਕ ਕੀਤਾ ਕਿ ਵੱਡੇ ਡਾਕਟਰਾਂ ਦੇ ਜਤਨ ਵੀ ਫੇਲ ਹੋ ਗਏ। 5 ਅਗਸਤ ਨੂੰ ਭੈਣ ਕੁੱਲੂ ਨੇ ਸਤਿਗੁਰੂ ਜੀ ਨੂੰ ਬੰਗਲੌਰ ਫੋਨ ਉੱਤੇ ਵੈਟਲੇਟਰ ਤੋਂ ਲਾਹੁਣ ਅਤੇ ਆਰਗੇਨ ਡੋਨੇਟ ਕਰਨ ਵਾਸਤੇ ਆਗਿਆ ਲੈ ਲਈ। 6 ਅਗਸਤ 2016 ਨੂੰ ਅੰਮ੍ਰਿਤ ਵੇਲੇ ਮਨਧੀਰ ਸੰਧੂ ਇਸ ਸੰਸਾਰ ਨੂੰ ਅਲਵਿਦਾ ਕਹਿ ਗਏ। ਦੁਪਹਿਰ ਨੂੰ ਭਾਰੀ ਇਕੱਠ ਵਿਚ ਮ੍ਰਿਤਕ ਦੇਹ ਦਾ ਸਸਕਾਰ ਕਰ ਦਿੱਤਾ ਗਿਆ। 7 ਅਗਸਤ ਨੂੰ ਸਤਿਗੁਰੂ ਉਦੇ ਸਿੰਘ ਜੀ ਪਰਿਵਾਰ ਦੇ ਜੀਆਂ ਨੂੰ ਧਰਵਾਸ ਦੇਣ ਹਿੱਤ ਸਵੇਰੇ ਉਚੇਚੇ ਕਵੀ ਜੀ ਪਰਿਵਾਰ ਦੇ ਘਰ ਪੁੱਜੇ। ਉਪਰੰਤ ਨਾਮਧਾਰੀ ਮਰਿਆਦਾ ਅਨੁਸਾਰ ਭਸਮ ਇੱਕੱਠੀ ਕਰਕੇ ਸ੍ਰੀ ਭੈਣੀ ਸਾਹਿਬ ਕੋਲੋਂ ਲੰਘਦੀ ਨੀਲੋਂ ਨਹਿਰ ਦੇ ਸਪੁਰਦ ਕਰ ਦਿੱਤੀ ਗਈ।

ਮਨਧੀਰ ਸੰਧੂ ਦੀ ਆਤਮਕ ਕਲਿਆਣਤਾ ਹਿੱਤ ਅੰਤਮ ਅਰਦਾਸ ਭੋਗ ਅਤੇ ਸ਼ਰਧਾਂਜਲੀ ਸਮਾਗਮ 14 ਅਗਸਤ ਨੂੰ

ਨਾਮਧਾਰੀ ਧਰਮਸ਼ਾਲਾ ਰਮੇਸ਼ ਨਗਰ ਨਵੀਂ ਦਿੱਲੀ ਵਿਖੇ ਸੰਪਨ ਹੋਇਆ। ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਹਜ਼ੂਰੀ ਰਾਗੀ ਰਹੇ ਬਲਜੀਤ ਸਿੰਘ ਹੁਰਾਂ ਆਪਣੇ ਭਰਾ ਰਾਗੀ ਗੁਰਮੀਤ ਸਿੰਘ ਨਾਲ ਰਲ ਕੇ ਤਾਰ ਬਹਿਨਾਈ ਦੀ ਗੂੰਜ ਵਿਚ ਬਬਦ ਗਾਇਣ ਕਰਕੇ ਭਾਰੀ ਗਿਣਤੀ ਵਿਚ ਸਾਧ ਸੰਗਤ ਦੇ ਰੂਪ ਵਿਚ ਪੁੱਜੇ ਦੂਰ ਨੇੜੇ ਦੇ ਸੰਬਧੀਆਂ, ਰਿਸ਼ਤੇਦਾਰਾਂ ਅਤੇ ਸਨੇਹੀਆਂ ਮਿੱਤਰਾਂ ਨੂੰ ਨਾਮ ਬਾਣੀ ਦਾ ਆਸਰਾ ਲੈਣ ਦਾ ਸੁਨੇਹਾ ਦਿੱਤਾ। ਇਸ ਮੌਕੇ ਨਾਮਧਾਰੀ ਸਮਾਜ ਤੋਂ ਇਲਾਵਾ ਗੈਰ ਨਾਮਧਾਰੀਆਂ ਦੀ ਹਾਜ਼ਰੀ ਮਨਧੀਰ ਸੰਧੂ ਵਲੋਂ ਕਾਇਮ ਕੀਤੇ ਗਏ ਸੰਬਧਾਂ ਨੂੰ ਦਰਸਾ ਰਹੀ ਸੀ।

ਇਸ ਤੋਂ ਪਹਿਲਾਂ 8 ਤੋਂ 13 ਅਗਸਤ ਤੱਕ ਰਾਜੌਰੀ ਗਾਰਡਨ ਰਿਹਾਇਸ਼ ਵਿਚ ਰੋਜ਼ਾਨਾ ਬਾਮ ਨੂੰ ਇਕ ਘੰਟਾ ਨਾਮ ਸਿਮਰਨ ਅਤੇ ਕਥਾ ਕੀਰਤਨ ਦਾ ਪਰਵਾਰ ਚਲਦਾ ਰਿਹਾ। ਪਹਿਲੇ ਤਿੰਨ ਦਿਨ ਰਾਗੀ ਮਨਜੀਤ ਸਿੰਘ ਅਤੇ ਫਿਰ ਨੌਜਵਾਨ ਜੱਬਦਾਰ ਨਿਬਾਨ ਸਿੰਘ ਹੁਰੀਂ ਜਨਮ-ਮਰਨ ਦੀ ਫਿਲਾਸਫੀ ਸਮਝਾਉਂਦਿਆਂ ਸਤਿਗੁਰੂ ਚਰਨਾਂ ਨਾਲ ਜੁੜਣ ਦੀਆਂ ਸਾਖੀਆਂ ਰਾਹੀਂ ਪਰਿਵਾਰ ਅਤੇ ਹੋਰ ਆਈ ਸਾਧ ਸੰਗਤ ਨੂੰ ਸੋਗ ਚੋਂ ਨਿਕਲਣ ਦੀ ਪ੍ਰੇਰਨਾ ਦੇਂਦੇ ਰਹੇ। ਰਾਗੀ ਮਨਜੀਤ ਸਿੰਘ ਹੁਰਾਂ ਨੇ ਤਾਂ ਸ੍ਰੀ ਪ੍ਰੀਤਮ ਸਿੰਘ ਕਵੀ ਹੁਰਾਂ ਦੀਆਂ ਉਹ ਰੁਬਾਈਆਂ ਵੀ ਗਾਈਆਂ ਜਿਹੜੀਆਂ ਕਵੀ ਜੀ ਨੂੰ ਸਤਿਗੁਰੂ ਜਗਜੀਤ ਸਿੰਘ ਜੀ ਵਲੋਂ ਮਿਲੇ ਪ੍ਰੇਮ ਪਿਆਰ ਅਤੇ ਸਨੇਹ ਨਾਲ ਭਰੀਆਂ ਪਈਆਂ ਸਨ।

—ਸਰਬ ਸ਼ਕਤੀਮਾਨ

## ਕਿਸ ਨਾਲ ਕੀਜੈ ਦੋਸਤੀ

### ਸਭ ਜਗ ਚਲਨਹਾਰ

ਸ੍ਰ. ਰਿਪੁਦਮਨ ਸਿੰਘ ਪਲਾਹਾ ਸੰਗੀਤਕਾਰ, ਜਿਨ੍ਹਾਂ ਨੂੰ ਪਿਆਰ ਨਾਲ ਸਭ “ਦਮੀ” ਵੀ ਕਹਿੰਦੇ ਸਨ, ਸਤਿਗੁਰੂ ਪਾਸੋਂ ਬਖਸ਼ੇ ਹੋਏ ਸਵਾਸ ਭੋਗ ਕੇ 25 ਮਈ 2016 ਨੂੰ ਸਵਰਗਵਾਸ ਹੋ ਗਏ ਸਨ— ਉਹ ਆਪਣੀ ਸੁਪਤਨੀ, 2 ਲੜਕੇ ਤੇ ਇਕ ਲੜਕੀ ਦੇ ਪਰਵਾਰ ਅਤੇ ਅਨੇਕ ਸ਼ੁਭ ਚਿੰਤਕਾਂ ਨੂੰ ਸਦੀਵੀ ਵਿਛੋੜਾ ਦੇ ਗਏ ਹਨ— ਉਨ੍ਹਾਂ ਦਾ ਅੰਤਿਮ ਸਸਕਾਰ 7 ਜੂਨ 2016 ਨੂੰ ਕਰ ਦਿੱਤਾ ਗਿਆ।

ਉਨ੍ਹਾਂ ਦੀ ਆਤਮਿਕ ਸ਼ਾਂਤੀ ਲਈ ਗੁਰੂ ਗ੍ਰੰਥ ਸਾਹਿਬ ਦੇ

ਪਾਠ ਦਾ ਭੋਗ ਰਾਮਗੜੀਆ ਗੁਰਦਵਾਰਾ ਸਾਓਬਾਲ ਵਿਚ ਸਸਕਾਰ ਤੋਂ ਬਾਅਦ ਪਾਇਆ ਗਿਆ, ਉਪਰੰਤ ਉਸਤਾਦ ਹਰਭਜਨ ਸਿੰਘ ਗੁਰਦੇਵ ਸਿੰਘ ਦੇ ਜਥੇ ਨੇ ਰੱਬੀ ਬਾਣੀ ਦਾ ਕੀਰਤਨ ਕੀਤਾ। ਫਿਰ ਸ਼ਰਧਾਂਜਲੀਆਂ ਭੇਟ ਕੀਤੀਆਂ ਗਈਆਂ। ਉਨ੍ਹਾਂ ਦੇ ਭਾਣਜੇ ਸ੍ਰ. ਸਚਦੇਵ ਸਿੰਘ ਸਿਆਨ MBA-JP ਨੇ ਉਨ੍ਹਾਂ ਦੀ ਜ਼ਿੰਦਗੀ ਬਾਰੇ ਵਿਸਥਾਰ ਨਾਲ ਚਾਨਣਾ ਪਾਇਆ। ਉਹਨਾਂ ਦੇ ਸੰਗੀਤਕ ਗੁਣ ਨੂੰ ਸਦਾ ਯਾਦ ਕੀਤਾ ਜਾਂਦਾ ਰਹੇਗਾ।

ਰਿਪੁਦਮਨ ਸਿੰਘ ਹੁਰਾਂ ਦਾ ਜਨਮ 1932 ਵਿਚ ਹੋਇਆ ਸੀ। ਉਨ੍ਹਾਂ ਦੇ ਪਿਤਾ ਜੀ ਦਾ ਨਾਮ ਡਾ. ਆਸਾ ਸਿੰਘ ਪਲਾਹਾ ਅਤੇ ਮਾਤਾ ਜੀ ਦਾ ਨਾਮ ਪੋਨਕੌਰ ਸੀ।

ਡਾ. ਆਸਾ ਸਿੰਘ ਹੋਮਿਓਪੈਥਿਕ ਡਾਕਟਰ ਤੋਂ ਇਲਾਵਾ ਗਵਾਲੀਅਰ ਘਰਾਣੇ ਦੇ ਬਹੁਤ ਸੁਲਝੇ ਹੋਏ ਸੰਗੀਤਕਾਰ ਸਨ। ਉਹਨਾਂ ਦੇ ਨੌਰੋਬੀ ਵਿਚ ਬਹੁਤ ਸ਼ਾਗਿਰਦ ਸਨ।

6-7 ਸਾਲ ਦੀ ਉਮਰ ਵਿਚ ਇਹਨਾਂ ਦੀ ਭੀ ਪਿਤਾ ਜੀ ਨੇ ਸੰਗੀਤ ਸਿਖਲਾਈ ਸ਼ੁਰੂ ਕਰ ਦਿਤੀ। 14-15 ਸਾਲ ਦੀ ਉਮਰ ਵਿਚ ਤਬਲੇ ਦੀ ਤਾਲੀਮ ਨੌਰੋਬੀ ਦੇ ਮਸ਼ਹੂਰ ਠੇਕੇਦਾਰ ਸ੍ਰ. ਹੇਮ ਸਿੰਘ ਦੇ ਲੜਕੇ ਸ੍ਰ. ਜਸਵੰਤ ਸਿੰਘ ਪਾਸੋਂ ਸ਼ੁਰੂ ਕੀਤੀ। ਜਸਵੰਤ ਸਿੰਘ ਨੇ ਅਮ੍ਰਿਤਸਰ ਰਹਿੰਦੇ ਹੋਏ ਉਸਤਾਦਾਂ ਭਾਈ ਤਾਬਾ ਅਤੇ ਭਾਈ ਨਸੀਰ ਪਾਸੋਂ ਤਬਲੇ ਦੀ ਤਾਲੀਮ ਲਈ ਸੀ। ਇਸ ਤਰ੍ਹਾਂ ਇਹਨਾਂ ਦਾ ਗਾਣੇ ਦੇ ਨਾਲ ਤਬਲੇ ਦਾ ਰਿਆਜ਼ ਵੀ ਸ਼ੁਰੂ ਹੋ ਗਿਆ।

17 ਸਾਲ ਦੀ ਉਮਰ ਵਿਚ ਨੌਰੋਬੀ ਰੇਲਵੇ ਦੇ ਇਲੈਕਟਰੀਕਲ ਡਿਪਾਰਟਮੈਂਟ ਵਿਚ ਭਰਤੀ ਹੋ ਗਏ। ਜ਼ਿੰਦਗੀ ਬੜੀ ਅਛੀ ਚਲ ਰਹੀ ਸੀ। ਰੇਲਵੇ ਵਿਚ ਕੰਮ ਵੀ ਮਿਲ ਗਿਆ ਸੀ। ਅਤੇ ਸੰਗੀਤ ਦਾ ਰਿਆਜ਼ ਵੀ ਹੋ ਰਿਹਾ ਸੀ ਕਿ ਇਹਨਾ ਦੇ ਪਿਤਾ ਜੀ ਦਾ ਦੇਹਾਂਤ ਹੋ ਗਿਆ। ਵਡੀ ਭੈਣ ਦਾ ਵਿਆਹ ਤਾਂ ਪਿਤਾ ਜੀ ਕਰ ਗਏ ਸੀ ਪਰ ਤਿੰਨ ਭਰਾ ਤੇ ਦੋ ਭੈਣੀਆਂ ਭੈਣਾਂ ਸਨ। 18 ਸਾਲ ਦੀ ਉਮਰ ਵਿਚ ਹੀ ਸਾਰੀ ਫੈਮਲੀ ਦਾ ਭਾਰ ਇਹਨਾ ਸਿਰ ਪੈ ਗਿਆ। ਇਹ ਜੁਮੇਵਾਰੀ ਇਨ੍ਹਾਂ ਨੇ ਬੜੀ ਚੰਗੀ ਤਰ੍ਹਾਂ ਨਿਭਾਈ ਅਪਣੇ ਵਿਆਹ ਤੋਂ ਇਲਾਵਾ ਸਾਰੇ ਭੈਣਾਂ ਭਰਾਵਾਂ ਦੇ ਵੀ ਵਿਆਹ ਕੀਤੇ। ਤਬਲੇ ਦਾ ਰਿਆਜ਼ ਚਾਲੂ ਰਖਿਆ ਅਤੇ ਪਿਤਾ ਜੀ ਦੇ ਸ਼ਾਗਿਰਦ ਰਾਗੀ ਉਦਮ ਸਿੰਘ ਨਾਲ ਨੌਰੋਬੀ ਦੇ ਸਭ ਗੁਰਦਵਾਰਿਆਂ ਵਿਚ ਆਸਾ ਦੀ ਵਾਰ ਦੇ ਕੀਰਤਨ ਵੇਲੇ ਕਈ ਸਾਲ ਤਬਲੇ ਦੀ ਸੰਗਤ ਕੀਤੀ।

1971 ਵਿਚ ਨੌਰੋਬੀ ਛੱਡ ਕੇ ਇਥੇ ਲੰਡਨ ਆ ਗਏ ਅਤੇ



ਬ੍ਰਿਟਿਸ਼ ਏਅਰਵੇਜ਼ ਵਿਚ ਸਰਵਿਸ ਕਰ ਲਈ। ਜਦੋਂ ਇਹ ਲੰਡਨ ਆਏ ਸੀ ਤਾਂ ਕਲਾਸੀਕਲ ਸੰਗੀਤੀ ਕਾਰਾਂ ਦੀ ਸੰਗਤ ਕਰਨ ਵਾਲੇ ਤਬਲਾਵਾਦਕ ਬਹੁਤ ਘਟ ਸਨ। ਸੋ ਭਾਰਤ ਤੋਂ ਆਏ ਬਹੁਤੇ ਸੰਗੀਤਕਾਰਾਂ ਨਾਲ ਇਨ੍ਹਾਂ ਨੇ ਹੀ ਸੰਗਤ ਕੀਤੀ। ਸਿੰਘ ਬੰਧੂਆਂ ਨਾਲ ਤਾਂ ਫਰਾਂਸ, ਹਾਲੈਂਡ, ਬੈਲਜੀਅਮ, ਸਵੀਡਨ ਤੇ ਡੈਨਮਾਰਕ ਦਾ ਦੌਰਾ ਵੀ ਕੀਤਾ। ਵੈਸੇ ਤਾਂ ਇਨ੍ਹਾਂ ਪਾਸੋਂ ਬਹੁਤ ਬਚਿਆਂ ਨੇ ਨੌਰੋਬੀ ਅਤੇ ਲੰਡਨ ਵਿਚ ਸੰਗੀਤ ਅਤੇ ਤਬਲਾ ਸਿੱਖਿਆ, ਪਰ 2 ਸਾਗਰਦਾਂ ਨੇ ਬਹੁਤ ਨਾਮ ਕਮਾਇਆ। ਇਕ ਸਨ ਨੌਰੋਬੀ ਵਾਲੇ ਅਵਤਾਰ ਸਿੰਘ ਨਾਮਧਾਰੀ ਜਿਸ ਨੇ ਤਬਲਾ ਸਿੱਖ ਕੇ ਭਾਰਤ ਦੇ ਬੜੇ ਵਡੇ ਸੰਗੀਤਕਾਰਾਂ ਨਾਲ ਦੇਸ਼ ਵਿਦੇਸ਼ ਵਿਚ ਸੰਗਤ ਕੀਤੀ। ਦੂਸਰੇ ਹਨ ਲੰਡਨ ਵਾਲੇ ਮਸ਼ਹੂਰ ਸੰਤੂਰਵਾਦਕ ਕਿਰਨਪਾਲ ਸਿੰਘ ਜਿਸ ਨੇ ਕਈ ਸਾਲ ਇਨ੍ਹਾਂ ਪਾਸੋਂ ਤਬਲੇ ਦੀ ਤਾਲੀਮ ਲਈ।

1978 ਵਿਚ ਮੇਰੀ ਭਤੀਜੀ ਸੁਰਿੰਦਰ ਕੌਰ ਦਾ ਵਿਆਹ ਇਨ੍ਹਾਂ ਦੇ ਭਾਣਜੇ ਸ੍ਰ. ਸਚਦੇਵ ਸਿੰਘ ਸਿਆਨ ਨਾਲ ਲੰਡਨ ਵਿਖੇ ਹੋ ਗਿਆ ਸੀ। ਮੈਂ ਵੀ ਇਸ ਵਿਆਹ ਤੇ ਲੰਡਨ ਗਿਆ ਸੀ ਅਤੇ ਇਨ੍ਹਾਂ ਨਾਲ ਸਰਸਰੀ ਮੁਲਾਕਾਤ ਹੋਈ ਸੀ। ਕੁਛ ਦੇਰ ਬਾਅਦ ਇਹ ਜਲੰਧਰੋਂ ਆਈ ਹੋਈ ਆਪਣੀ ਮਾਤਾ ਨੂੰ ਲੈਣ ਆਏ। ਨਵੇਂ ਰਿਸ਼ਤੇ ਕਰਕੇ ਇਹ ਸਾਨੂੰ ਵੀ ਮਿਲਣ ਆਏ। ਗੱਲਾਂ ਵਿਚ ਪਤਾ ਲਗਾ ਕਿ ਇਹ ਵੀ ਮੇਰੇ ਵਾਂਗ ਖੁਲੇ ਨਾਮਧਾਰੀ ਹਨ ਅਤੇ ਸੰਗੀਤਕਾਰ ਹਨ। ਇਨ੍ਹਾਂ ਨੇ ਭੈਣੀ ਸਾਹਿਬ ਜਾਣ ਦੀ ਇਛਾ ਪਰਗਟ ਕੀਤੀ, ਸੋ ਦੂਸਰੇ ਦਿਨ ਅਸੀਂ ਭੈਣੀ ਸਾਹਿਬ ਚਲੇ ਗਏ। ਖੁਸ਼ਕਿਸਮਤ ਸੀ ਕਿ ਉਸ ਵਕਤ ਸਤਿਗੁਰਾਂ ਨੂੰ ਮਿਲਣ ਵਾਲਾ ਕੋਈ ਨਹੀਂ ਸੀ, ਇਸ ਤਰ੍ਹਾਂ ਉਨ੍ਹਾਂ ਨਾਲ ਕਾਫੀ ਸਮਾਂ ਗੱਲਬਾਤ ਹੁੰਦੀ ਰਹੀ। ਬਾਅਦ ਵਿਚ ਮੈਂ ਉਨ੍ਹਾਂ ਨੂੰ ਪੁਛਿਆ ਕਿ ਮੇਰੀ ਤਾਂ ਸਤਿਗੁਰੂ ਜੀ ਦੇ ਯੁਗਾਂਡਾ ਦੌਰਿਆਂ ਕਰਕੇ ਚੰਗੀ ਜਾਣ ਪਹਿਚਾਨ ਹੋ ਗਈ ਤੁਹਾਡੀ ਕਿਦਾਂ ਹੋਈ?

ਕਹਿਣ ਲਗੇ ਕਿ 1953-54 ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਅਫ਼ਰੀਕਾ ਦੇ ਪਹਿਲੇ ਦੌਰੇ ਤੇ ਨੌਰੋਬੀ ਆਏ ਸੀ ਅਤੇ ਉਨ੍ਹਾਂ ਨਾਲ ਸਤਿਗੁਰੂ ਜਗਜੀਤ ਸਿੰਘ ਤੇ ਮਹਾਰਾਜ ਬੀਰ ਸਿੰਘ ਵੀ ਆਏ ਸਨ। ਇਕ ਦਿਨ ਸੰਗੀਤ ਦਰਬਾਰ ਹੋਇਆ। ਮਹਾਰਾਜ ਬੀਰ ਸਿੰਘ ਗਾਇਨ ਕਰ ਰਹੇ ਸੀ ਅਤੇ ਉਨ੍ਹਾਂ ਨਾਲ ਆਏ ਖਜ਼ਾਨ ਸਿੰਘ ਤਬਲੇ ਦੀ ਸੰਗਤ ਕਰ ਰਹੇ ਸੀ। ਨੌਰੋਬੀ ਦੇ ਇਕ ਪਿਆਰ ਸਿੰਘ ਵੀ ਸੰਗਤ ਕਰ ਰਹੇ ਸੀ ਬਾਅਦ ਵਿਚ ਮਹਾਰਾਜ ਬੀਰ ਸਿੰਘ ਨੇ ਐਸੀ ਬੰਦਿਸ਼ ਸ਼ੁਰੂ ਕੀਤੀ ਜਿਸ ਦੀ ਸਮ ਪਕੜਨ ਲਈ ਪਿਆਰਾ ਸਿੰਘ

ਨੂੰ ਤਕਲੀਫ਼ ਹੋ ਰਹੀ ਸੀ। ਦਮੀ ਜੀ ਦੇ ਉਸਤਾਦ ਨੇ ਇਸ਼ਾਰਾ ਕੀਤਾ ਤਾਂ ਇਹ ਸੰਗਤ ਕਰਨ ਲਗ ਪਏ ਅਤੇ ਸਮ ਵੀ ਆਸਾਨੀ ਨਾਲ ਪਕੜ ਲਈ। ਬਾਦ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਥਾਪੜਾ ਦਿਤਾ ਅਤੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਨਜ਼ਰ ਵਿਚ ਵੀ ਆਏ ਜੋ ਸੰਗੀਤਕ ਗੁਣ ਵਾਲੇ ਦੀ ਬੜੀ ਕਦਰ ਕਰਦੇ ਸਨ। ਇਨ੍ਹਾਂ ਨਾਲ ਜਾਣ ਪਹਿਚਾਣ ਉਦੋਂ ਦੋਸਤੀ ਵਿਚ ਬਦਲ ਗਈ ਜਦ 1995 ਵਿਚ ਪੱਕੇ ਤੌਰ ਤੇ ਲੰਡਨ ਰਹਿਣ ਆ ਗਏ। ਇਨ੍ਹਾਂ ਨੂੰ ਮਿਲਣ ਗਏ ਤਾਂ ਦੇਖਿਆ ਕਿ ਇਕ ਕਮਰਾ ਮਿਊਜ਼ਿਕ ਰੂਮ ਬਣਾਇਆ ਹੋਇਆ ਹੈ ਤੇ ਸਭ ਸਾਜ਼ ਰਖੇ ਹੋਏ ਹਨ। ਇਥੇ ਇਹ ਆਪ ਰਿਆਜ਼ ਕਰਦੇ ਸਨ ਤੇ ਬੱਚਿਆਂ ਨੂੰ ਸੰਗੀਤ ਵੀ ਸਿਖਾਂਦੇ ਸਨ। ਵਾਇਲਨ ਵੀ ਸੀ ਜੋ ਮੈਂ ਵਜਾਂਦਾ ਰਿਹਾ ਸੀ। ਪਰ 1952 ਵਿਚ ਯੂਗਾਂਡਾ ਜਾਣ ਕਰਕੇ ਕਈ ਦਹਾਕਿਆਂ ਤੋਂ ਰਿਆਜ਼ ਬੰਦ ਸੀ।

ਖੈਰ, ਮੈਂ ਵਾਇਲਨ ਵਜਾਇਆ ਤਾਂ ਸੁਣਕੇ ਬੜੇ ਖੁਸ਼ ਹੋਏ। ਅਤੇ ਮੁੜ ਰਿਆਜ਼ ਸ਼ੁਰੂ ਕਰਨ ਲਈ ਕਿਹਾ। ਮੇਰਾ ਫਲੈਟ ਇਨ੍ਹਾਂ ਦੇ ਘਰ ਤੋਂ ਬਹੁਤਾ ਦੂਰ ਨਹੀਂ ਸੀ ਸੋ ਮੁੜਕੇ ਰਿਆਜ਼ ਸ਼ੁਰੂ ਕਰ ਦਿਤਾ। ਇਸ ਤਰ੍ਹਾਂ ਇਨ੍ਹਾਂ ਦੀ ਤਬਲੇ ਦੀ ਸੰਗਤ ਮਾਨਣ ਦਾ ਮੌਕਾ ਵੀ ਮਿਲਦਾ ਰਿਹਾ। ਇਹ ਸਿਲਸਲਾ ਕਈ ਸਾਲ ਚਲਦਾ ਰਿਹਾ। ਪਰ ਸੁਪਤਨੀ ਦੀ ਬੀਮਾਰੀ ਅਤੇ ਮੇਰੇ ਕਮਰ ਦੇ ਦਰਦ ਕਰਕੇ ਰਿਆਜ਼ ਵਿਚ ਖੜੋਤ ਆ ਗਈ, ਪਰ ਆਟਾ ਜਾਣਾ ਚਾਲੂ ਰਿਹਾ। ਕਿਤੇ ਵੀ ਜਾਣਾ ਹੋਵੇ ਕਿਸੇ ਸੰਗੀਤ ਪ੍ਰੋਗਰਾਮ ਤੇ ਜਾਂ ਗੁਰਦਵਾਰੇ ਜਾਂ ਹੋਰ ਕਿਸੇ ਨੂੰ ਮਿਲਨਾ ਹੋਵੇ ਇੱਕਠੇ ਹੀ ਜਾਈਦਾ ਸੀ। 1995 ਦੀ ਸ਼ੁਰੂ ਹੋਈ ਦੋਸਤੀ ਉਹਨਾਂ ਦੇ ਸਵਰਗਵਾਸ ਹੋਣ ਤਕ ਜਾਰੀ ਰਹੀ।

—ਗੁਰਬਖਸ਼ ਸਿੰਘ ਮਠਾਰੂ ਯੂ.ਕੇ.

## ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਵਿਸ਼ੇਸ਼ ਅੰਕ

ਵਰਿਆਮ ਦੇ ਸੁਹਿਰਦ ਪਾਠਕਾਂ ਅਤੇ ਪਿਆਰੇ ਲੇਖਕਾਂ ਪ੍ਰਤੀ ਬੇਨਤੀ ਹੈ ਕਿ ਨਵੰਬਰ ਅੰਕ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਨਿੱਘੀ ਯਾਦ ਨੂੰ ਸਮਰਪਿਤ ਵਿਸ਼ੇਸ਼ ਅੰਕ ਵਾਸਤੇ ਆਪਣੀਆਂ ਮੂਲ ਰਚਨਾਵਾਂ, ਲੇਖ, ਸਾਖੀਆਂ। 10 ਅਕਤੂਬਰ ਤੱਕ ਭੇਜਣ ਦੀ ਕ੍ਰਿਪਾ ਕਰਨਾ।

ਮੈਨੇਜਰ ਵਰਿਆਮ

# TOP TRAK <sup>new</sup> generation bikes

new  
range  
for all ages



## PARTAP ENGINEERS

AN ISO 9001 COMPANY

BHAGWAN CHOWK, LUDHIANA - 141 003 (INDIA)




Tel : 91-161-2533276, 2540209 FAX : 91-161-2533273

E-MAIL : [gspartap@glide.net.in](mailto:gspartap@glide.net.in)

Website : [www.partapexports.com](http://www.partapexports.com)









*India's Largest Second Hand Food  
Machines Dealer Cam Rebuilder*

### **750kgs Potato Chips Line**

#### **List of the projects, consultation and machines:**

1. Biscuits-Soft Dough, Hard Dough, Crackers
2. Cookies- Wire Cut, Depositer.
3. Bread, Cakes and Bakery Products
4. Wafers - Flat, Round, Enrobed, Moulded
5. Wafers - Round Sticks, Pillows, Flat Sticks.
6. Ice Cream Cones - Moulded or Rolled Sugar Cone.
7. Chocolates- Moulded, Enrobed, Panned, Drops.
8. Potato Chips
9. Extruded- Kurkure, Cheetos.
10. Toast- Bread Toast, Mini Toast.
11. Vermicilli., 12. Water Filling., 13. Paper Cups.
14. Chocolate/Jelly Filling Lines for Small Cups.
15. Namkeens.

*We arrange complete  
machines, manpower  
and training receipes  
with formulation*



## **BBL FOODS (P) LTD.**


**SANTOSH NAGAR X ROADS, HYDERABAD- 5000059, INDIA**

**Tel : +91 40 24530680, Mobile : 91 98480-50607/ +91 98483 99702**

**e-mail: lakbir.mutchall@gmail.com**

**www.bblfoods.com www.mutchall.com**





ਠੇਕੇਦਾਰ ਹਰਭਜਨ ਸਿੰਘ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਆਪਣੇ ਇੱਕ ਪ੍ਰਾਜੈਕਟ ਬਾਰੇ ਜਾਣਕਾਰੀ ਦਿੰਦੇ ਹੋਏ

**M/S HARBHAJAN SARABJEET & ASSOCIATES**

**Engineers & Contractor**

A-16,17 N-4, CIDCO Aurangabad, 431003

Phone-0240-2482016

email- hsa\_associates@yahoo.com

**M/S PAL ESTATE DEVELOPERS**

**Builders & Developers**

Plot No. 6 N-2, CIDCO Aurangabad, 431003

Phone-0240-2480617



ਕਨੇਡਾ ਵਿੱਚ ਸ੍ਰੀ ਸਤਿਗੁਰੂ ਉਦੈ ਸਿੰਘ ਜੀ ਦੀ ਪਾਵਨ ਹਜ਼ੂਰੀ ਵਿੱਚ ਹੋਏ  
ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਸੰਗੀਤ ਸੰਮੇਲਨ 30-31 ਜੁਲਾਈ 2016 ਦੀਆਂ ਝੱਲਕੀਆਂ





# Reliable Performance



**Consistence Performers, Suited to all market  
needs with high yield, quality & disease resistant.**



**NAMDHARI SEEDS PVT. LTD.**

Bidadi 562 109 Bangalore • Tel.: 98454 71271/ 72, 98453 81817/ 98453 10057  
Liaison Office: Tel.: 080 28602167/ 69 • Fax: 080 28602168  
e-mail: [namdhariseeds@namdhariseeds.com](mailto:namdhariseeds@namdhariseeds.com) • URL: [www.namdhariseeds.com](http://www.namdhariseeds.com)

*Seeds for a better future...*